

مجموعہ مضمائیں

حضرت مولوی محمد نور الدین عربیؒ

الموسم به



ناشر

ادارہ تنظیم مہدویہ

شاداب منزل 806-8-16 نیو ملک پیٹ، حیدر آباد

جملہ حقوق بحق ادارہ محفوظ

سلسلہ اشاعت (74)

نام کتاب :	افکارِ عربی
مصنف :	حضرت مولوی محمد نور الدین صاحب عربی
مکالمہ کمپیوٹر سنسٹر، چنچل گوڑہ، حیدر آباد۔ سیل 9959912642	سال کمپیوٹر کمپوزنگ :
سن اشاعت :	2013ء
تعداد :	500
صفحات :	136
طباعت :	لبی پرنٹرز، عنبر پیٹ، حیدر آباد
قیمت :	-50 روپے
ناشر :	ادارہ تنظیم مہدویہ 806-8-16 شاداب منزل
نیو ملک پیٹ، حیدر آباد۔ سیل نمبر 9885237858	نیو ملک پیٹ، حیدر آباد۔ 24 سیل

ملنے کا پتہ

- (۱) : ادارہ تنظیم مہدویہ 806-8-16 شاداب منزل نیو ملک پیٹ، حیدر آباد
- (۲) : سان کمپیوٹر سنسٹر، چنچل گوڑہ، حیدر آباد۔ سیل 9959912642
- (۳) : حضرت سید مصطفیٰ مبارک بیاللہی صاحب، طائی واڑہ، بڑودھ، گجرات
- (۴) : حضرت سید خوند میر حسین جمادی صاحب، جمادی اسٹریٹ، ڈبھوئی، گجرات
- (۵) : جناب سید امجد صاحب سیکریٹری جمعیت مہدویہ مٹیڈ ہلی، بنگلور

فہرست مضمایں

4	عرض ناشر	محب ملت حضرت مقصود علی خاں صاحب
7		عقیدہ مہدویہ
13		مہدویت فرائیں امامٹا کی روشنی میں
25		دعوت حق
28		مہدویت
36		فرقة ناجیہ
40		مسئلہ نجات
46		چند اصولی باتیں
64		امام مہدیؑ کی تبلیغی جدوجہد آپؐ کی تعلیم اور اس کے اثرات
75		فقیری کی فضیلت
82		مہدوی کی نماز
99		مہدویت میں ایوان ایمان کی بلندی
105		ترک دنیا
112		ذکر و فکر
118		راہ حق اور توسل شیخ
121		فاقہ اور بھوک کی فضیلت
128		تبیع
133		نگارشات

عرضِ ناشر

ادارہ تنظیم مہدویہ اپنے قیام ۱۹۳۷ء سے قوم کی لٹریچر اور جلسوں کے ذریعہ دینی و مذہبی خدمت کئے جا رہا ہے۔ ادارہ کا مقصد یہی ہے کہ قومی افراد کی مذہبی پیاس بجھے اور ایمان و عقیدہ میں پختگی آئے۔ اسی مشن پر ادارہ گامزن ہے۔ ادارہ وقتاً فوقاً علمائے کرام، شعراء اور محبانِ قوم کی خدمات کو خراج تحسین و خراج عقیدت بھی پیش کرتا رہا ہے۔ اسی سلسلے کو جاری رکھتے ہوئے ہم حضرت مولانا محمد نور الدین صاحب عربیؒ کی قلمی خدمات کو خراج عقیدت پیش کرنے کے لئے یہ مضامین کا مجموعہ شائع کئے ہیں۔

حضرت محمد نور الدین عربیؒ صاحب کیم شوال ۱۳۲۲ھ / نومبر ۱۹۰۶ء کو پیدا ہوئے۔ آپ جناب شیخ محمد عرف محمد صاحب کے فرزند ہیں۔ ۱۹۲۲ء میں مششی کا امتحان کامیاب کئے۔ بچپن سے ہی مذہبی ذوق و شوق تھا۔ حضرت مولانا سید قطب الدین عرف خوب میاں صاحب پالن پوریؒ سے تربیت بیعت حاصل کی، حضرت خوب میاں صاحبؒ کے انتقال کے بعد حضرت ابوالعادن سید احمد منوری صاحبؒ سے علاقہ کیا اور آپ ہی کے ہاتھ پر ترک دنیا کیا اور افعال ارشادی کی اجازت حاصل کی۔ حضرت ابوالعادن سید احمد منوری صاحبؒ کے انتقال کے بعد حضرت مولانا سید محمد میاں صاحبؒ اکیلوی سے رجوع ہوئے۔ ان بزرگان دین کی صحبت میں رہ کر آپ نے تعلیم و تربیت پائی اور بہت کچھ حاصل کیا اور قوم کو دیا۔

آپ طالب علمی کے زمانے سے ہی تحریری شوق رکھتے تھے۔ شعروشاوری سے بھی شغف تھا۔ ایک اچھے شاعر بھی تھے تخلص عربی تھا۔ ”جو اہر پارے“ کے نام سے آپ کا کلام شائع ہوا۔ چند شریف کا آپ نے اردو میں منظوم ترجمہ کر کے ”انمول موتی“ کے نام سے شائع کیا۔ حضرت عربیؒ کا تحریری عظیم کارنامہ ”والیاں ولایت“ کتاب ہے جس کے تین حصے ہیں۔

ادارہ تنظیم مہدویہ کو یہ تینوں حصے سال ۱۹۹۸ء، ۲۰۰۰ء اور ۲۰۰۲ء میں شائع کرنے کا فخر حاصل ہوا۔ آپ نے بزرگوں کی صحبت میں رہ کر جو تعلیم پائی اس تعلیم کو آپ نے قلمبند کیا اور ”تصوف کی باتیں“ نام دیا۔ مجان تعليمات ولایت محمدیہ کی خواہش پر ادارہ تنظیم مہدویہ نے ۱۹۹۸ء میں اس کتاب کو شائع کیا۔ مسائل فقهہ پر ”تصدیق عمل“، ہفت مسائل کتابیں بھی تحریر فرمائی اور یہ شائع بھی ہوئے ہیں۔ اس کو قوم کے ہر مکتبہ فکر کے افراد نے پسند کیا۔ آپ نے اپل گوڑہ کی تاریخ کو منظوم قلمبند کیا جو ”کہکشاں“ کے نام سے شائع ہوئی۔ ”خاتم المرشدین“ کے نام سے ایک مختصر رسالہ تحریر کیا جو حضرت بندگی میاں سید محمود خاتم المرشدین کی سیرت پر ہے۔ غرض آپ جب تک صحت و عافیت سے تھے قلم کو استعمال کیا۔ قوم کو دینی و مذہبی معلومات پہنچاتے رہے۔ موجودہ دور کے قدمکاروں کے لئے آپ کی شخصیت ایک رہنمایی طرح ہے۔

حضرت عربی صاحب قومی ماہناموں کے ساتھ بھی بھر پور قلمی تعاون فرماتے تھے۔ ماہنامہ ”نورولایت“ اور ”نورحیات“ میں کئی ایک مضامین آپ کے شائع ہوئے۔ بعض مضامین اتنے مقبول ہوئے کہ افرادِ قوم نے کتابی شکل میں شائع کر کے تقسیم کئے۔ قوم کی یہ قابل فخر شخصیت زائد از ۵۰ سال قلمی خدمات انجام دی۔ آخر ۲۵ ربیع الثانی ۱۴۱۹ھ م / ۱۹۹۸ء کو اس دنیا سے رخصت ہوئی۔ حظیرہ حضرت بندگی میاں شاہ نصرت لال گڑھی میں آپ کی آخری آرام گاہ ہے۔ خادم قوم وہی ہوتا ہے جو قوم کو بہت کچھ دے کر جاتا ہے۔ حضرت محمد نور الدین عربی صاحب قوم کے حقیقی خادم تھے۔ آپ نے قوم کو دینی و مذہبی لٹریچر دے کر اس دنیا سے رخصت ہوئے۔ قوم آپ کی خدمات کو فراموش نہیں کر سکتی۔

حضرت محمد نور الدین عربی صاحب کے مضامین ماہنامہ نورولایت و نورحیات میں شائع ہوئے ہیں۔ ان میں سے (16) مضامین کا انتخاب کیا گیا جو ”افکار عربی“ کے نام سے موسوم کر کے شائع کئے ہیں۔ حضرت عربی صاحب نے مذہبی لٹریچر کو سخت مشقت اور تندہی سے تحریر

کر کے پیش کیا۔ یہ دراصل آنے والی نسلوں کے لئے بھی علمی خزانہ ہے۔ ان مضمایں سے عام افراد بھی مستفید ہو سکتے ہیں۔ مضمایں میں خلیفۃ اللہ حضرت مہدی موعودؑ کی بعثت کا جواز اور تعلیمات پوری طرح روشن ہے۔ ادارہ تنظیم مہدویہ یہ مضمایں کا مجموعہ شائع کر کے حضرت محمد نور الدین عربی صاحب کی خدمات کو خراج عقیدت پیش کرتے ہوئے قوم کو یہ تخفہ دیا ہے۔ انشاء اللہ تعالیٰ ہم دیگر مشہور قلمکاروں کے مجموعہ مضمایں شائع کر کے ان کی خدمات کو بھی خراج عقیدت پیش کریں گے۔

اس کتاب کی اشاعت میں جناب سید محمود تشریف اللہی صاحب، جناب ابو الفیض سید احمد عابد صاحب، جناب شیخ چاند ساجد صاحب اور جناب سید نور محمد نظامی صاحب کا بھرپور تعاون حاصل رہا۔ جس کے لئے ہم شکر گزار ہیں۔ ہم گزارش کرتے ہیں کہ انگریزی و ہندی زبان کے قلمکاروں سے کہ وہ ہندی یا انگریزی زبان میں ان مضمایں کے ترجمہ روانہ فرمائیں تاکہ ماہنامہ ”نور ولایت“ میں یہ شائع کر سکیں۔

آخر میں ایک بات بزرگوں نے قلمی اور عملی طور پر وہ کردکھایا ہے جو ان کا حصہ تھا۔ مگر موجودہ دور میں آج علمی کوششیں نہیں کے برابر ہیں۔ الحمد للہ قوم میں علماء کی کمی نہیں ہے۔ ہر قسم کے ذرائع و سہولتیں موجود ہیں۔ ان سے استفادہ کرنے کی ضرورت ہے۔ کافی وقت ہم نے گنوادیا ہے اب وقت آچکا ہے اہل علم میدان علم میں اپنے قلم کے اور ارباب عمل کو میدان عمل میں اصلاح قوم اور تربیت کے لئے اپنے جوہر دکھانا ہے۔ انشاء اللہ یہ عمل نوجوان نسل کے تحفظ ایمان اور عقیدہ میں پختگی پیدا کرے گا۔ جس کی قوم کو اس وقت شدید ضرورت ہے۔ کچھ کام کر جائیں ورنہ زمانہ اپنی چال نہ چل جائے۔

مقصود علی خاں

سرپرست ادارہ تنظیم مہدویہ

2/جنوری 2013ء

عقیدہ مہدویہ

اللہ کے سوا کوئی معبد نہیں۔ وہ ایک ہے اس کا کوئی شریک نہیں، زندہ ہے، علیم ہے، صاحب ارادہ ہے، قدرت والا، سنتے والا، دیکھنے والا اور کلام کرنے والا ہے، پاک ہے وジョب وجود کے ساتھ موجود ہے اس کی ذات مقدس اور مطلق ہے وہ اپنے تمام صفات کے ساتھ ہمیشہ سے ہے اور ہمیشہ رہے گا۔

فرشته اللہ تعالیٰ کے فرمانبردار بندے ہیں جو نور سے پیدا کئے گئے ہیں وہ موجود مگر ہماری نظروں سے پوشیدہ ہیں معصوم ہیں، ہر وقت خدا کی بندگی میں رہتے ہیں اور جس کام پر مقرر ہیں وہی کام کرتے ہیں۔ ان میں چار فرشتے مشہور اور افضل ہیں۔ جبریل علیہ السلام جو پیغمبروں کے پاس وحی لایا کرتے تھے، میکائیل علیہ السلام جو مینہ بر سانے اور مخلوق کو روزی پہونچانے پر مامور ہیں، اسرافیل علیہ السلام جو قیامت کے دن صور پھونکیں گے اور عزرائیل علیہ السلام جو ہرجاندار کی روح نکلنے پر مامور ہیں۔ اسی طرح خدائے تعالیٰ نے کچھ مخلوق آگ سے پیدا کر کے اس کو بھی ہماری آنکھوں سے پوشیدہ رکھا ہے یہ جن کھلاتے ہیں ان میں نیک و بدسب طرح کے ہوتے ہیں ان کی اولاد بھی ہوتی ہے ان میں سب سے زیادہ مشہور و شریر ابلیس ہے۔

خدائے تعالیٰ نے بہت سی کتابیں اور صحیفے اپنے پیغمبروں پر نازل کئے ہیں جو سب برق اور اللہ کا کلام ہیں ان میں چار کتابیں مشہور ہیں، توریت جو حضرت موسیٰ علیہ السلام پر نازل ہوئی، زبور جو حضرت داؤد علیہ السلام پر نازل ہوئی، انجیل جو حضرت عیسیٰ علیہ السلام پر نازل ہوئی اور قرآن شریف جو حضرت محمد مصطفیٰ ﷺ پر نازل ہوئی۔ قرآن شریف سب سے افضل اور آخری کتاب ہے اس کے بعد کوئی کتاب آسمان سے نہیں آئے گی، قیامت تک قرآن کا ہی حکم چلتا رہے گا۔

خداۓ تعالیٰ نے مخلوق کی ہدایت کے لئے بہت سے پیغمبر ہر ملک اور ہر زمانے میں مبعوث فرمائے ہیں یہ سب کے سب انسان تھے مگر عام انسانوں سے افضل تھے۔ یہ سب راست باز، امانت دار، نیکوکار اور معصوم تھے کفر جھوٹ خیانت وعدہ خلافی وغیرہ ان سے کبھی نبوت سے پہلے ظاہر ہوئی نہ نبوت کے بعد اور انہوں نے خدا کے احکام پھوپھانے میں رتنی برابر کی، زیادتی نہیں کی اور جو کچھ انہوں نے قوم کو سنایا وہ حق ہے۔

جملہ پیغمبروں کی تعداد ایک لاکھ چوبیس ہزار ہے۔ ان میں تین سوتیرہ انبیاء مرسل ہیں ان میں اٹھائیں مرتبے میں بزرگ ہیں جن کا ذکر کلام اللہ میں ہے اور ان اٹھائیں میں چھ اولو العزم ہیں۔ ان چھ اولو العزموں میں سب سے پہلے حضرت آدم علیہ السلام ہیں پھر حضرت نوح علیہ السلام، حضرت ابراہیم علیہ السلام، حضرت موسیٰ علیہ السلام، حضرت عیسیٰ علیہ السلام ہیں اور سب سے آخر حضرت محمد مصطفیٰ ﷺ ہیں جو تمام عالم کے لئے رحمت اور جملہ اہل جہاں کی جانب مبعوث ہیں، نبوت آپ پر ختم ہو چکی ہے۔ آپ قیامت کے دن گنہگار اُمّت کی شفاعت فرمائیں گے اسی طرح دیگر انبیاء اولیاء و صلحاء کی شفاعت بھی حق ہے۔

آپ کے ہزاروں صحابہ ہیں جو سب کے سب عادل تھے جوان میں باہمی دشمنی کا قائل ہو وہ منکر قرآن ہے کیونکہ قرآن سے ان میں باہمی محبت و رحمت ثابت ہے۔ ان سب میں مہاجرین افضل ہیں اور دس اصحاب مبشر ہیں یعنی حضرت ابو بکر صدیقؓ، حضرت عمر فاروقؓ، حضرت عثمان غنیؓ، حضرت علی مرتضیؓ، حضرت طلحہؓ، حضرت زبیرؓ، حضرت ابو عبیدہؓ، حضرت سعدؓ و حضرت سعیدؓ اور حضرت عبد الرحمن بن عوف رضی اللہ عنہ۔ ان دس میں پہلے چار افضل ہیں اور یہی چار آنحضرت ﷺ کے خلفاء ہیں۔

آنحضرت ﷺ کی اولاد و ازواج مطہرات سب کے سب قابل احترام اور لاکھ تعظیم ہیں ازواج میں بی بی خدیجہؓ اور بی بی عائشہؓ اور اولاد میں بی بی فاطمۃ الزہراؓ کا مرتبہ سب سے بڑا ہے

حضرت امام حسنؑ اور حضرت امام حسینؑ آنحضرت ﷺ کے مقبول نواسے اور جوانان جنت کے سردار ہیں ان کی محبت اور پیروی باعث سعادت ہے۔

آنحضرت ﷺ سے محبت رکھنا اور آپ کو اپنی جان و مال اور اولاد سب سے زیادہ عزیز جاننا اور آپ کا نام سن کر آپ پر درود پڑھنا فرض ہے۔

آنحضرت ﷺ کی پیشین گویاں سب برقی ہیں ان میں بعض ظاہر ہو چکی ہیں اور بعض کا ظہور وقت پر موقوف ہے انہی پیشین گویوں میں ایک پیشین گوئی حضرت مہدی موعود علیہ السلام سے متعلق ہے جس کا ظہور 14 / جمادی الاول 847ھ کو ہو چکا ہے یعنی حضرت مہدی موعود علیہ السلام آئے اور گئے اس لئے حضرت مہدی علیہ السلام کی تصدیق فرض ہے اور یہ جانے کے حضرت سید محمد جو نپوری ہی کی ذات امام مہدی آخر الزماں ہے آپ انہیا علیہم السلام کے مانند معصوم عن الخطاء اور منصب خلافت الٰہی پر فائز ہیں اور امر اللہ مراد اللہ آپ کے القاب ہیں۔

آپ نبی کریم ﷺ کے وارث اور کتاب الٰہی اور ایمان کے عالم ہیں۔ احکام حقیقت و شریعت اور خدائے تعالیٰ کی خوشنودی کا بیان آپ نے فرمایا ہے آپ ناصردین محمدی ہیں۔ سنتوں کو آپ نے از سر نوزنده کیا اور بدعتوں کو گردایا آپ کو روزانہ خدائے تعالیٰ سے بلا واسطہ تعلیم ہوتی تھی۔ آپ کے تمام احکام خدائے تعالیٰ کے حکم سے ہیں جو شخص ان احکام سے ایک حرف کا منکر ہو، وہ خدا و کلام خدا اور اس کے رسول کا منکر ہوگا اپس ایسا شخص بالضرور کافر ہے۔ آپ نے بھی اپنے منکر کو کافر کہا ہے۔ آپ کے منکر کے پیچھے نماز درست و جائز نہیں۔ آپ خاتم دین ہیں، ولایت مقیدہ محمدیہ کے خاتم بھی آپ ہی ہیں اور آپ کی بعثت کی خصوصیت احکام ولایت محمدی کے ظاہر کرنے کے لئے ہے اور قرآن کا بیان آپ کی زبان مبارک سے ہوا ہے اور آپ کے حضور میں ارواح مقبول و مردود کی تصحیح ہوئی ہے جو آپ کا مقبول ہے وہ خدا کا مقبول ہے اور جو آپ کے پاس صحیح (مقبول) نہ ہوا وہ خدا کے پاس مردود ہے اور آپ مرتبے میں حضرت رسول ﷺ کے برابر

ہیں (عقیدہ شریفہ)

حضرت مہدی علیہ السلام کے جملہ اصحاب حضرت رسول اللہ ﷺ کے صحابہؓ کے مانند واجب التعظیم ہیں ان اصحابؓ میں بارہ مبشر اور قطعی جنتی ہیں ان کے نام یہ ہیں۔ بندگی میراں سید محمود فرزند حضرت مہدی علیہ السلام، بندگی میاں سید خوند میرؒ، بندگی میاں شاہ نعمتؒ، بندگی میاں شاہ نظامؒ، بندگی میاں شاہ دلاورؒ، بندگی میاں ملک برہان الدینؒ، بندگی میاں ملک گوہرؒ، بندگی میاں شاہ عبدالجیدؒ، بندگی میاں امین محمدؒ، بندگی میاں ملک معروفؒ، بندگی میاں یوسفؒ، بندگی میاں ملک جیؒ ان کے علاوہ حضرت مہدی علیہ السلام نے جن کو جو جو بشارتیں دی ہیں وہ سب حق ہیں ان بارہ صحابہؓ میں اول الذکر پانچ اکرم ہیں اور یہی پانچ آپؐ کے خلیفہ ہیں ان پانچ خلفاءؓ میں دو صحابہؓ بندگی میراں سید محمودؒ اور بندگی میاں سید خوند میرؒ افضل اور مرتبے میں باہم برابر ہیں۔ بندگی میراں سید محمودؒ کا لقب ثانی مہدی اور بندگی میاں سید خوند میرؒ کا لقب صدق و لایت ہے۔ بندگی میاں سید میرانجی زاد الناجی میں لکھتے ہیں کہ ولایت ذات مہدیؒ کی چار صفات ہیں جو عاشقانِ مہدیؒ کو عطا فرمائے گئے ہیں۔ ان میں ایک صفت ذات کو بندگی میاںؒ کے حق میں مخصوص فرمائے ہیں وہ صفت کارزار ہے اس صفت میں حضرت بندگی میاں سید خوند میرؒ بدلهؒ ذات مہدیؒ ہیں اور حامل بار امانت بھی آپؐ ہی ہیں۔ ازواج حضرت مہدی علیہ السلام مثل ازواج حضرت رسول کریم ﷺ کے امہات المؤمنین ہیں اور تمام ازواج مطہرات میں بی بی الہ دیتیؒ اور بی بی ملکانؒ یہ ہر دو حضرت مہدی موعودؒ کو عزیز اور محبوب تھیں۔ بی بی الہ دیتیؒ کو حضرت مہدی موعودؒ کو ثانی عائشہؒ فرمایا ہے اور بی بی فاطمہؒ جو حضرت مہدی علیہ السلام کی دختر ہیں ان کو حضرت نے فاطمہؒ والایت کا لقب دیا ہے۔ صحابہ رضی اللہ عنہم کے بعد تابعین میں حضرت بندگی ملک الله دادُسب سے برتر ہیں۔ آپؐ افضل التابعین کہلاتے ہیں۔ آپؐ کو سند خلافت حضرت مہدی علیہ السلام کے پانچوں خلفاءؓ سے حاصل ہے اور حضرت بندگی

میرال سید محمود ثانی مہدی رضی اللہ عنہ کے ہر دو فرزند بندگی میرال سید عبدالحیؒ اور بندگی میرال سید یعقوبؒ حضرت مہدی علیہ السلام کے مبشر ہیں
 گروہ حضرت مہدی علیہ السلام میں بہت سے صاحب حال اور باکمال بزرگ گزرے ہیں جن کے سلسلے تابعین اور صحابہ رضی اللہ عنہم سے ہوتے ہوئے حضرت مہدی علیہ السلام تک پہنچتے ہیں ان سب کے ساتھ عقیدت و محبت اور حسن ظن رکھنا قوت ایمان کا سبب اور ان کی فضیلت کے انکاریاں کے اقوال کو رد کرنے میں نقص ایمان کا اندیشہ ہے

تفسیروں میں جو بیان حضرت مہدی علیہ السلام کے بیان کے مخالف ہے وہ صحیح نہیں ہے اسی طرح وہی حدیث صحیح ہے جو کتاب اللہ اور احوال مہدی علیہ السلام کے موافق ہوا اور نقل مہدی علیہ السلام کی صحت کے لئے بھی کتاب اللہ کی موافقت کا معیار شرط ہے اور مذاہب ائمہ اربعہ میں تقیدِ عمل ہمارے پاس نہ روا ہے ہمارا عمل وہی ہے جو حضرت مہدی علیہ السلام کے قول و عمل سے ثابت ہوا اور جس مسئلہ کے متعلق آپ کا کوئی قول و عمل نہ ملے اس میں ہم اس پر عمل کریں گے جو میں بر عالیت ہوا اور ہجرت اخراج ایذا و قتال ولایت ذات مہدیؒ کی صفات ہیں ان صفات کی موافقت نشان تصدیق ہے اور آپ کے فرمان سے واضح ہے کہ دار دنیا میں خدا کا دیدار جائز و ممکن ہے اور آپ نے فرمایا کہ ”ایمان ذات خدا ہے“ اور آپ ہی کے فرمان سے یہ بات بھی ظاہر ہوتی ہے کہ ”جو شخص دوزخ میں جائے گا وہ پھر واپس نہیں آئے گا“ اور ”جو شخص دنیا کا ارادہ رکھے اس کے لئے آیات قرآنی سے دوزخ کا وعدہ ہے“ اور یہ بھی اعتقاد رکھنا چاہئے کہ ہر شخص کا ایمان لانا اور اطاعت کرنا روز میثاق سے ثابت ہے۔

ہر شخص کے متعلق اعتبار خاتمه کا ہے کوئی شخص تمام عمر کیسا ہی برا یا بھلا کام کرے مگر جس حال پر اس کا خاتمه ہو گا اسی کے موافق اس کو سزا یا جزا ہو گی اور کسی کے مرنے کے بعد اس کے لئے دعائے خیر کرنے اور خیرات دے کر بخششے سے اس کا ثواب اس کو پہنچتا ہے۔

قیامت حق ہے اور اس کی آمد قرآن و حدیث سے ثابت ہے اور اس کے متعلق جن علامات کی خبر حضرت رسول خدا ﷺ نے دی ہے وہ حق ہیں جیسے یا جو ج و ماجو ج کا نکنا دجال کا خروج حضرت عیسیٰ علیہ السلام کا نزول، صور کا پھونکا جانا وغیرہ۔

خیرو شر جو کچھ بھی وجود میں آئے اور کفر اور ایمان اور طاعت و عصیان جس کا بندہ مر تکب ہو وہ سب خدا کے ارادے اور اس کی مشیت کے تابع ہے لیکن چونکہ بندہ کو فعل کے متعلق کرنے نہ کرنے کا اختیار دیا گیا ہے اس لئے خدا نے تعالیٰ کفر و معصیت سے راضی نہیں اور اس پر عذاب مقرر کیا اور اطاعت اور ایمان سے راضی ہے اور اس پر ثواب کا وعدہ فرمایا۔

قبر میں منکر نکیر کا سوال اور کافروں اور بعض گناہ گاران امت کے لئے قبر کا عذاب حق ہے اور مرنے کے بعد پھر قیامت کے روز زندہ ہونا اور قیامت کے دن حساب کتاب اور پل صراط سے ہر شخص کا گذرنا حق ہے اور جنت حق ہے جس میں سب مونین داخل ہوں گے اور نعمائے جنت حور و قصور وہاں کے ماکولات و مشروبات اور حوض کوثر وغیرہ سب حق ہیں اور جنت کی بہترین نعمت خدا کا دیدار ہے اور دوزخ حق ہے جس میں کفار و بخار داخل ہوں گے اور وہاں کا عذاب جیسے سانپ، بچھو، آگ، گرم پانی، طوق و زنجیر سب حق ہیں اور ان چیزوں پر ایمان لانا ضروری ہے۔



انشاء اللہ تعالیٰ

مجموعہ مضامین

افکار عربی

مولف حضرت مولوی محمد نور الدین عربی صاحب
کی دوسری جلد بھی شائع کی جائے گی۔

مہدویت

فرامینِ امامنا کی روشنی میں

کسی بھی مذہب کو دیکھنا ہو تو اس کے بانی کے قول و عمل سے اس کی جانچ کرنی چاہئے۔

مذہب اسلام: دین اسلام میں حضرت رسول اللہ ﷺ کے بعد افتراق ہو کر مسلمان متعدد فرقوں میں بٹ گئے۔ اسلام کے دو بڑے بڑے فرقے اہل سنت اور شیعہ خود متعدد مذاہب کے پیروی ہیں۔ جب اہل اسلام میں بلحاظ عمل انحطاط رونما ہوا تو مروجہ رسم و عادت و بدعت اور دنیا کی طلب سے لوگوں کو روک کر خدا کی طرف لانے کے لئے حسب بشارت نبی کریم ﷺ حضرت مہدی موعود علیہ السلام کی بعثت ہوئی۔ آپ نے چالیس سال کی عمر سے تریس سال کی عمر تک مکمل ۲۳ سال اقطار عالم کا سفر کر کے لوگوں کو اللہ کی طرف بلایا۔

عقائد: مہدویہ عقائد بالعموم وہی ہیں جو اہل سنت والجماعت کے مسلمه ہیں۔ گروہ مہدیٰ اصول (عقیدہ) میں اشعری و ما تریدی عقائد پر قائم ہے۔ اور فروع (فقہی مسائل) میں حنفی، مالکی، شافعی کے مسائل ہیں۔ عالیت کے مسائل پر گامزن ہے۔ اسی لئے اس مضمون میں عقائد سے بحث نہیں کی گئی۔

اسلام میں سلوک کے سلسلے قادری، چشتی، سہروردی، نقشبندی وغیرہ ہیں۔ لیکن مہدویوں کا سلوک ہو کہ عمل ظاہری صرف کتاب و سنت پر مبنی ہے۔ حضرت مہدی موعود علیہ السلام فرماتے ہیں۔ ”مذہب ما کتاب اللہ و اتباع محمد رسول اللہ“ (ہمارا مذہب اللہ کی کتاب (قرآن) اور محمد رسول اللہ ﷺ کی پیروی ہے)

بعثت مہدی علیہ السلام کی غایت: دین اسلام، اسلام، ایمان، احسان کا مجموع ہے یہ بات حدیث جبریل سے ثابت ہے۔ احسان کے معنی حضرت رسول کریم ﷺ نے یہ بیان فرمائے ہیں کہ ”تم اللہ کی عبادت ایسی کرو جیسے اس کو دیکھ رہے ہو، اگر اس کو دیکھ نہیں سکتے تو یہ سمجھ کر عبادت کرو کہ وہ تم کو دیکھ رہا ہے“، پس احسان کے معنی دیدار خدا کے ہوئے۔

اسلام کے اول الذکر دو جزا اسلام وایمان (اعتقادیات) کی توضیح حضرت رسول خدا ﷺ نے کر دی ان ہر دو اجزاء کا تعلق ظاہر سے ہے اسی کو شریعت کہتے ہیں لیکن احسان کے متعلق احکام آپ نے بیان نہیں کئے قرآن شریف میں ہے و ما خلقت الجن والانس الا لیعبدون بعض علمائے سلف نے لیعبدون کی معنی لیعرفون بیان کئے ہیں۔ یعنی انسان معرفت حق کے لئے پیدا کیا گیا ہے بلکہ ظہور اور تخلیق کائنات کا منشاء معرفت حق معلوم ہوتا ہے جیسے کہ حدیث شریف کنت کنزاً مخفیاً فاحببت انا ان اعرف فخلقت الخلق (میں ایک مخفی خزانہ تھا میں نے چاہا کہ میں پہچانا جاؤں تو میں نے خلق اللہ کو پیدا کیا) سے واضح ہے ”یہ حدیث تمام صوفیا اور اولیاء اللہ کے پاس صحیح ہے“

رسول خدا ﷺ نے احسان کے احکام بیان نہیں کئے بلکہ اپنے بعد حضرت مہدی علیہ السلام کی آمد کی پیشین گوئی کی اور مہدی علیہ السلام کو خاتمِ دین فرمایا چونکہ دیدار خداوندی کا تعلق ولایت سے ہے اس لئے آپ کو خاتم ولایت کہا جاتا ہے۔ آپ کے متعلق صاحب گلشن راز فرماتے ہیں۔

ولایت بود باقی تا سفر کرد
چونقطعہ در جهان دور دگر کرد

پس حضرت مہدی علیہ السلام کے ذمہ اظہار احکام ولایت اور اس کے متعلقہ مسائل تھے۔ آپ فرماتے ہیں کہ حق تعالیٰ کہ مارا فرستادہ است مخصوص

برائے ایں است کہ آں احکام و بیان کے تعلق بہ ولایت محمدی دارد بواسطہ مهدی ظاہر شود (خداۓ تعالیٰ نے ہم کو جو بھیجا ہے اس کی خاص وجہ یہ ہے کہ جو احکام و بیان کہ ان کا تعلق ولایت محمدی سے ہے مہدیؑ کے توسط سے ظاہر ہو جائیں،“

فرائض ولایت:

پس حضرت مہدی علیہ السلام نے جو احکام خدا کے حکم سے فرض کئے ہیں ان کو فرائض ولایت کہا جاتا ہے۔ یہ فرائض آٹھ ہیں۔ طلب دیدار خدا، ترک دنیا، هجرت وطن، صحبت صادقان، ذکر دوام، عزلت خلق، توکل و تسلیم اور عشر۔

طلب دیدار خدا : حضرت مہدی علیہ السلام فرماتے ہیں۔

مارا برائے دیدن یار آفر یدہ اند

ورنه وجود مابچہ کار آفر یدہ اند

ترجمہ: ہم کو اللہ کے دیکھنے کے لئے پیدا کئے ہیں ورنہ ہمارا وجود پھر کس لئے پیدا کیا گیا ہے۔ فرماتے ہیں خدائے رادید نی است باید دید (خدا کو دیکھنا تو دیکھنا ہی چاہئے) فرماتے ہیں طلب دیدار خدا براہ مرد وزن اخ.....

ترجمہ: ہر مرد وزن پر خدا کے دیدار کی طلب فرض ہے۔ جب تک کہ چشم سر یا چشمِ دل سے یا خواب میں خدا کونہ دیکھے مومن نہ ہوگا۔ مگر طالب خدا صادق جس نے اپنے دل کی توجہ غیر اللہ سے ہٹالی ہے اور اپنے دل کو خدا کی طرف متوجہ کر دیا ہے اور ہمیشہ خدا میں مشغول ہے اور دنیا اور خلق سے الگ ہو گیا ہے اور اپنے سے نکلنے کی ہمت کرتا ہے، ایسے شخص پر بھی آپ نے ایمان کا حکم کیا،“

حضرت بندگی میاں سید خوند میر صدیق ولایت اپنے کلام سعادت انجام میں فرماتے ہیں

کہ سید محمد مہدیؑ کے اصحابؓ نے اُس ذات سے تحقیق کی ہے کہ مومن وہ ہے جو خدا کو دیکھے چشم سر سے یا چشمِ دل سے یا خواب میں اگر ایسا نہ ہو تو وہ مومن نہیں مگر طالبِ صادق جس نے تا آخر.....؟

حصولِ عشق: عشقِ محبت شدید کو کہتے ہیں فرمانِ خدا الدین امنوا اشد حباً لله جو لوگ مومن ہیں ان کو خدا سے شدید محبت ہوتی ہے۔ عاشق وہ ہے جس کو اپنے معشوق کے سوا ایک پل چین نہیں ”جب حصولِ دیدار حق ضروری ہے تو یقیناً عشق کے سوا اس صفت سے متصف ہونا محال ہے۔ حضرت مہدی علیہ السلام فرماتے ہیں۔ طالب پر کیا چیز فرض ہے جس سے وہ خدا کو پہنچ اس کا جواب آپ خود ہی دیتے ہیں کہ وہ عشق ہے پھر فرماتے ہیں۔ عشق کس طرح حاصل ہوتا ہے اس کے جواب میں خود ہی فرماتے ہیں۔

- (۱) اپنے دل کی توجہ خدا کی طرف ایسی لگائے کہ دل میں کوئی چیز آنے نہ پائے۔
- (۲) اس کام کے لئے ہمیشہ خلوت اختیار کرے۔
- (۳) اور کسی سے بھی نہ ملنے اپنوں سے نہ پرایوں سے۔
- (۴) کھڑے، بیٹھے، لیٹے کھاتے پیتے ہر حالت میں حق کا ملاحظہ رکھے یعنی صفت نفسِ ایمان یہ ہے۔ فرمایا جو نفس ایمان بھی نہ رکھے وہ عذاب سے کیسے چھوٹ سکتا ہے۔ مگر طالب صادق جس نے اخ

ترکِ دنیا: جو عملِ دنیا کے لئے کیا جائے۔ من کان یرید الحیواة الدنيا لئے کے تحت ایسے شخص کے لئے جہنم کی وعید ہے۔ حضرت مہدی علیہ السلام نے فرمایا ”ورائے ترکِ دنیا ایمان نیست“ (بغیر ترکِ دنیا کے ایمان نہیں ہے) پھر فرماتے ہیں طلبِ دنیا کفر و طالبِ دنیا کافر پھر فرمایا جو دنیا کفر ہے یعنی جان سے جینا کہ اس کو تہستی و خودی کہتے ہیں فرماتے ہیں ترکِ دنیا ترک خودی ہے۔ فرمایا ترکِ دنیا ترکِ تدبیر ہے۔ اس لئے ترکِ دنیا کے

بعد کسب معيشت جیسے نوکری چاکری، زراعت، تجارت سے علیحدگی ضروری ہے۔ عورتوں، بچوں، زر و مال (سونا چاندی) جانور (بھیتی) ان چیزوں کو متاع حیات دنیا کہتے ہیں ان سے صرف بقدر ضرورت اللہ واسطے تعلق مباح ہے۔ فرمان حضرت مہدی علیہ السلام ہے ”جو ان چیزوں میں مشغول ہو جائے جو (فقیردارہ) ایسے شخص کے گھر جائے یا اس سے دوستی رکھے وہ میرا نہیں محمدؑ کا نہیں خدا کا نہیں“

صحبتِ صادقان: فرائض ولایت میں یہ ایک اہم فرض ہے بغیر صحبت کے کوئی شخص کسی فن یا ہنر میں کامل نہیں ہو سکتا صادق کو دوسرے الفاظ میں مرشد کامل کہتے ہیں۔ مرشد کامل وہ ہے جس کا قول و فعل و حال ایک ہو۔ یا حسب فرمان مہدی علیہ السلام وہ ملکوتی یا جبروتی یا لا ہوتی ہو (انصاف نامہ)

ناسوتی (دنیادار) کی صحبت غیر فائدہ بخش ہے صادق کی ایک صفت یہ بھی بیان کی گئی ہے کہ ”وہ خدا سے یا رسول اللہ ﷺ سے یار و حمید مہدی موعود سے اپنی مشکل حل کرے“ مرشد کامل کا کم از کم درجہ یہ ہے کہ شریعت محمدؑ کی سخت پابندی کے علاوہ اس کے پاس احکام ولایت پر بھی عمل ہو۔ دو وقت ذکر کی پابندی، اجماع، سویت، عشر اور نوبت جا گنا اور نماز تہجد کی پابندی اس کے دائرہ یا مسجد میں جاری ہو، نوبت کے متعلق حضرت مہدی علیہ السلام نے فرمایا کہ یہ عمل ارکانِ دین سے ہے اور تہجد کی نماز کے متعلق ارشاد ہوا کہ اگر فیضِ ولایت چاہتے ہو تو تہجد پڑھا کرو ”اس نقل کو لکھ کر حضرت خوب میاں صاحب پالن پوری لکھتے ہیں“ ”فقیر تو فقیر لیکن کون ایسا کا سب بھی ہو گا جو مصدقؑ مہدیؑ ہو کر فیضِ ولایت کا خواہ شمند نہ ہو“ مرشد کے لئے یہ بھی ضروری ہے کہ وہ روز بیانِ قرآن کرنے والے میں یہ صفات حسب فرمان مہدیؑ ہونا ضروری ہے کہ وہ متوفی ہو، طالبِ دنیا کے گھر نہ جائے۔ جو خدادے خدا واسطے خرچ کرے، چشم سر سے خدا کو دیکھے

اور مرجائے تو اس کے حال کی خبر دے اس کے نزد یک زرخاک برابر ہوں جس میں یہ باتیں نہ ہو وہ بیان قرآن کا اہل نہیں اور اہل نہیں تو وہ مرشد کامل بھی نہیں،“

ذکرِ دوام: تمام فرائض شریعت و طریقت کا خلاصہ ذکر اللہ ہے۔ طالب صادق کے صفات اور اکتساب عشق کے شرائط کا خلاصہ بھی ہمیشہ خدا کی طرف متوجہ اور اس میں مشغول رہنا ہے۔ ذکرِ حق سے ایک لمحہ کی غفلت بھی حرام ہے۔ حضرت مہدی علیہ السلام فرماتے ہیں۔

هر آن کو غافل از دمے یک زمان است

دران دم کافر است اما نهان است

یعنی جو خدا سے ایک دم بھی غافل رہا وہ اس دم کافر ہے مگر پوشیدہ ہے۔

کسرے کو غافل پیوستہ باشد

جو ہمیشہ خدا سے غافل رہے گا اس پر

در اسلام بروئے بستہ باشد

اسلام کا دروازہ بند کر دیا جائے گا۔

آپ نے خدا سے غفلت اور موجب غفلت دونوں کو حرام قرار دیا ہے چاہے وہ کسب کرنا ہو یا علم کا پڑھنا یا دوسرا کوئی مشغولیت فرماتے ہیں ”اپنے دل کی نگہبانی کرو اور کوئی خطرہ دل میں آنے نہ دو“ فرماتے ہیں۔

ہمیون نتی پکھال تون کپڑ دھوئے مدھوئے

اجمل ہوئے نچھوٹ سے سکھ نند را مت سوئے

ترجمہ: ”ہر روز اپنا دل دھویا کر کپڑے دھویا مت دھو ما سوئی اللہ کے نہ چھونے سے یعنی خیال غیر سے پر ہیز کرنے سے صاف ہوتا ہے (ایے طالبِ خدا) جب تک دیدارِ خدا سے چشم بینا اور دل روشن نہ ہو آرام اور بے فکری کی نیند مت سو“

ذکر اللہ کے سواد یگر نفل نمازیں (بجز نماز فرض و سنت و واجب) منع ہیں نفل عبادت میں ریا کا اندیشہ ہے اس کی ممانعت ہے۔

ذکر کے پانچ اقسام ہیں۔ ذکر لسانی، ذکر قلبی، ذکر روحی، ذکر تسری، ذکر خفی۔ لیکن سوائے ذکر خفی کے دوسرے اذکار کی ہمارے پاس تعلیم نہیں۔ یہاں صرف ذکر خفی کی طالب کو تعلیم دی جاتی ہے۔ پہلے کے اولیاء اللہ طالبانِ حق کو اذکار مذکورہ سے پہلے مختلف اور ادو و ظائف پر لگا کر سب سے آخر میں ذکر خفی کی تعلیم دیتے تھے۔ لیکن حضرت مہدی علیہ السلام کے پاس جو حاضر ہوا آپ نے دہل اول ہی اُسے ذکر خفی کی تعلیم دی اور فرمایا ”سب کی انتہا ہماری ابتداء“ فرماتے ہیں ذکر خفی ایمان ہے۔

عزالت خلق: یعنی ایسے لوگوں سے الگ رہنا جن کی صحبت سے خدا کو بھول کر بُرے کاموں میں لگ جائیں۔ عزلت خلق دلی سکون کے حاصل کرنے اور ذکر میں لگے رہنے کے لئے بہت ضروری ہے۔ حصول عشق کے لئے خلوت اور عزلت کی شرط ہے۔ حضرت مہدی علیہ السلام فرماتے ہیں دائرہ کے باہر جلتی ہوئی آگ سمجھ کر کہیں نہ جاؤ۔ فرماتے ہیں۔ ”دم و قدم پر نظر رکھو“ **توکل:** ہر حال میں خدا پر بھروسہ رکھنا ضروری ہے۔ اپنے تمام کار و بار خدا پر سونپ دینا توکل ہے۔ حضرت مہدی علیہ السلام فرماتے ہیں روٹی پر توکل، توکل نہیں ہے کیونکہ خدا اور بندہ کے نیچ میں روٹی کا پردہ ہے۔

فرمایا ”عالیٰ ہمت وہ ہے جو رسانیدہ خدا اس وقت کھالے اور باقی ماندہ خدا کی راہ میں دیدے۔ توکل کے تحت فال کھولنا، تعریز طوار، گنڈے پلیتے، جھاڑا پھونکی، چھوپھا وغیرہ تمام وہی اعمال کی ممانعت ہے۔

عشر: حضرت مہدی علیہ السلام فرماتے ہیں کہ ”خدادس دانے دے تو ایک دانہ (عشر کی نیت سے) چیزوٹی کو ڈال دو“ عشر منجملہ فرائض ولایت ہے کسب کے حدود میں ایک حد عشر پورا

پورا نکالنے کی ہے اس لئے عشر کا سب و فقیر سب پر فرض ہے۔ عشر کے لئے مقدار مال یادت کے گزرنے کی کوئی قید نہیں جو بھی ملے اور جب بھی ملے اس وقت عشر دینے کا حکم ہے۔

مومن کی تعریف: حضرت مہدی علیہ السلام نے جو خدا کو چشم سر یا چشمِ دل سے یا خواب میں نہ دیکھے اس کو مومن نہیں کہا۔ مگر طالب صادق کو جس کے صفات اور پر بیان ہوئے۔

فرمایا ”خدا کو دیکھنا ممکن خدا کو دیکھنے والا مومن“

فرمایا ”مومن وہ ہے جو ہر حال میں صبح و شام خدا کی طرف متوجہ رہے“

فرمایا ”مومن مجادگا ہے مومن گا ہے کافر“

فرمایا ”مومن اپنے نفس سے جہاد کرنے والا ہوتا ہے“

حضرت مہدی علیہ السلام نے آیت قرآن ثم اور ثنا الكتاب الذین اخ پڑھ کر فرمایا یہ آیت میرے گروہ کے حق میں ہے۔ ظالم نفس ملکوتی ہیں۔ مقصد (میانہ رو) جبروتی ہیں اور سابق بالخیرات لا ہوتی ہیں۔ پس جو شخص علم اليقین، عین اليقین، حق اليقین یعنی انک فنا، نیم فنا، کامل فنا سے جو مراتب ولایت ہیں باہر ہو وہ ناسوتی ہے اور ناسوتی نفس ایمان نہیں رکھتا اور جو نفس ایمان بھی نہ رکھے وہ عذاب سے کیسے چھوٹ سکتا ہے مگر طالب صادق اخ

حضرت مہدی علیہ السلام نے فرمایا ہمارا ایمان ذاتِ خدا تمہارا ایمان ذکر خدا۔

حضرت نے فرمایا ”مومن ذخیرہ نہیں کرتا“

حضرت نے فرمایا ”مومن عمدًا گناہ نہیں کرتا“

گروہ مہدیؑ کے صفات:

حضرت بندگی میاں سید خوند میر صدق و لایت عقیدہ شریفہ میں لکھتے ہیں۔

و در حق گروید گان فرموده فالذین هاجر و اخ یعنی حضرت مہدی علیہ السلام نے مصدقوں کے حق میں یہ آیت پڑھی فالذین اخ جن لوگوں نے ہجرت کی اور گھروں

سے نکالے گئے اور اللہ کے راستے میں ایذا میں سہیں اور کافروں سے لڑ کر ان کو مارا اور خود بھی مارے گئے جو چار صفتیں اس آیت میں بیان ہوئے ہیں، "بُحْرَتْ، أَخْرَاجْ، أَيْذَا وَهُمْ مُهْدُوْيُونَ" کے حق میں بتلائے۔

حضرت مہدی علیہ السلام نے یہ آیت پڑھی۔ "إِنَّمَا الْمُؤْمِنُونَ الَّذِينَ إِنْجَلَّتْ لَهُمُ الْحَقْقَى" کہ مومن وہی ہے جب اللہ کا ذکر کیا جائے تو ان کے دل داخل جاتے ہیں جب اللہ کی آیتیں ان پر پڑھی جائیں تو (شوق عمل) سے ان کا ایمان زیادہ ہو جاتا ہے وہ اپنے رب پر بھروسہ کرتے ہیں اور نماز پڑھتے ہیں اور اللہ ان کو جو رزق دے اس میں سے خرچ کرتے ہیں (عشر دیتے ہیں)

لَا إِلَهَ إِلَّا اللَّهُ كَعْبَةُ الْمَسْكَنِ

حضرت مہدی علیہ السلام فرماتے ہیں کہ "لَا إِلَهَ إِلَّا اللَّهُ" چار قسم پر ہے لَا إِلَهَ إِلَّا اللَّهُ کہنا لَا إِلَهَ إِلَّا اللَّهُ دیکھنا، لَا إِلَهَ إِلَّا اللَّهُ چکھنا لَا إِلَهَ إِلَّا اللَّهُ ہو جانا یہ تین مرتبے دیکھنا، چکھنا، ہو جانا تمام انبیاء اور اولیاء کے ہیں۔ یعنی علم اليقین، عین اليقین، حق اليقین جو قسم کہ لَا إِلَهَ إِلَّا اللَّهُ رہ گئی ہے وہ منافقوں کی صفت ہے جو نفس ایمان بھی نہیں رکھتے۔ جو نفس ایمان بھی نہ رکھے عذاب سے کیسے چھوٹ سکتا ہے مگر طالب صادق الخ۔

آپ نے کلمہ لَا إِلَهَ إِلَّا اللَّهُ کے متعلق فرمایا کہ یہ تمام صحائف آسمانی اور کتب سماوی کی مراد ہے اسی کلمہ سے آپ نے ذکر کا حکم دیا اور اس طرح فرمایا الا اللہ توں ہے لَا اللہ ہوں نہیں، اوپر والوں کا راستہ:

حضرت مہدی علیہ السلام نے فرمایا "ہمارے بھائیوں نے جو ہم سے پہلے گزرے بڑی بڑی مختوں سے خدا کو حاصل کیا، اور دھینگا مشتی کر کے اس جہاں سے ایمان لے گئے اگر بندہ کے زمانے میں ہوتے تو بندہ کی قدر کرتے"۔

پھر فرمایا "تم نے بندہ کو مفت پایا ہمارے بھائی سیدھا اور نزدیک کا راستہ چھوڑ کر تیڑھے

راستہ سے چکر کھاتے ہوئے چلے لیکن وہ اپنی طلب میں سچے تھے اس لئے اپنے مقصد کو پہنچ گئے۔

صحابہ نے عرض کیا چکر اور دور کا راستہ کو نسا اور نزدیک کا راستہ کو نسا ہے آپ نے فرمایا اپنے اختیار سے بے اختیار ہو جانا۔ یہی نزدیک کا راستہ ہے، انہوں نے بے اختیار ہو کر شریعت محمدیٰ کے موافق کیوں عمل نہیں کیا انہوں نے کس لئے تمام عمر کے روزے رکھے اور چھلے کئے۔ اور کنوں میں اُلٹے سر لئکے اس قسم کے عمل جو خدا نے نہیں فرمائے تھے اختیار کر کے گردش میں پڑے۔

فرمایا، ”مَمْ كَوْ اخْتِيَارَ دِيَأَ گِيَا ہے کہ اپنے اختیار سے بے اختیار ہو جائیں پھر فرمایا“ بے اختیار بختیار ہے“

فرمایا ”مرغ میدہ کھاؤ، صاف سترہ امہین پہنؤ، سنگھاسن اور گھوڑے پر بیٹھو۔ مگر اپنی بے اختیاری سے خدا کو حاصل کرو فرماتے ہیں ایک دل خدا کو دیجئے من مانا سو کجھئے۔

شریعت کی پابندی: شریعت پر عمل کا حضرت مہدی علیہ السلام نے نہایت شدت سے حکم دیا ہے۔ فرمایا ”جس نے شریعت کی حدیں توڑیں اس نے اپنی مرادیں توڑیں“ نماز کے اہتمام کے تعلق سے فرماتے ہیں اذان کے بعد کام مت کرو، اگر کیا وہ حرام ہے۔ آپ اگر کھانا کھاتے رہتے اور اذان ہوتی تو لقمہ صحنک میں رکھ کر اٹھ جاتے۔ ایک دفعہ کوئی صحابی ایک رکعت کے بعد نماز میں شریک ہوئے اور امام کے ایک سلام پھیرنے کے بعد اٹھ کر اپنی رکعت پوری کر لی حضرت نے فرمایا تم نے دوسرے سلام کا انتظار کیوں نہیں کیا۔ عرض کیا مجھے کشف سے معلوم ہو گیا تھا کہ امام پر سہ نہیں ہے۔ فرمایا خاک پڑے ایسے کشف پر کہ امور شریعت میں اس کو دخل دیتے ہو۔ فرمایا نماز کا وقت آئے تو بندہ کو اطلاع دواًگر بندہ آگیا بہتر ورنہ نماز پڑھ لو بندہ کا انتظار مت کرو کیونکہ وقت فرض ہے اس کو جانے نہ دو“ حضرت مہدی علیہ السلام نے خدا سے ملنے کا نزدیک کا راستہ یہی بتلایا کہ بے اختیار رہ کر شریعت کے موافق عمل کریں، ”خلاف شرع عمل پر آپ نے سخت تہذید کی فرمایا۔ جو عمداً گناہ کرے گا وہ کافر ہے۔ آپ نے کسی کی غیبت کی سخت

ممانعت کی، فرمایا تارک الصلوٰۃ مانع الزکوٰۃ کافر ہے (معرفت المصدقین)

آپ نے فقہ کے چاروں آئمہ امام اعظم "امام حنبل" ، امام مالک" ، امام شافعی" کی تعریف کی ان کو پہلوان اور طالب حق کہا۔ اور فرمایا امور دین میں انہوں نے موشگانی کی ہے اور جو کچھ کہا اور کیا سب خدا واسطے تھا اگر کسی شرعی مسئلے کی ضرورت ہو تو کتابوں میں دیکھ کر مسئلہ عزیمت پر عمل کرو (انتخاب الموالید)

آپ سفر میں قصر کی نماز پڑھتے تھے۔ مگر بحالت سفر، روزہ کھونے کی اجازت نہیں دی اور ایسے انداز میں صحابہ کی تفہیم کی کہ سب کے سب صحابہ کہنے لگے ”فرض خدا پر ہماری جان قربان ہے“ اور روزہ نہ کھولا حالانکہ سفر موسم گرام میں تھا۔ اور صحراء سے گزر رہے تھے۔

آپ نے منکر مہدی کے پچھے نماز پڑھنے کی ممانعت کی ہے۔

شریعت کے لحاظ سے آپ نے اسرار کی گفتگو سے منع کیا۔ فرمایا جاننا ایمان اور کہنا کافر ہے تاکہ ایسے کلمات کے زبان سے نکلنے پر کفر عائد نہ ہو جائے ”جیسے انا الحق“ اعظم شافعی وغیرہ کہنا ہمارے پاس پانچ سو سال سے آج تک ہزاروں خدا بین بزرگ ہوئے ہیں کسی نے ایسا کوئی دعویٰ نہیں کیا نہ اپنا کمال ظاہر کیا، نہ کرامت بتلائی ہے بلکہ بندہ بنے رہے۔ حضرت مہدی علیہ السلام فرماتے ہیں کہ خدا بنا آسان ہے بندہ بننا مشکل ہے۔ ” حدیث شریف اذا تم الفقر فهو الله سُنَّ كَرْ فَرْمَا يَا فَهُوَ عَبْدُ اللَّهِ۔“

یعنی جب فقیری کامل ہوتی ہے وہ اللہ ہو جاتا ہے فرمایا وہ عبد اللہ ہو جاتا ہے یعنی وہی خدا کا کامل بندہ ہے جو فقیر کامل ہو، بزرگوں نے سوائے اپنے کو بندہ کہنے کے کوئی ایسا لفظ جس میں عظمت و شوکت ہوا پنے لئے پسند نہیں کیا۔ جیسے غوث، قطب وغیرہ۔ حضرت بندگی میاں سید میراں بن حضرت خاتم المرشد، حضرت بندگی میاں سید اشرف بن حضرت بندگی میاں سید میراں ستون دین، بندگی میاں سید یحییٰ بن بندگی میاں سید یہا اللہ کے جذب کے حالات جوان

کے وصال کے پہلے سے شروع ہو کروصال کے وقت تک رہے مشہور ہیں۔ لیکن اس بخودی کے عالم میں بھی ان بزرگوں نے کوئی خلاف شرع کلمہ زبان سے نہیں نکالا۔ بندگی میاں سید تشریف اللہ کے فرزند میاں سید عبداللطیفؒ سے کم عمری میں ایک کرامت ظاہر ہوئی لوگ آپ کی طرف نہایت عقیدت سے لپکے آپ دوڑ کر بندگی میاں سید تشریف اللہ کے پاس آ کر چھپ گئے لوگ پہنچے اور کہا اس شکل کا ایک آدمی وہ اوتار ہے وہ ہمارا پرمیشور (خدا) ہے ہم اس کے لئے آئے ہیں بندگی میاں سید تشریف اللہؒ نے فرمایا ”یہاں پرمیشور (خدا) کوئی نہیں سب خدا کے بندے ہیں“ (خاتم سلیمانی)

گروہ مہدویہ کے بعض مذہبی شعائر:

جیسے اہل تشیع ماہ محرم میں علم اور تعزیتے بھاتے، ماتم اور سینہ کوپی کرتے ہیں یہ ان کا شعائریہ افعال ان کے پاس فرائض سے بڑھ کر اہمیت رکھتے ہیں۔ مہدویوں کے بعض شعائر ہیں ایک تو دو گانہ تحریۃ الوضو کی ادائی جس کے متعلق حضرت مہدی علیہ السلام نے فرمایا جو وضو کر کے دو گانہ نہ پڑھے وہ دین کا بخیل ہے اور دوسرے سجدہ میں خفیہ دعا کرنا (ہاتھ اٹھا کر دعا کرنا منوع ہے) بہرہ عام کرنا یہ عمل حصول فیض کی خاطر ہے۔ دو گانہ لیلۃ القدر سے یہ نماز رمضان کی ستائیسویں شب بہ نسبت فرض ادا کی جاتی ہے۔ کیونکہ شب قدر کا اظہار خدا کی طرف سے مہدی علیہ السلام پر ہوا۔ اس لئے اس نماز کا بڑا اہتمام کیا جاتا ہے۔

یہ مہدویت کا مختصر تعارف فرائمِ امامت کی روشنی میں جس کا خلاصہ شریعت کی پابندی کے ساتھ رات دن خدا کی طرف متوجہ رہنا اور صرف ایک اللہ کے ہو کر رہ جانا اور غیر اللہ سے یہاں تک کہ اپنی ہستی سے بھی پر ہیز کرنا ہے۔ شعر

نسیان وجودِ مغیر دین است

اجماعِ محققان برین است

دعوتِ حق

حضرت عمر بن عوفؓ سے مروی ہے کہ رسول اللہ ﷺ نے ارشاد فرمایا ”میں تم پر فقر و ناداری کے آنے سے نہیں ڈرتا لیکن مجھے تمہارے بارے میں یہ ڈر ضرور ہے کہ دنیا تم پر زیادہ وسیع کر دی جائے جیسی کہ تم سے پہلے لوگوں پر وسیع کی گئی تھی پھر تم اس کو بہت زیادہ چاہنے لگو جیسا کہ انہوں نے اس کو بہت زیادہ چاہا تھا۔ اور پھر وہ تم کو ہلاک کر دیگی جیسے کہ اس نے اگلوں کو ہلاک کیا، (معارف الحدیث حصہ دوم) اس حدیث سے واضح ہے کہ آنحضرت ﷺ کو یہ فکر لاحق رہی کہ کہیں دنیا آپ کی امت پر کشادہ ہو کر مسلمان ہلاکت کو نہ پہنچ جائیں اس لئے آنحضرت ﷺ نے اُمت کو ہلاک ہونے سے بچانے کی خاطر ایک شخص کی بعثت کی پیشیں گوئی فرمائی جس کا لقب ”مہدی“ ہو گا جو امت کو ہلاکت سے بچائے گا۔ آنحضرت ﷺ فرماتے ہیں کہ ”میری اُمت کیسے ہلاک ہو سکتی ہے کہ میں اس کے اول میں ہوں اور عیسیٰ اس کے آخر میں ہیں اور مہدی میری اہل بیت سے اس کے وسط میں ہیں۔ (مشکواۃ شریف) آمد مہدی کو آنحضرت ﷺ نے اتنا ضروری قرار دیا کہ فرمایا ”اگر باقی نہ رہے دنیا کی مدت سے مگر ایک ہی دن تو البتہ اللہ تعالیٰ دراز کر دے گا اس کو یہاں تک کہ مبیوث ہو اس میں ایک شخص میری اُمت سے جو میراہمنام ہوگا“ (ابوداؤد) تاریخ شاہد ہے یہ جیسے جیسے زمانہ آنحضرت ﷺ سے دور ہوتا گیا مسلمانوں میں حق پرستی کے بجائے خود غرضی اور دنیا پرستی عام ہو گئی۔ اور وہ ذاتی مفاد کو دینی امور پر ترجیح دینے لگے۔ عوام پر اپنا اثر قائم رکھنے کے لئے علماء فلسفہ، منطق کی گنجیوں اور فقہی موشگافیوں میں الجھ کر رہے گئے۔ اور مشائخین نے کتاب و سنت پر عمل سے اعراض کر کے محض شہرت نفس کی خاطر ایک ایسے عمل کو اپنالیا جس پر صاف رہبانیت کا اطلاق ہوتا ہے۔ عوام کی بڑی تعداد مشرکانہ عقائد اور جاہلانہ رسوم میں بمتلا ہوتی چلی گئی اور بجائے اس کے کہ اپنی اصلاح کی طرف

متوجہ ہوتے، مسلمان دنیا کی محبت میں مبتلا ہو کر دین سے غافل ہو گئے۔ ایسے میں حسب بشارتِ نبی کریم ﷺ حضرت مہدیؑ کا ظہور ہوا آپ کا اسم گرامی سید محمد ہے آپ کے والد کا نام مبارک سید عبداللہ اور والدہ آمنہ سے موسوم تھیں۔ آپ کی ولادت شہر جونپور میں ۷۸۲ھ میں عمل میں آئی۔ بچپن ہی سے آپ کی زندگی میجرا نہ طور پر وہی عشق کی حامل رہی ہے۔ سات سال کی عمر میں قرآن شریف حفظ کر لیا بارہویں سال میں تمام علوم سے فارغ ہو کر علمائے شہر سے ”اسد العلماء“ کا خطاب حاصل کیا۔ اور آپ کی متقیانہ زندگی اور زادہ نہ طریق عمل نے لوگوں میں آپ کو ”سید الاولیاء“ مشہور کر دیا۔ ۲۸/ سال کی عمر میں سلطان جونپور کے ساتھ جہاد میں شریک رہ کر رائے گوڑ کو قتل کیا اس کے بعد ۱۲ سال تک بے ہوش رہے۔ صرف نماز کے وقت ہوش آتا بعد نماز پھر بے ہوش ہو جاتے جذبہ حق فرو ہونے پر ۳۰ سال کی عمر میں خلافتِ الہی پر فائز ہو کر خلق کی ہدایت پر مأمور ہوئے اور وطن سے ہجرت فرماء کہ بڑے بڑے شہروں چندیری، مانڈو، چاپانیز، برہان پور، دولت آباد، احمد نگر، بیدر، گلبرگہ، بجا پور ہوتے ہوئے ڈا بھول بند رشیف لائے وہاں سے مکہ معظّمہ بغرضِ حج تشریف لے جا کر یہاں ۹۰۱ھ میں بحکم خدا اپنے مہدیؑ ہونے کا دعویٰ کیا۔ اور فرمایا ”من اتبعني فهو مومن“ (جس نے میری اتباع کی وہی مومن ہے) وہاں سے گجرات واپس ہو کر احمد آباد آئے۔ اور دوبارہ اپنے دعویٰ کو پیش کیا۔ احمد آباد سے پٹن ہو کر بڑی تشریف لائے اور یہاں تیسری مرتبہ ۹۰۵ھ میں اپنے مہدیؑ موعود ہونے کا دعویٰ کیا جس کو دعویٰ موکد کہتے ہیں۔ اور تا عمر اسی پر مصروف ہے۔ بڑی سے جالور، ناگور، جیسلمیر، ٹھٹھہ، کاہہ، قندھار ہو کر فرہ (افغانستان) میں نزول اجلال فرمایا اور یہاں ۹۱۰ھ میں آپ کا وصال ہوا۔ موافق و مخالف دونوں اس امر کے معتبر ہیں کہ آپ پورے پورے اخلاق رسول کریم ﷺ کے حامل تھے۔ اور آپ کی روشن بالکلیہ پیغمبرانہ تھی۔ آپ نے کتاب و سنت کو اپنا مذہب قرار دیا۔ جاہ و عزت کی خواہش ولذت میں پھنسے رہنے سے لوگوں کو بچا کر سُم و عادت و بدعت کرنے سے روک کر خودی و ہستی سے ایسا چھڑایا کہ شرکِ خفی و جلی دونوں ملیا میٹ ہو کر رہ گئے۔ خاتم ولایتِ محمدی ہونے کی حیثیت

سے احسان کے مسائل کا جس کی تعریف حدیث میں ان تعبدو الله کانک تراہ سے کی گئی ہے بیان فرمائلوگوں کو بصیرتِ حق پر قائم کرادیا۔ اور پینائی حق کو شرطِ ایمان قرار دے کر طلب دیدار خدا کو فرض کر دیا کہ معراجِ انسانیت دیدار ہی ہے۔ اور اعلان کیا کہ ”خدا کو دیکھنا ممکن اور خدا کو دیکھنے والا مون،“ حضرت نبی کریم ﷺ نے آیت قل هذہ سبیلی ادعوا الى الله علی بصیرة انا و من اتبعنی کو پیش فرمایا تھا اسی دعوت کی آپ نے دوبارہ تجدید کر کے ثابت کر دیا کہ اس آیت میں من اتبعنی سے مراد ”میری ہی ذات ہے کوئی اور نہیں،“ ترکِ دنیا، ہجرتِ وطن، توکل و تسليم کو اصولِ مذہب کے طور پر پیش کر کے ان پر عمل کو لازم گردانا اور علی الدوام ذکرِ حق میں مستغرق رہنے کا حکم دے کر فرمایا کہ ”مومن و ہی ہے جو ہر حال میں صبح و شام خدا کی طرف متوجہ رہے،“ انسان کا سب سے بڑا شمن اس کا نفس ہے اس لئے آپ نے ہمیشہ نفس سے جہاد کی ترغیب دی جس کو نبی کریم ﷺ نے جہاد اکبر فرمایا ہے۔ آپ کی دعوتِ حق پورے ۲۳ سال رہی ہر جگہ آپ کے وعظ و بیان نے ایک ہلچلِ مجاہدی سینکڑوں، ہزاروں افراد دنیا سے روگردان ہو کر صنوطن کو ترک کر کے آپ کے ساتھ ہو گئے۔ اور مال و دولت، بیوی بچے، عزیز واقارب سب کو اللہ کی محبت میں خیر باد کہدیا اور فسوف یاتی اللہ بقوم یحبهم و یحبوه کی قرآنی پیشیں گوئی پوری ہوئی۔ اس طرح آپ نے ان اہل اسلام کو جنہوں نے آپ کی دعوت پر لبیک کہا تھا مال و جاہ کی محبت سے چھڑا کر ہلاک ہونے سے بچا لیا۔

مختصر یہ کہ آپ کی دعوت نے آپ کے تبعین کو بھروسی و بدعت سے روک کر کتاب و سنت کے راستہ پر واپس لا یا اور عصر اول کے اسلام کو دوبارہ زندگی بخشی اور لوگ پینا بحق ہو گئے۔ اور آج تک بھی آپ کی قومِ رسم و عادت اور دنیا کی محبت سے دستبردار سنت نبی ﷺ پر قائم اور ہر قسم کی بدعتوں سے محترز ہے جس کا طرہ امتیاز ہر عمل میں اخلاق کو پیش نظر رکھنا ہے اور خلوصِ نیت ہی وہ چیز ہے وہ جو نفس و شیطان کے دھوکوں سے بچا کر رسول اللہ ﷺ کے امتی کو یوم لا یخزی اللہ النبی و الذین معہ کامصادق بناسکتی ہے۔ وما علينا الا البلاغ

مہدویت

مہدویت کو حضرت مہدی علیہ السلام کی تعلیمات کی روشنی میں سمجھنا نہایت ضروری ہے۔

مہدویت حضرت مہدی علیہ السلام کے مذہب کا نام ہے دین اسلام کی حقیقت کا اظہار مہدویت ہی سے ہوا ہے۔ حضرت مہدی علیہ السلام نے اپنے مذہب کی تعریف ان الفاظ میں کی ہے۔

مذہب ماکتاب اللہ و اتباع محمد رسول اللہ۔ کتاب و سنت ہی جزئے مہدویت ہیں۔ رسم و عادات کا مہدویت سے کوئی تعلق ہی نہیں کہ یہ باتیں اپنے عامل کو بہرولایت محمدی سے محروم کر دیتی ہیں۔

حضرت مہدی علیہ السلام ناصر دین محمدی ہیں۔ آپ نے دین اسلام کو اس کے حقیقی خط و قال کے ساتھ دنیا کے سامنے پیش کیا۔ جیسے کہ وہ عصر اول میں تھا۔ دراصل مہدویت ان عقائد پر قائم رہ کر جو اہل سنت کے مسلمہ ہیں اور حضرت مہدی علیہ السلام کو خلیفۃ اللہ اور مامور من اللہ جان کر اسوہ رسول پر عمل کا دوسرا نام ہے۔ حضرت مہدی علیہ السلام نے اپنی بعثت کی غرض و غایت یہ بتائی ہے کہ خداۓ تعالیٰ نے ہم کو اس لئے بھیجا ہے کہ وہ احکام و بیان کہ ان کا تعلق ولایت محمدی سے ہے۔ مہدی کے واسطے سے ظاہر ہوں۔ ولایت کے معنی خدا سے قربت اور دوستی کے ہیں۔ احکام ولایت پر عمل بندہ کو خدا سے قریب کر دیتا ہے۔ اور اس کے دیدار سے سرفراز کرتا ہے۔ آیت

قرآن کی رو سے جنوں اور انسانوں کی پیدائش خداۓ تعالیٰ کی بندگی اور عبادت کے لئے ہے۔

وَمَا خَلَقْتُ الْجِنَّ وَالْأَنْسَ إِلَّا لِيَعْبُدُونَ (ہم نے جنوں اور انسانوں کو اپنی عبادت کے لئے پیدا کیا ہے) اور عبادت وہی صحیح ہے جو دیدار کے ساتھ ہو جیسے کہ حدیث شریف میں صراحةً ہے

کہ ان تعبدو اللہ کانک تراہ (اللہ کی عبادت ایسی کرو جیسے اس کو دیکھ رہے ہو) پس مقصد عبادت کی تکمیل کے مذکور اپنے مذہب کو مذہب بصیران قرار دے کر حضرت مہدی علیہ السلام نے

طلبِ دیدارِ خدا کو فرض کر دیا ہے۔ اور فرمایا ہر مرد و عورت پر خداۓ تعالیٰ کے دیدار کی طلب فرض ہے۔ جب تک کوئی شخص پشمِ سر یا پشمِ دل سے یا خواب میں خدا کونہ دیکھے مومن نہیں ہو سکتا۔ مگر طالب صادق جس نے اپنے دل کی توجہ غیر اللہ سے ہٹالی ہے اور اس کو اپنے مولیٰ کی طرف متوجہ کر دیا ہے اور ہمیشہ خدا میں مشغول ہے اور دنیا اور خلق سے ٹوٹ گیا ہے اور اپنے سے نکل آنے کی ہمت کرتا ہے فرمانِ مہدیٰ تصدیق بندہ بینائی خدا کے پیش نظر ہر مہدوی کا خدا کو حاصل کرنا ضروری ہے۔ آپ فرماتے ہیں خدا اور بندہ میں بندہ کی ذات ہی کا پرده ہے۔ ذات بندہ یعنی ہستی و خودی کا اتصال بغیر ترک دنیا کے ممکن نہیں۔ فاما من طفیٰ و آثر الحیواة الدنيا فان الجحیم هی الماوی (جس نے سرکشی کی اور دنیا کی زندگی کو اختیار کیا تو دوزخ اس کا ٹھکانہ ہے۔) کے تحت حضرت مہدی علیہ السلام نے دنیا کی طلب کو کفر کہا ہے اور فرمایا ”حیات دنیا کا وجود کفر ہے یعنی جان سے جینا کہ اس کو ہستی و خودی کہتے ہیں“ آیت شریفہ زین للناس حب الشهواء من النساء والبنين والقناطير المقنطرة من الذهب والفضة والخيل المسومة والانعام والحرث ذالك متاع الحياة الدنيا والله عنده حسن المآب (ترجمہ: لوگوں کو مرغوب چیزوں، بیسوں اور بیٹوں اور سونے کے خزانوں اور چاندی کے ڈھیروں اور عمدہ گھوڑوں اور مویشیوں اور کھیتی کے ساتھ دیستگی بھلی معلوم ہوتی ہے یہ تو دنیا کی زندگی کے فائدے ہیں اور اچھا ٹھکانہ تو اللہ کے ہاں ہے) کی رو سے آپ نے علاق دنیوی سے کنارہ کشی کا حکم صادر کر کے کہا ”سوائے ترک دنیا کے ایمان نہیں“ اور قل ان کان آباؤ کم وابناء کم واخوانکم وازواجکم وعشیر تکم واموال ن اقترفتموها وتجارة تخشون کسادها ومساکن ترضونها احب اليکم من الله رسوله وجihad في سبیله فتر بصوا حتى یاتی الله امرہ (ترجمہ: کہہدواے محمد اگر تمہارے باپ اور تمہارے بیٹے اور تمہارے بھائی اور تمہاری بیباں اور تمہارے کنبہ دار اور مال جو تم نے کمائے ہیں اور

سوداگری جس کے منداپ نے کام کو اندیشہ ہے اور مکانات جن کو تمہارا دل چاہتا ہے اگر یہ چیزیں اللہ اور رسول اور اللہ کے راستے میں جہاد کرنے سے زیادہ عزیز ہوں تو صبر کرو یہاں تک کہ اللہ کا حکم آجائے) کے لحاظ سے عزیز واقارب، بیوی بچے، مال و دولت کو چھوڑ کر وطن والوف سے ہجرت کر کے کونوا مع الصادقین (صادقوں کے ساتھ رہو) کی تعمیل میں صادقوں کی صحبت اختیار کرنے کو فرض کر دیا اور ہر حال میں ان سے موافقت رکھنے کا اجماع، بہرہ عام، نوبت نشینی (شب بیداری) بیان قرآن میں شرکت کرنے اور اوقات ذکر کی حفاظت، زحمت کشی، فقر و فاقہ وغیرہ میں ان کا ساتھ دینے کی ہدایت کی اور جو کچھ فتوح غیب سے وصول ہواں میں سب کا حصہ برائے ٹھہر اکر علی السویہ تقسیم کا حکم دیا۔ عشر اور ایثار مال کی ترغیب دلا کر اتفاق و اتحاد کا درس دیا۔ ہجرت، اخراج، ایذا و اقبال کو اپنے گروہ کی علامت قرار دے کر فرمایا۔ مہدی اور اس کی قوم کو کوئی مقام و مسکن اور کوئی جگہ نہیں ہے۔ آپ نے عزت ولذت کو چھوڑنے اور دم و قدم کی نگہبانی کی تاکید کی اور فرمایا۔

پھاٹا پیریں ٹونکا کھائیں
راول دیول کبھو نہ جائیں
ہم گھر آہی یاہی ریت
پانی دیکھیں اور میت

اہل دنیا کے ساتھ میل جوں رکھنے اور انکے گھر آمد و رفت رکھنے میں آپ نے اپنا خوشی کا اظہار کیا اور فرمایا اہل دنیا سے جو شخص صحبت رکھے یا اس کے گھر جائے یا اس سے محبت رکھے وہ ہمارا نہیں۔ محمد کا نہیں اور خدا کا بھی نہیں۔ باعوم شہروں اور آبادیوں سے دور (دارہ بنانا کر) رہنا آپ کا اور آپ کے اصحاب کا طریقہ رہا ہے۔ بر بنائے آیت الدین امنوا اشد حباً لله (جو مومن ہیں ان کو اللہ سے سخت محبت ہوتی ہے) کس پ عشق و محبت کے لئے جو حصول دیدار کے لئے زینہ اول کی حیثیت رکھتا ہے۔ آپ نے خلوت اختیار کرنے کا حکم دیا۔ اور فرمایا ”طالب حق کسی

سے بھی نہ ملے نہ اپنوں سے نہ پرایوں سے اور کھڑے بیٹھے لیٹئے ہر حالت میں حق کا ملاحظہ رکھے۔ خدا نے تعالیٰ فرماتا ہے فاذ کرو اللہ قیاماً و قعوداً و علی جنوبکم (ترجمہ: کھڑے اور بیٹھے اور لیٹئے ہمیشہ خدا کا ذکر کرتے رہو) اس آیت سے حضرت مہدی علیہ السلام نے ذکر دوام کو فرض کر کے ایک لمحہ غفلت کو بھی کفر خفی کہا ہے اور پاس انفاس کی حفاظت کے ساتھ ذکر خفی کا حکم دے کر فرمایا آٹھ پھر کا ذا کرمون ناقص، چار پھر کا ذا کرمون مشرک، تین پھر کا ذا کرمون منافق ہے۔ حضرت مہدی علیہ السلام نے کلمہ لا الہ الا اللہ کے (جو کلمہ ذکر ہے) چار اقسام بیان فرمائے ہیں۔ ایک لا الہ الا اللہ کہنا ہے دوسرے لا الہ الا اللہ دیکھنا ہے تیسرا لا الہ الا اللہ چکھنا ہے چوتھے لا الہ الا اللہ ہو جانا ہے یہ تینوں مرتبے پیغمبروں اور اولیاء اللہ کے ہیں۔ یعنی علم الیقین، عین الیقین اور حق الیقین۔ اور پہلی قسم جو لا الہ الا اللہ کہنا رہ گئی ہے وہ ان چار قسموں میں منافقوں کی صفت ہے جو نفس ایمان بھی نہیں رکھتے۔

تقد هستی محو کن در لا الہ

تا بیابی دار ملک پادشہ

جب تک باطن نہ کھلے یا کوئی حالت پیدا نہ ہو کوشش ذکر کا حکم ہے۔ اور ہر قسم کے اور ادا اور وظائف تہلیلات، تسبیحات، پنجسورة، ہفت سورہ پڑھنا، تسبیح پھیرنا، دعائیں پڑھنا، چلے بیٹھنا، ذکر جلی کرنا، نفل روزے رکھنا، نفل نمازیں پڑھنا وغیرہ سب ممنوع ہیں کہ اس سے ذکر دوام ساقط ہوتا ہے۔ آپ فرماتے ہیں مومن وہ ہے جو ہر حالت میں بالغدو الاصال کی توجہ میں رہے۔

ہیوں نتی پکھال توں

کپڑ دھوے مدھوے

اجمل ہووے نچھرٹ سے

سکھ نند راست سوئے

آپ کا ارشاد ہے اپنی ذات خدا کو تسلیم کر دو اور کسی کے ساتھ بھی مشغول نہ رہو۔ خدا کا

سہارا مضبوط پکڑنے اور اس پر توکل کرنے کا قرآن مجید میں متعدد مقامات پر حکم ہے۔ حضرت مہدی علیہ السلام نے تلاش معاش کی مصروفیت اور روتی روزگار کی فراہمی کی فکر کے بجائے توکل برذات خدا کی طرف توجہ دلائی اور فرمایا روتی کا اللہ نے وعدہ کیا ہے۔ وَمَا مِنْ دَابَةٍ عَلَى الْأَرْضِ إِلَّا عَلَى اللَّهِ رِزْقُهَا (زمین پر کوئی ایسا جاندار نہیں جس کا رزق اللہ کے ذمہ نہ ہو) یہ اللہ کا وعدہ ہے اگر تھے اس وعدہ پر یقین ہے تو تمون ہے ورنہ کافر ہے۔ آپ نے تدبیر کے ترک کرنے اور بے اختیار رہنے کا حکم دیا اور خلاف توکل تمام اعمال توهہات، توعید، طومار، گندے پلیٹے وغیرہ کی ممانعت کر دی اور ان طریقوں سے ہی روک دیا جو بے اختیاری کے خلاف ہیں جس کا قرآن یا حدیث میں کوئی ذکر نہیں۔ جیسے تمام عمر کے روزے رکھنا، حال چیزوں کو چھوڑنا، چلے پہ چلے کرنا، کنوں میں اٹے سر لٹکنا وغیرہ۔ آپ فرماتے ہیں ”مرغ میدہ کھاؤ، صاف سترہ مہین پہنؤ، سنگھاسن اور گھوڑے پر بیٹھو مگر اپنی بے اختیاری سے خدا کو حاصل کرو“

یہ سب باتیں لوازمات مذہب مہدی ہیں جو فرض و واجب کے درجے میں ہیں۔ حضرت مہدی علیہ السلام نے شریعت کی عظمت کے پیش نظر فرمایا ”شریعت بعد از فنائے بشریت است۔ اس سے ظاہر ہے کہ شریعت کے مقصود کا حصول فنائے بشریت پر منحصر ہے۔ اور بشریت کا فنا ہونا اور میں پنے سے رہائی احکام ولایت پر عمل کے سوا ممکن ہی نہیں۔ جن کی تاکید صرف قرآن ہی میں نہیں بلکہ حضرت رسول اللہ ﷺ کا عمل بھی اس کو موکد کر دیتا ہے۔ آنحضرت ﷺ نے پادشاہت کے بالمقابل فقیری کو اختیار کر لیا تھا کہ آپ کو دنیاوی لذات کی طرف نظر بھر کر دیکھنے کی بھی ممانعت کر دی گئی تھی ولا تمدن عینیک الی ما متعنا به ازواجاً منهم زهرۃ الحیواة الدنیا (اور ہرگز ان چیزوں کی طرف آپ آنکھ اٹھا کر بھی نہ دیکھئے جن سے ہم نے کفار کے مختلف گروہوں کو ان کی آزمائش کے لئے ممتنع کر رکھا ہے کہ وہ دنیاوی زندگی کی رونق ہے) دنیا کی جو مذمت احادیث شریفہ میں بیان کی گئی ہے وہ ظاہر ہے جیسے

دنیا مومن کے لئے قید خانہ ہے اور کافر کے لئے جنت ہے، دنیا مردار ہے اور اس کے طالب کتے ہیں وغیرہ اور دنیا بروئے حدیث نبویؐ بجائے ہلاکت ہے۔ خود آنحضرت ﷺ کا دنیا سے گریز کا یہ حال تھا کہ چالیس چالیس دن آپ کے گھر میں چولھانہ سلگتا۔ بھوک اور فاقہ سے شکم مبارک پر دودو پھر بندھ رہتے تھے۔ انتہائی سادہ زندگی آپ نے اختیار کی تھی۔ لباس آپ کا رات دن کا ایک ہی تھا۔ رات کا کھانا صبح کے لئے اور صبح کا کھانا رات کے لئے نہ رکھتے۔ کبھی آپ نے جو کی روٹی پیٹ بھرنہ کھائی۔ کم کھانا، کم سونا، کم بات چیت کرنا اور خلق اللہ سے کم ارتباط رکھنا آپ کی عادت میں داخل تھا جو بھی مال ہدیہ یا تخفہ کے طور پر آپ کی خدمت میں پیش ہوتا بقدر ضرورت لے کر فقراء اور مساکین میں تقسیم کر دیتے۔ صدقہ کا مال آپ نے کبھی اپنی ذات پر خرچ نہیں کیا۔ آپ کی بیویوں کے حجرے نہایت پست اور تنگ و تاریک تھے کہ ان کی چھت سر پر لگتی تھی۔ اور اس پر پتے چھائے ہوئے تھے۔ آپ نے پیسے کے اس مصرف کو بدترین بتایا جو پانی اور مٹی (عمارت بنانے) میں ضائع کیا جائے۔ مکہ سے آپ نے ہجرت کی اور مدینہ کو جائے قیام قرار دے کر جو دین کی خاطر ہجرت کرے اس کو بشارت دی کہ وہ آخرت میں محمدؐ اور ابراہیمؐ کا ساتھی ہوگا۔ آپ نے بے انتہا تکلیفیں سہی ہیں اور ہولناک مقامات پر ثابت قدمی دکھلائی۔ ہر حال میں آپ کا بھروسہ اللہ پر تھا۔ تو نگروں سے بے نیاز رہتے۔ فقیروں کے ساتھ تو اوضع سے پیش آتے اور ایسے ہی لوگوں کے ساتھ جوزینت حیات دنیا سے الگ اور اللہ کی خوشنودی کے طلبگار ہیں اور صبح و شام اس کی یاد میں لگے ہوئے ہیں اتنا آپ کو مرغوب تھا کہ فرمان خداوندی ہے۔ واصبِ نفس ک مع الذین یدعون ربہ وبالغدوة والعشی یریدون وجہه (اپنے نفس کو ان لوگوں کے ساتھ رہنے کے لئے مجبور کرو جو صبح و شام اللہ کو پکارتے اور اس کا دیدار چاہتے ہیں) اللہ کی عبات میں قیام سے آپ کے پیروں پر ورم آ جاتا رات رات بھر جا گتے رہتے۔ صبح کی نماز کے بعد کبھی دن کے چڑھ آنے تک اور کبھی ساڑھے دس بجے تک آپ مخصوصاً عبادت رہتے۔ عصر سے مغرب تک

مصلے پر بیٹھے رہنا آپ کا معمول تھا۔ بلکہ واذکر ربک فی نفسک تضرعاً و خیفة دون الجهر من القول بالغدو والاصال (اپنے پروردگار کو اپنے جی ہی جی میں تضرع اور خوف کے ساتھ بغیر آواز کے صحیح و شام یاد کرتے رہو) کی تعمیل میں آپ ہر وقت یادِ الہی میں رہتے۔ ذکرِ اللہ کی آپ نے بڑی فضیلت بیان کی ہے اور اس کو سونا چاندی خرچ کرنے اور جہاد سے بھی افضل بتایا۔ تہائی آپ کو بہت پسند تھی اور یہی آپ کو وتبتل الیہ تبتیلا کے ذریعہ حکم بھی دیا گیا تھا یعنی اے محمد سب سے ٹوٹ کر اسی کے ہو جاؤ نبوت کے پہلے کا حال تو معلوم ہے۔ نبوت ملنے اور ہجرت کے بعد بھی آپ کا یہ طریقہ تھا کہ حضرت عائشہؓ فرماتی ہیں حضور تخلیہ کی غرض سے ٹیلوں اور پھاڑیوں پر چلے جایا کرتے تھے۔ آپ نے اس شخص کی تعریف کی ہے جو اپنے دین کو محفوظ رکھنے کی خاطر بھاگ جائے اور پھاڑ پر رہنے لگے اور شرور و فتن کے زمانے میں آپ نے اپنے اصحاب جیسے حضرت عبد اللہ بن عمرؓ حضرت ابو شعبہ وغیرہ کو عوام سے الگ رہنے کی ہدایت کی ہے۔ خداۓ تعالیٰ سے آنحضرت ﷺ کو جو قرب حاصل تھا اس کے متعلق آپ خود فرماتے ہیں لی مع الله وقت لا یعنی ملک مقرب ولا نبی مرسل (مجھے اللہ کے ساتھ ایسا وقت سرمدی ہے کہ اس میں کسی فرشتے اور نبی مرسل کو بھی دخل نہیں)

یہ تھا سرورِ کائنات ﷺ کی ولایت کا خاصہ جس پر حضرت مہدی علیہ السلام نے اپنی قوم کو چلایا اور دیدارِ خدا تک ان کو پہنچا کر مومن حقیقی بنایا۔ آپ کی بعثت نے اسلام میں جان ڈال دی اور ایک ایسا معاشرہ وجود پذیر ہوا جن پر فرشتوں کا گمان ہوتا ہے۔ فسوف یاتی الله بقوم يحبهم ويحبونه (اللہ عنقریب ایک قوم کو لائے گا جس سے اللہ محبت کرے گا اور وہ اللہ سے محبت کریں گے) کی قرآنی پیشین گوئی آپ کی آمد سے پوری ہوئی۔ اس قوم عالی منزلت کی نسبت آنحضرت ﷺ فرماتے ہیں۔ قال يا اباذر ما غمی و فکری؟ ترجمہ اے ابوذر تمہیں معلوم ہے میں کس سوچ اور فکر میں ہوں اور کس بات کی طرف میراثوق لگا ہوا ہے۔ صحابہ

نے عرض کیا اے رسول اللہ اپنی فکر اور سوچ سے مطلع کیجئے۔ آپ نے فرمایا آہ میرے بھائیوں کو دیکھنے کا شوق (جو میرے بعد ہوں گے) صحابہ نے کہا ہم بھی تو آپ کے بھائی ہیں۔ آپ نے فرمایا تم میرے صحابہ ہو میرے بھائی تو وہ ہیں جو میرے بعد ہوں گے۔ جن کی شان نبیوں کی شان ہو گی اور وہ خدا کے نزدیک شہیدوں کے درجے پر ہوں گے۔ وہ اپنے باپ اپنی ماں اپنے بھائی اپنی بہنوں اپنے بیٹوں سے (محض) خدا کی خوشنودی کے لئے الگ ہو جائیں گے وہ اپنے ماں کو خدا کے لئے چھوڑ دیں گے اور کمال تواضع کے باعث اپنی ذات کو ذلیل سمجھیں گے۔ خواہشات اور دنیا کی فضول چیزوں کی طرف رغبت نہ کریں گے وہ محبت الہی کی وجہ سے خدا کے کسی گھر میں جمع ہوں گے۔ عشق الہی میں مغموم و محروم رہیں گے۔ ان کے دل خدا سے لگے ہوں گے۔ ان کی رو حیں اللہ سے واصل ہوں گی۔ ان کے عمل (خالص) اللہ کے واسطے ہوں گے۔

پس آیت قرآنی اور اسوہ نبوی ﷺ کی روشنی میں حسب فرمان مہدیٰ مذہب ما کتاب اللہ و اتباع محمد رسول اللہ ”مہدویت“ نام ہے کتاب و سنت پر عمل کا اور وہ ہے خدا کے عشق و محبت میں جینا اور اسی راستہ کو اختیار کرنا جس پر چل کر بالآخر خدا کے دیدار سے مشرف ہو جائیں۔

اللهم آتنا التصديق المهدى الموعود كما هو التصديق



فرقہ ناجیہ

حضرت رسول کریم ﷺ فرماتے ہیں۔ عنقریب میری امت تہتر فرقہ ہو جائے گی جن میں بہتر ہاںک اور ایک فرقہ ناجی ہے۔ اور یہ وہ لوگ ہیں جو میری اور میرے صحابہؓ کی روشن پر قائم ہیں۔ سنت رسول ﷺ وروش صحابہؓ کو سمجھنے کے لئے پہلے اس بات کو جاننا ضروری ہے کہ مونن وہی ہے جس کو خدا سے محبت ہو۔ الذين امنوا اشد حبا لله اور آنحضرت ﷺ کے ارشاد کے لحاظ سے محبت حق کی علامت محبت نبی کریم ﷺ اور آپ کی اتباع ہے۔ محبت الہی کی شرط بلا اور محبت رسول اللہ ﷺ کی شرط فقر ہے۔ فقر و افلس حضور نبی کریم ﷺ کے واسطے لازم تھا۔ آپ کے ساتھ لگا ہوا تھا اور آپ سے جدا ہوتا نہ تھا اسی واسطے آپ نے ارشاد فرمایا کہ جو شخص میری محبت کا دعویٰ کرے اس کی طرف فقر اس سے زیادہ تیزی و جلدی کرتا ہے جیسے کہ پانی کار و اپنے انہا کی طرف، ”نیز مروی ہے کہ ایک شخص حضور ﷺ کی خدمت میں حاضر ہوا اور عرض کیا میں آپ کو اللہ واسطے دوست رکھتا ہوں۔ آپ نے یہ سن کر اس سے ارشاد فرمایا تو بلا اور فقیری کو اپنی چادر بنالے کیونکہ تو میری صفت سے متصف ہونا چاہتا ہے۔ آپ نے ترک دنیا کو اپنی اتباع کی علامت بتایا ہے آپ کے فقر کی یہ حالت تھی چالیس چالیس دن آپ کے گھر چولہانہ سلگتا تھا۔

سلام اس پر کہ جس کے گھر میں چاندی تھی نہ سونا تھا
 سلام اس پر کہ ٹوٹا بوریا جس کا بچھونا تھا
 یہی نہیں بلکہ آنحضرت ﷺ کا طریقہ عمل تو مشہور ہے۔ سچائی کی پابندی مدت العمر دنیا سے منہ موڑے ہوئے رہنا اور انہا درجے کی سخاوت کر کے اپنے پاس ایک دن کی قوت سے زیادہ

نہ رکھا اور شجاعت اس حد تک کہ کبھی دشمن کے مقابل سے فرار اختیار نہیں کیا۔ اگرچہ احمد کے جیسا بڑا بارعہ دن دیکھا۔ فصاحت ایسی کہ عرب کے فضیح گونگے ہو گئے۔ اور تکلیفوں اور مصیبتوں کے باوجود اپنے مدعا پر ثابت قدمی تو انگروں کے مقابل اظہار رفت اور فقیروں کے ساتھ تو اضع اہل و عیال کی وجہی، خادموں پر مہربانی اپنا کام آپ کرنا اور عبادتی امور کی طرف انہا ک، یہ ہیں حضرت سرور کائنات ﷺ کی سنتیں جو ادائے فرائض کے بعد ہر پیرو پر عائد ہوتی ہیں اصحاب رسول اللہ ﷺ کے احوال بھی انہی امور کے موید ہیں جو سیرت صحابہؓ کے پڑھنے والے پر مخفی نہیں۔ انہوں نے اسلام کے لئے گھر چھوڑئے مال و اسباب چھوڑئے، عیش و آرام چھوڑا، دنیا کے کام و کاج سے الگ ہو گئے۔ مصیبتوں سے ہیں، اذیتیں جھیلیں۔ مہاجرین میں سے اس گروہ کا جو اصحاب صفة کھلاتے تھے نہایت درجہ کے فقر و فاقہ کے ساتھ زندگی بسر کرنا اور انصار کی زیر باری تاریخی واقعات ہیں۔ دنیا سے ان کے بے رخی کا یہ عالم تھا کہ حضرت ابو بکر صدیقؓ کے پاس جب پانی میں شہد ڈال کر پیش کیا جاتا ہے تو رونے لگتے ہیں اور فرماتے ہیں مجھے دنیا نے پالیا جس کو رسول اللہ ﷺ نے دھنکار دیا تھا۔ ایک دفعہ جابر بن عبد اللہؓ نے ایک درم کا گوشت خریدنا چاہا تو حضرت عمرؓ نے فرمایا تم لوگوں کا یہ حال ہو گیا ہے کہ جس چیز پر جی للچایا گئے اور مولے آئے۔ عبیدہ بن الجراحؓ اور معاذ بن جبلؓ کے پاس حضرت عمرؓ نے چار چار سو دینار بھیجے۔ انہوں نے اس وقت لٹا دیئے۔ سعید بن عامرؓ کے متعلق جب حضرت عمرؓ نے سنا کہ ان کے ہاں آگ نہیں سلکتی دس ہزار درہم بھیج دئے۔ انہوں نے اس وقت سب بانٹ دیئے اور بے فکر ہو گئے۔ حضرت علیؓ روزہ کھول کر کھانے پر بیٹھے ہیں ایک مسکین آیا کھانا اسے دیدیا خود بھوکے رہ گئے۔ دوسرے روز ایک یتیم آنکلا اس کو کھلا دیا۔ تیسرا دن ایک قیدی کوشکم سیر کر دیا۔ تین دن تک بھوکے ہی بھوکے رہے۔ حضرت ابو ذرؓ کے مسلک کو دنیا جانتی ہے۔ مال کے جمع رکھنے کو جائز نہیں سمجھتے تھے۔ چاہے اس کی زکواۃ ہی کیوں نہ ادا کر دی گئی ہو۔ ایک دن حضور نبی کریم ﷺ نے مصعب بن

عمیر گودیکھا کہ وہ ایک مینڈ ہے کی کھال لپٹے چلے آرہے ہیں آپ نے اپنے اصحاب سے فرمایا اس شخص کو دیکھو اللہ تعالیٰ نے اس کا دل منور کر دیا ہے میں نے اس کو اس کے مانباپ کے ہاں دیکھا تھا کہ اس کو شیریں غذا اور مشروب دیا کرتے تھے۔ پھر اللہ اور اس کے رسول ﷺ کی محبت نے اس کو آواز دی اور اس کا یہ حال ہو گیا جو تم دیکھتے ہو۔

یہ تھی رسول کریم ﷺ کی سنت اور آپ کے اصحاب کی روشن جس پر حضرت مہدی علیہ السلام نے اپنے ماننے والوں کو کھینچا، حضرت رسول خدا ﷺ فرماتے ہیں کہ آدمی کے اسلام کی خوبیوں میں سے بے فائدہ چیزوں کو چھوڑ دینا ہے انہوں نے بے فائدہ اور لا یعنی چیزوں سے ہاتھ اٹھایا تھا۔ یہ وجہ جماعت تھی جس کی آمد کی خبر فسوف یا تی الله بقوم یحبهم و یحبونہ کے ذریعہ دی گئی تھی۔ جس کے طور طریق ایسے عاشقانہ اور والہانہ تھے کہ صحابہ کرام کے قصاص ایمانی کی یاد کو انہوں نے تازہ کر دیا تھا۔ جنہوں نے اپنے خون کے رشتؤں اور دین کے فانی رشتؤں کو ایمان و محبت کے رشتؤں پر قربان کر دیا تھا۔ اور سب کچھ چھوڑ چھاڑ کر راہ حق میں ایک دوسرے کے رفیق و نگمسار بن گئے۔ ان کے قلوب ان فرشتوں سے جامِ جن کے بارے میں حق جل شانہ نے ارشاد فرمایا ہے لا یعصون بالله فی ما امرہم جن کے ظاہر و باطن، اول و آخر اور صورت و معنی میں خدا ہی خدا جلوہ گر تھا اور ایسا معلوم ہوتا تھا کہ حضرت رسول اللہ ﷺ کی اس بشارت کاظمہ را نہی کی ذات سے ہورہا ہے کہ فرمایا تھا ”کادت هذه الامت ان تكون انبیاء كلها قريب ہے کہ یہ امت سب کی سب انبیاء (کے جیسی) ہو جائے (ابوداؤد) اہل دنیا بلا روح کی تصویریں تھے اور گروہ مہدی علیہ السلام کے یہ افراد ایک ہیئت روحانی وہ ظاہر تھے یہ باطن، وہ الفاظ تھے یہ معنی، وہ جھر تھے یہ سر، ان کی خصوصیات میں وطن سے ہجرت کرنا، اخراج کی زحمت سہنا، ایذا نہیں اور تکلیفیں برداشت کرنا اور راہ حق میں اپنی جانوں کو لڑا دینا داخل تھا۔

تطهیر زندگی کی حسین آرزو لئے

سو بار اہل شوق لہو میں نہایے ہیں

خوں دے کے آبیاری نخل حیات کی
سرکاٹ لائے ہیں تو کبھی سرکٹا بیئے ہیں

جن کا کام ہی احکام شرع کا اجراء و قیام اور خلق اللہ کی ہدایت و خدمت تھا۔ جن کے اوصاف نماز، روزہ، حج و زکواۃ، توکل و تسليم، صبر و استقامت، تفویض و رضا، بذل و اتفاق، جود و سخا، ایثار جان و مال، زہد و قناعت، ہمت و شجاعت، ذکر و فکر، خوف و رجا، شوق و وجود اور زہد و اخلاص پرمی نتھے۔ علمائے دنیا پرست کا مخلوق کو بھڑکا کر ان کے خلاف کر دینا اور ان کے ساتھ عداوت و دشمنی کے مظاہر اور ان پر بے انتہا بلاوں اور مصائب کا نزول اور اس آزمائش پر ان کا پورا اترنا اور حضرت رسول کریم ﷺ کے اس فرمان پر یقین لے کر فرمایا تھا۔ سب سے زیادہ بلاائیں اور مصیبتوں انبیاء علیہم السلام پر نازل ہوتی ہیں پھر ان پر جو مرتبے میں انبیاء کے بعد ہیں ان کو اس انعام الٰہی کا مستحق بنادیا تھا جس کا ذکر اس آیت میں ہے۔ اولئک مع الذین انعم الله عليهم من النبین والصدیقین والشهداء والصالحین یہی وہ گروہ تھا جس کے پاس نجات اخروی و فلاح حقیقی اپنی ہستی سے چھوٹ کر خدا کو حاصل کرنے کا دوسرا نام تھا۔

درد گه شاه محمد مهدی آخر زمان
می نماید پنج چیزان دائماً در مهديان
جان وتن را بذل کردن خانمان بگذا شتن
جوع و خواری پیشه کردن صبر برپا داشتن
هر که مهدی را بگشت و گفت او در دل کند
بیر حجایش رویت الله بالیقین حاصل کند

اس عمل سے مہدویت کی پانچ سو سالہ تاریخ گواہ ہے کہ اُمت کے تہتر فرقوں میں فرقہ ناجیہ سوائے گروہ مہدوی علیہ السلام کے دوسرا نہیں۔ من شاء فليؤمن ومن شاء فليكفر

مسئلہ نجات

مہدویہ خانوادوں میں جتنی پیٹیاں ہیں یہ سب کی سب کلمہ لا الہ الا اللہ کی تفہیم اور اس کے اقسام دو جزاء کی توضیح پر مشتمل ہیں۔ کلمہ توحید لا الہ الا اللہ تمام ہدایات منزلہ اور کتب سماوی کی مراد ہے۔ اس کے دو جز نفی (لا الہ) اور اثبات (الا اللہ) پر خیال مرکوز رکھ کر اس کے دوام ورد میں لگے رہنا ایک ایسی ریاضت ہے جو ذاکر کو صحیح خیال عطا کر کے گفتگی سے آگے بڑھا کر دیدنی و چشیدنی کی سیر کرتے ہوئے شدنب پر فائز کرتی ہے۔ حسب فرمان مہدی علیہ السلام شدنب کلمہ کی آخری منزل ہے جہاں پہنچ کر طالب اپنی ہستی اور اپنے اختیار سے بے اختیار ہو کر مذکور سے ہمکنار ہو جاتا ہے۔ جس کو دیدار حق یا بینائی کا نام دیا گیا ہے۔ اور اسی پر انسانیت کی فلاح کا انحصار ہے۔ حضرت مہدی علیہ السلام نے مومن اس کو کہا ہے جو بینائے حق ہو یا وہ طالب صادق ہو۔ طالب صادق کے چھ صفات غیر حق سے چھوٹ کر دل خدا کی طرف کر لینا، منشہ خدا میں مشغول رہنا اور دنیا اور خلق سے الگ ہو جانا اور اپنے سے باہر ہو جانے کی ہمت کرنا (یعنی خودی اور میں پنے سے گریز) یہی صفات کلمہ کے دو جز نفی و اثبات کی عملی توضیح ہیں۔ اور حصولِ عشق کی شرط اتم بھی (جس کے سوا حصول دیدار محال ہے) خیالِ غیر سے چھوٹ کر خیال حق میں لگا رہنا ہے کہ یہی صفات طالب صادق کا خلاصہ ہے جو شخص طلب صدق نہ رکھے وہ نفس ایمان بھی نہیں رکھتا۔ جس کے متعلق حضرت مہدی علیہ السلام نے فرمایا ”جو نفس ایمان بھی نہ رکھے وہ عذاب سے کیسے چھوٹ سکتا ہے مقام گفتگی کو حضرت مہدی علیہ السلام نے منافق کی صفت بتایا ہے، جو کلمہ کی حقیقی مراد کو پانہ سکا۔ پس فلاح انسانی کا ضامن کلمہ توحید لا الہ الا اللہ کا دوام ذکر اور اسی میں محو و مستغرق رہنا ہے۔

مذاہب عالم میں مسئلہ نجات ہمیشہ زیر بحث رہا ہے۔ دنیا کے پانچ بڑے مذاہب یہودیت، عیسائیت، بدھ ازم، ہندومت اور اسلام ہیں۔ ان مذاہب میں مسئلہ نجات انسانی ایک معرکۃ الآراء

مسئلہ ہے آخرا نسان کو نجات جس کو مگکتی اور زروان بھی کہتے ہیں کیسے حاصل ہو؟
یہودی توحید پرست ہیں ان کے پاس بھی جنت اور دوزخ کا تصور موجود ہے اور بعض
احکام ہیں جن پر عمل نجات کا سبب ہے۔

عیسائیوں کے پاس چونکہ حضرت عیسیٰ علیہ السلام (جن کو وہ معاذ اللہ خدا کا بیٹا کہتے ہیں)
تمام انسانوں کی خاطر صلیب پر چڑھ گئے ہیں اس لئے نجات صرف اس عمل پر موقوف ہے کہ ”
عیسیٰ کو مان لیا جائے“

بده ازم کہتا ہے کہ نجات کے حصول کے لئے کسی جاندار کو تکلیف نہ دینا کافی ہے۔
مہاویر (بانی جین مذہب) بھی یہی کہتا ہے۔

ہندو مت میں مسئلہ تناخ نجات کا حل ہے یعنی مرنے کے بعد انسان پھر دوسرا جنم لیا ہے
اور اپنے گناہوں کی سزا بھگلتے کے بعد جب تک پورا پاک نہ ہو جائے جنم پر جنم لیتے رہتا ہے اس کو
آواگوں کہتے ہیں یہ عقیدہ ہندوؤں میں اس لئے پیدا ہوا کہ ان کے پاس کائنات روح اور ماڈہ کا
مجموعہ ہے آخرت کوئی چیز نہیں۔

اسلام میں عمل صالح فلاح دارین کا ضامن ہے۔

انسان سے ہر قسم کے نیک عمل اس کے خیالات نیک کے تحت ظہور پذیر ہوتے ہیں
انسان کا خیال ایک بے پناہ قوت کا حامل ہے۔ اور انسان فکر و اندیشہ کا پتلا ہے اور ہمیشہ کسی نہ کسی
سوچ یا خیال میں جکڑا ہوارہتا ہے۔

انسان کی نقل و حرکت اس کے خیالات کے موافق ہوتی ہے اور اس کے ذاتی افعال ہی
اس کی بہبودی یا تباہی کا موجب ہوتے ہیں۔ نفس جس کو من بھی کہتے ہیں سر پشمہ خیالات ہے
اور خیالات کی وجہ مادی جسم میں افعال کی تحریک ہو کر اعمال صادر ہوتے ہیں۔ خیالی قوت اتنی قوی
ہوتی ہے کہ وہ نسل میں بھی منتقل ہوتی ہے۔ حکماء کا قول ہے کہ ”علم خیال کے بموجب ایک روح یا
آتما اپنے خیال کے ٹھیک موافق والدہ کے شکم میں جنم لیتی ہے۔“ مثلاً جب کوئی خیال انسان پر
غالب ہو جاتا ہے تو وہ اس کے موافق عمل کا پابند ہو جاتا ہے۔ مثلاً جو لوگ برائیوں کے مرکب

ہوتے رہتے ہیں ان کے عمل ان کی بدخیالیوں کا عملی ظہور ہے۔ جس کے خیال میں اپنی زندگی خدا کی عبادت میں بسر کرنا ہوتی ہے وہ پرہیزگاری اور تقویٰ شعاری پر عامل ہوتا ہے۔ جو خیال شعور سے گزر کر لاشعور میں گھر کر لیتا ہے اس کا عملی صورت اختیار کر لینا ضروری ہے خواب انسان کو نظر آتے ہیں وہ اس کے خیالات کا عکس ہوتے ہیں جس سے انسان کو مفرنہیں جب کسی پر کوئی خوف غالب ہوتا ہے تو وہ چیز اس کو خواب میں خطرناک صورت میں دکھائی دیتی ہے اگر وہ کسی کا عاشق ہے تو اسی کے خیال میں محور ہتا ہے اور وہ معشوق اس کو خواب میں گاہ بے گاہ جلوہ دکھاتا رہتا ہے۔ بلکہ بعض مرتبہ عالم بیداری میں بھی انسان کو اپنا خیال مثالی صورت میں نظر آتا ہے۔ اور بعض مرتبہ نیم خواب اور نیم بیداری کی حالت میں جس کو معاملہ کہتے ہیں اس لئے خیال پر روک یا کنٹرول ضروری ہے۔

دو زخ و جنت بھی انسانی خیال اور ان خیالات پر عمل کے نتیجہ کا نام ہے اس لئے حقیقی ریاضت خیالات پر کنٹرول اور صحت خیال اور فکر و اندیشہ کو بالکلیہ مليا میٹ کر دینا ہے۔ حضرت سید مجتبی میاں صاحب[ؒ] (اہل اکیلی) فرماتے ہیں۔

اصل درویشی ہے تصحیح خیال

تو خیال غیر کو دل سے نکال

کیونکہ دوزخ و جنت عمل کے نتائج ہیں اور عمل خود انسانی خیال کا تابع ہے جو اس کے تحت الشعور میں بسا ہوا ہے۔ حدیث کی رُو سے نیند موت کی بہن ہے النوم اخ الموت موت ایک ایسی نیند ہے جس کا عرصہ بہت دراز ہے جس طرح نیند میں آنکھ بند ہوتے ہی خواب دکھنے لگتا ہے اسی طرح موت کے طاری ہونے پر جب انسان حواس گم کر دیتا ہے اور اس کا وہ عمل جو وہ کرتا ہے تعیشون تمoton تمoton تحشرون کے تحت اس کے سامنے آ جاتا ہے۔ فمن یعمل مثقال ذرۃ خیر یره و من یعمل مثقال ذرۃ شرہ یره میں اسی کی طرف اشارہ ہے۔ انسان اپنے عمل کو دیکھے گا۔

کیونکہ انسان گو بظاہر مر جاتا ہے مگر اس کا نقش مرتا نہیں۔ چنانچہ اپنے صالح بندوں کے

متعلق خدائے تعالیٰ فرماتا ہے۔ یا ایتها النفس المطمئنة ارجعی الى ربک راضیة مرضیة (اے نفس مطمئنہ پلٹ جا اپنے پور دگار کی طرف)

بہر حال اچھی بُری صورت میں انسان اپنے عمل ہی کو دیکھتا ہے جو اس کے خیالات کا تابع رہا ہے اگر وہ اس نیند سے ہم آغوش ہو جائے جس کو موت کہتے ہیں تو یہ خواب اس کا اس کی بیداری تک باقی رہے گا۔ اور اسی کے موافق اس کا حشر ہو گا خیال کو صحیح کرنے کا طریقہ دم و قدم کی نگہبانی ہے اس لئے حضرت مہدی علیہ السلام فرماتے ہیں ”دم و قدم رانگھدار“ اس کا طریقہ یہ ہے کہ انسان شریعت کی پابندی کے ساتھ اپنے پور دگار کی طرف ہی متوجہ رہے کیونکہ مومن مطیع حق اور اس کے ساتھ موافقت کرنے والا ہوتا ہے تمام لذتوں کلام، طعام، لباس اور تمام تصرفات کے وقت اس کو توقف ہوتا ہے لیکن منافق ان میں کسی چیز کی پروانہیں کرتا۔ جس کا نفس مطمئن اور بردبار ہو جائے وہ گیہوں کے میدہ اور جو کی روٹی میں فرق نہ کرے گا۔ اور فاقہ بہ نسبت کھانے کے اس کو محبوب ہو گا وہ دنیا سے بے رغبت اور آخرت کی طرف راغب رہے گا۔ اور اللہ کا طالب بن کر اسی کی طرف دوڑے گا۔ یہاں تک کہ وہ اس کو حاصل کرے گا اب اس کے تمام کام خدا کے حکم اور اشارے سے طی پائیں گے اس کا کھانا، پینا، سونا، بیٹھنا، عبادت و اطاعت سب کچھ امرِ الٰہی کے تابع ہو جائے گا پس مومن وہ ہے جو دوسرے کسی خیال کو دل میں آنے نہ دے اور کوئی سانس بغیر یادِ حق کے نہ لے دم کی نگہبانی ہر سانس کے ساتھ تکرار نامِ حق (اللہ یا الا اللہ) کے ذریعہ ہوتی ہے۔ حضرت رسول خدا ﷺ فرماتے ہیں۔ وَمَنْ يَخْرُجْ نَفْسَهُ بِغَيْرِ ذِكْرِ اللَّهِ فَهُوَ مَيْتٌ جس کی سانس بغیر اللہ کی یاد کے نکلے وہ مردہ ہے۔ پس انفاس ہی سے انسان کا دم تمام حق کے ساتھ آتا اور جاتا ہے۔ یہ بڑی کامیابی ہے اس لئے ان آیت کے تحت کہ خدائے تعالیٰ فرماتا ہے۔ وَإِذْ كُرْرَبَكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِ وَالْأَصَالِ وَلَا تَكُنْ مِنَ الْغَفِيلِينَ ۝ (سورۃ الاعراف آیت ۲۰۵) اپنے پور دگار کو اپنے جی میں تضرع اور خوف کے ساتھ بغیر جہرا اور قول کے صحیح و شام یاد کیا کر اور غافلوں سے مت ہو جاؤ۔ مہدویہ صرف ذکرِ خفی کے پابند ہیں کیوں کہ حدیث شریف خیر الذکر ذکرِ خفی (

بہترین ذکر (کا طریقہ) ذکر خفی ہے۔) اور حضرت مہدی علیہ السلام کے فرمان ذکر خفی ایمان ہے کے تحت وہ اسی پر عامل ہیں ایمان کی تعریف حضرت مہدیؑ نے یہ کی ہے۔ ”ایمان خدا کی ذات ہے،“ پس بغیر حصول دیدار حصول ایمان ممکن نہیں۔ آیت قرآن من کان فی هذہ اعمیٰ فھو فی الآخرة اعمیٰ واصل سبیلاً جو شخص اس دنیا میں انداھا ہے وہ آخرت میں بھی انداھا ہے اور راستہ بھٹکا ہوا ہے۔ یہ تو یقینی ہے کہ جنت میں خدا کا دیدار ضرور ہو گا پس وہ لوگ جو دیدار سے محروم ہیں جنت میں کیسے داخل ہوں گے اگر داخل کئے جائیں تو دیدار سے اپنے اندر ہے پن کی وجہ مستفید نہ ہو سکیں گے۔ پس جو دیدار خدا حاصل نہ کرے وہ جہنمی ہے پس مومن وہی ہے جو حصولِ دیدار کی کوشش میں رہے ایسے شخص کے لئے رسول اللہ ﷺ فرماتے ہیں۔

من احباب لقاء الله احب الله لقاء جو اللہ کی لقا (دیدار) کو چاہتا ہے (طالب دیدار ہوتا ہے) اللہ اس سے ملنا پسند کرتا ہے۔ طلب دیدار کے شرائط ہیں یعنی طالب صادق کے صفات کا خلاصہ ہمیشہ خدا میں مشغول رہنا اور اسی کے خیال میں محو و مستغرق رہنا ہے تاکہ کوئی سانس بغیر یادِ الہی کے نہ نکلے تمام خطرے اور خیالات اس عمل سے دفع ہو جاتے ہیں قدم کی حفاظت سے مراد تہائی ہے جو صحیح خیال کے لئے بطور شرط کے ہے۔

خیال اور عمل پر ماحول کے اثرات کا مرتب ہونا ضروری ہے رسم عادت و بدعت تمام ماحول کی پیداوار ہیں ایسے مقامات جہاں عیش و تنعم کی فراوانی ہے وہاں کی رہائش پر خیالات اثر انداز ہو کر انسان کو اسی رنگ میں رنگ دیتی ہے۔ جیسے کہ اس مقام کا ماحول ہے اور صالحین و صادقین کی صحبت اس پر اپنارنگ چڑھاتی ہے بلکہ بستیوں کے اجڑ جانے کے بعد بھی وہاں کے گزرے ہوئے لوگوں کے خیالات کا عکس وہاں باقی رہتا ہے جو وہاں سے گزرنے والوں کے دلوں پر اثر انداز ہوتا ہے جو شخص ایسی بستیوں اور شاہی محلات میں قدم رکھے اس کے خیالات ناز نعم کی زندگی کا حصول کی آرزو یا تمباکی میں ڈوب جاتے ہیں۔ جہاں بزرگانِ دینؐ کے دائرے رہے ہیں یا اولیاء اللہ کی خانقاہیں تھیں وہاں جاتے ہی ڈھنی انقلاب واقع ہو کر دل میں نیک خیالات موجود نہ ہونے لگتے ہیں اور توجہ خدا کی طرف ہو جاتی ہے۔

الغرض حقيقی ریاضت خیالات پر قابو پانا اور فکر و اندیشہ سے بری ہو کر خود اپنے آپ کو گم کر دینا ہے یہ بات صحت خیال پر موقوف ہے۔ جس کا حصول صرف اس بات پر منحصر ہے کہ طالب پوری طرح حق کی طرف متوجہ رہے خدائے تعالیٰ فرماتا ہے۔ والذین جاہدوا فینا النہدینہم سبلنا (جو ہماری راہ میں کوشش کرتے ہیں ان کے لئے ہم اپنی ہدایت کے راستے کھول دیتے ہیں) جس سے مقصود قلب سالک پر تجلی ذاتی ہے تاکہ مسئلہ وجود کی حقیقت منکشف ہو جائے اور گفتگو دانستن کے بعد مقام شدن حاصل ہو جائے۔

حضرت مہدی علیہ السلام فرماتے ہیں ”کوشش ذکر کیند تا باطن بکشайд تا حالت پیدید آید“ پس ذکر کیا ہے ذکر یہ ہے کہ نہ ذا کر رہے نہ ذکر صرف مذکور رہ جائے۔ اور استغراق ذکر میں ذا کر میں خود فراموشی کی کیفیت پیدا ہو جائے درحقیقت ذکر اپنی حقیقت حقہ کو پانے کا نام ہے اور بشر سے تزییہ میں قدم رکھنا اور مقام کنٹ کنڑا تک پرواز اور مراجعت ہے“ کامل سپردگی اور بے اختیاری طالب کو یہاں تک پہنچاتی ہے اپنی ذات خدا کو سونپ دے اور کسی کو خدا کا شریک نہ بنائے۔ اور اسی پر ثابت قدم رہے۔ اللہ تعالیٰ اس کو اس کے تمام احوال میں سلامتی بخشتا ہے اور اس کو اپنا دوست بنایتا ہے۔ اور اس کو ابدال کا مقام دیتا ہے پھر غوث کا پھر قطب کا یہاں تک خدائے تعالیٰ اس کو اپنی مخلوق پر حاکم بنادیتا ہے۔ اہل اللہ فضل الہی کے طعام سے کھانے اور اس کی شراب نص سے پانی پینتے ہیں وہ باب قرب کے مشاہدہ میں غرق رہتے ہیں۔ دنیاوی لذتیں ان کا دامن چھوٹیں سکتیں ان کے دل معرفت کا آفتاب درخشاں رہتا ہے اپنی ہستی اور غیر اللہ کو دیکھنے سے ان کی آنکھیں بند رہتی ہیں۔ پس اپنے نفس و ہستی کو فنا کر دینا اور بے اختیار رہنا بہت بڑی چیز ہے ”نفس باقی فساد باقی“ ام المؤمنین حضرت بی بی عائشہؓ فرماتی ہیں ”کاش میں بھولی بسری ہو جاتی“

ما حصل یہ کہ نفس وجود کو میٹ دینے اور خود فراموشی و بے خیالی ہی میں نجات کا راز پوشیدہ ہے۔

نہ ہوں گے ہم تو جلائے گی آگ پھر کس کو؟



چند اصولی باتیں

یہ ایک تحقیق طلب امر ہے کہ مہدویوں میں عقیدہ عمل کی کمزوری کب سے پیدا ہوئی؟ موجودہ طریقہ تعلیم، تدینی وسعت اور اغیار کی صحبت نے آخر وہ دن لایا کہ مہدویوں سے دائرہ کی زندگی جس سے گلشن ایمان میں بہار تھی، رخصت ہو گئی۔ جس کا نتیجہ یہ نکلا آج ہمارے ہی لوگ لزوم صحبت باقی نہ رہنے کی وجہ سے مذہب سے بے بہرہ ہو کر ہم ہی سے پوچھتے ہیں کہ باہر والوں کے پیچھے نماز کیوں نہ پڑھ لی جائے؟ اور ایک مہدوی اپنے آپ کو مہدوی کہتے ہوئے کیوں شرماتا ہے؟ اور ترک دنیا کیوں لازمی ہے؟ وغیرہ۔

کسی مہدوی کا مخالف مہدوی کے پیچھے نماز پڑھنے سے بازرہنے کا سب سے بڑا سبب صرف یہی ہے کہ حضرت مہدی علیہ السلام نے اپنے تابعین کو اپنے منکر کے پیچھے نماز پڑھنے سے منع کر دیا ہے۔ آپ فرماتے ہیں ”بدنبال منکران مہدوی نماز مگزارید اگر گذارہ باشد باز بگر دانید“ (منکران مہدوی کے پیچھے نماز مت پڑھو اگر پڑھ لی ہے تو لوٹا لو) حضرت مہدوی علیہ السلام کو امام معصوم اللہ کا خلیفہ اور داعی الی اللہ تسلیم کر لینے کے بعد کسی بھی مہدوی کے لئے جائز نہیں کہ وہ آپ کے فرمان کی تعمیل میں چوں و چدا کرے۔ ایک مہدوی کی نماز اس شخص کے پیچھے کیسے ہو سکتی ہے جو مہدوی علیہ السلام کا منکر اور سرم وعادت و بدعت میں مبتلا ہے۔ حضرت رسول کریم ﷺ کا ارشاد مبارک ہے کہ بعد عنی کے پیچھے نماز مت پڑھو۔ سب سے بڑی بدعت جو مخالفین میں تھی اور اب بھی ہے وہ یہی ہے کہ ان کا امام نماز پڑھانے کی اجرت یعنی تخواہ حاصل کرتا ہے جو کسی صورت میں بھی جائز نہیں۔ کتاب المتنہ میں صاف لکھا ہے کہ جو اجرت لے کر نماز پڑھائے اس کے پیچھے نمازنہ پڑھی جائے۔ نماز تو صرف اللہ کے لئے پڑھنی اور پڑھانی چاہئے۔ جیسا کہ اصحاب رسول ﷺ کا عمل تھا سوائے مہدویوں کے تمام اسلامی فرقوں کا یہی عمل ہے۔ شاید ہی کہیں کبھی کوئی شخص ان بغیر اجرت یا تخواہ کے کوئی نماز پڑھادے لیکن بمصدق اُن

”النادر كالمعدوم“ اس سے باہر والے کے پیچھے نماز نہ پڑھنے کا ضابطہ متاثر نہیں ہو جاتا۔ دوسری بہت سی بدعات کے مخالفین شیعہ ہوں کہ سنی مرتكب ہیں اور خود مخالفین کو اس کا اعتراض بھی ہے۔ صفوۃ الرحمٰن ”مروجه بدعات“ میں لکھتے ہیں۔ اہل سنت والجماعت پر فتح معنوں میں اپنی سنت و جماعت ہونے کا اطلاق نہیں ہوتا۔ یہی وجہ ہے کہ اہل اسلام کے بدعات میں بتلا ہو جانے اور ذہنی طور پر دین سے پلٹ جانے اور مہدوی علیہ السلام کی تصدیق سے بے بہرہ رہنے کے باعث ایک مہدوی کو ان کے پیچھے نماز پڑھنے سے عار ہے۔ دین سے پلٹ جانے سے مراد یہ ہے کہ ہعمل اللہ کے لئے ہونا چاہئے۔ اس کو خلوص کہتے ہیں۔ قرآن میں ہے ان صلواتی ونسکی ومحیای ومماتی لله رب العالمین میری نماز میری قربانی اور میرا جینا اور مرننا سب اللہ رب العالمین کے لئے ہے۔ خلوص عمل ایسے شخص سے کیسے ممکن ہوگا جو دنیا کو چاہتا ہو اور اللہ کی عبادت اجرت لے کر بجالائے، کیا اس سے اس کے اسلام پر اثر نہیں پڑے گا۔ اسلامی عبادات میں نماز ایک خاص مرتبہ رکھتی ہے اور نمازوں میں فرض نماز کی اہمیت بہت زیادہ ہے۔ اس لئے تمام اسلامی فرقوں میں بھی ایک فرقے کے لوگ دوسرے فرقے کے لوگوں میں تضاد عمل و اعتقاد دیکھ کر نمازان کے پیچھے پڑھنا درست خیال نہیں کرتے۔ اہل سنت و جماعت میں کسی سنی کی نماز شیعہ امام کے پیچھے نہیں ہوتی۔ اور شیعہ اہل سنت کے پیچھے نماز نہیں پڑھتے۔ وحید الزماں (اہل حدیث) لکھتے ہیں بدعتی کے پیچھے نماز نہیں ہوتی جو لوگ اہل حدیث نہیں ہیں وہ سب بدعتی ہیں اہل حدیث تمام مقلدین کو مبتدع مسلمان کہتے ہیں۔ مقلدین سے مراد حنفی، شافعی، حنبلی اور مالکی مذہب کے پیرو ہیں۔ اہل سنت کے عقیدہ کے لحاظ سے جہنمی و قدری کے پیچھے نماز نہیں ہوتی۔ یہ دونوں بھی اسلامی فرقے ہیں۔ فتاویٰ جامعہ نظامیہ حیدر آباد کے جلد اول صفحہ ۳۷ پر غیر مقلد کی اتباع کو ناجائز اور نماز میں ان کی اقتداء کو نامناسب لکھا گیا ہے۔ غیر مقلد سے مراد اہل حدیث ہیں۔ اسی کتاب کے صفحہ ۱۶ پر امام و مقتدی میں کدورت مذہبی ہونے پر اس امام کے پیچھے مقتدیوں کی نماز کو مکروہ تحریمی بتلا کر اس کے اعادہ کو ضروری بتلایا ہے۔ احمد رضا خاں کے پیرو محمد قاسم

ناؤتوی کے پیروں کے پچھے نماز کونا جائز کہتے ہیں۔

اندرین حالات ایک مہدوی کا بھی اپنے امام کے حکم کی تعمیل اور اپنی نماز کی حفاظت کی خاطر مخالف مہدوی کے پچھے نماز پڑھنے سے باز رہنا قابل اعتراض بات نہیں بلکہ فعل مستحسن ہے۔ اس امر کو بھی جانا چاہئے کہ حضرت مہدوی علیہ السلام کی تصدیق فرض اور انکار کفر ہے کیونکہ آپ اللہ کے خلیفہ اور مبعوث من اللہ ہیں۔ پس ایسے شخص کے پچھے جس کو اللہ کا خلیفہ کا انکار ہے نماز کیسے درست ہوگی؟ نمازوں کے پچھے پڑھنی چاہئے جو کفر کی گندگی سے پاک ہو کیونکہ گناہ اور کفر، باطنی ناپاکی کا حکم رکھتے ہیں۔ المنتهی میں ہے کافر کے پچھے نماز نہیں ہوتی بلکہ اس کتاب میں فاسق کی اقتداء کو بھی غیر صحیح قرار دیا گیا ہے۔ اور اس کے پچھے پڑھی ہوئی نماز کے اعادہ کا حکم ہے۔ حنفی مذہب کی رو سے امام کافر ہے تو نماز کو دہرانا ضروری ہے۔ امام شافعی بھی پوشیدہ کافر (زندیق) کے پچھے پڑھی ہوئی نمازوں کا حکم دیتے ہیں۔ امام احمد حنبلؓ فاسق کی اقتداء کو ناجائز خیال کرتے ہیں۔ امام جعفر صادقؑ نے منکر تقدیر کے پچھے پڑھی ہوئی نماز کو لوٹا کر پڑھنے کا حکم دیا ہے۔

نماز میں مقتدی کا مذہب دیکھا جاتا ہے اور اقتداء کے لئے اس کی رائے معتبر خیال کی جاتی ہے۔ اگر مقتدی کو معلوم ہو کہ امام میں کوئی بات صحیح نماز کے مانع ہے تو اس کو اس امام کی اقتداء نہیں کرنی چاہئے۔ اسلامی فرقوں بلکہ خود اہل سنت میں حنفی، شافعی مسالک میں مسائل میں سخت اختلاف ہے۔ بعض باتیں ایک امام کے پاس ضروری ہیں کہ ان کے بغیر نماز نہیں ہوتی اور بعض کے پاس وہی باتیں ضروری نہیں بغیر اس کے نماز ہو جاتی ہے۔ اگر کسی امام سے کوئی ایسی بات چھوٹ جائے جو مقتدی کے مذہب کی رو سے ضروری تھی تو وہ اس امام کے پچھے نمازنہ پڑھے گا۔ کتب فقہ میں ایسی بہت سی مثالیں ہیں۔ اگر باوجود اس کے ایک فرقہ کا مسلمان دوسرے فرقہ کے امام کے پچھے نماز پڑھ لے تو وہ اپنے مذہب کی آپ مخالفت کر رہا ہے۔ حکم ممانعت اور مسئلہ اپنی جگہ باقی رہے گا اگر کوئی مہدوی بھی کسی مخالف امام کے پچھے نماز پڑھ لے اور پھر اس کو نہ

لوٹا لے تو اس نے حکم امام اور اپنے مذہب کی خلاف ورزی کی وہ اس کا ذمہ دار ہے۔ مگر نماز تو کسی صورت میں اس کی جائز تصور نہ کی جائے گی۔

کسی مہدوی کا اپنے آپ کو مہدوی کہتے ہوئے شرماناً اگر اس وجہ سے ہے کہ وہ اپنے آپ کو ان احکام و تعلیمات کی پابندی سے قاصر جان کر بطور افسوس یہ سمجھ رہا ہے کہ حضرت مہدوی علیہ السلام تو فرماتے ہیں کہ ”تصدیق بندہ بینائی خدا“ مصدق تودہ ہے جو اللہ کو دیکھے اور میں اس سے محروم ہوں۔ میں کیسے اپنے آپ کو مہدوی کہوں تو یہ شرم اور یہ افسوس اس کے لئے باعث اجر ہی ہے۔

ہائے کس منه سے کروں دعویٰ تصدیق عربی
شرم آتی ہے مجھے مہدوی کہنے خود کو

لیکن اگر مخالفین کی کثرت اور ان کے رعب کی وجہ کوئی مہدوی اپنے آپ کو مہدوی کہنے میں شرم محسوس کرتا ہے تو یہ بزدلی اور کم ہمتی کی علامت ہے یا یہ سمجھا جائے گا کہ اس کو اپنے مذہب کے حق پر ہونے کا یقین کامل نہیں۔ حق تو کبھی دبتا نہیں بلکہ وہ ہمیشہ غالب رہتا ہے۔ اس لئے کبھی بھی مہدویوں نے بڑے بڑے ظالم اور جابر بادشاہوں کے درباروں اور عالموں اور فاضلوں کی مجلس میں بھی اپنے مذہب کو نہیں چھپایا۔ عالمگیر بادشاہ کا جلال و جبروت مشہور ہے ایک دن وہ اپنے دربار آیا اس کا ایک مصاحب مہدوی نام کا تھا۔ اس نے پوچھا کیا مہدوی آیا؟ اس کی یہ دریافت اپنے مصاحب کے متعلق تھی مگر شرزہ خان نے جو ایک سپہ سالار تھے اور مہدوی تھے اپنے لڑکے کی طرف مخاطب ہو کر نہایت کڑک کرزور کی آواز سے کہا کہو کہ مہدوی آمد و گذشت یعنی کہہ دے کہ مہدوی آیا اور گیا۔ تمام دربار پر ان کی اس کڑک پر سنائا چھا گیا اور سب ایک دوسرے کی صورت دیکھنے لگے عالمگیر نے کہا شرزہ خان میں تمہارے مہدوی کے متعلق نہیں پوچھ رہا ہوں میرا سوال یہ ہے درباری مہدوی کے متعلق ہے۔ اس طرح عالمگیر کا قاعدہ تھا کہ جب اس کی فوج میں کوئی مر جاتا وہ یہ سمجھ کر کہ میں ہی سب کا ولی ہوں خود نماز جنازہ پڑھاتا ایک بار جبکہ وہ گلبگر گہ میں

مقیم تھا کسی مہدوی پڑھان کا جو اس کے دربار میں تھے انتقال ہو گیا جنازہ تیار ہونے پر عالمگیر چاہتا تھا کہ نماز پڑھانے آگے بڑھے مرحوم پڑھان کے اٹھارہ سالہ بچے نے اس کو روک دیا اور کہا آپ منکر مہدی ہیں آپ نماز نہیں پڑھا سکتے نماز مرحوم کے مرشد پڑھائیں گے۔ عالمگیر لرزہ بر اندام ہو کر پیچھے ہٹ گیا یہ اس بچے کی ہمت کا کرشمہ تھا عالمگیر نے اس موقع پر کہا تھا کہ میں مہدویوں کے اظہارِ مذہب اور شیعوں کے اختفاء مذہب سے تنگ آگیا ہوں۔ مذہب میں ترقیہ شیعوں کے پاس جائز ہے۔ مہدویوں کے پاس نہیں اسی طرح علمی مباحثوں کی مجالس میں بھی مہدویوں نے بحث کرنے میں جھجک محسوس نہیں کی اور فرمان مہدی میراً تمی باہر کے عالم پر غالب آجائے گا کے لحاظ سے ہمیشہ اس میدان میں غالب ہی رہے۔ میاں مصطفیٰ گجراتی کے مجالس اور مباحثہ عالمگیری کو ملاحظہ کر لیا جائے تو واضح ہو گا اگر کوئی مہدوی اس خیال سے کہ کہیں کوئی سوال ہو تو میں جواب نہ دے سکوں گا اپنے مذہب کے اظہار میں شرم محسوس کرے یا اختفاء سے کام لے تو اس کو سمجھنا چاہئے کہ مذہبی گفت و شنید اور مسائل کی تشفی علماء کا کام ہے ایسے مہدوی کو اظہارِ مذہب سے گریز مناسب نہیں بلکہ وہ یہ کہدے سکتا ہے کہ ان باتوں کو ہمارے عالم جانتے ہیں ان سے آپ سوال کر کے تشفی کر لیں۔ ایک بار ایک نوجوان مہدوی نے مخالفین کی مسجد میں اپنی نماز علیحدہ پڑھ لی۔ ایک صاحب نے اعتراض کیا کہ آپ نے ایسا کیوں کیا۔ نوجوان نے جواب دیا میں مہدوی ہوں اور اس بات کو جانتا ہوں کہ مہدی علیہ السلام آئے اور گئے۔ مخالف نے سوال کیا آپ کے مہدی کا ثبوت کیا ہے؟ نوجوان تھوڑی دیر خاموش رہا پھر اس مخالف سے کہنے لگا کیا آپ مسلمان نہیں ہیں؟ ”ہا ضرور“ تو فرمائیے محمدؐ کی نبوت کا کیا ثبوت ہے اس پر اس مخالف نے جوزیادہ پڑھا لکھا نہیں تھا کہا میں نہیں جانتا۔ یہ بات عالموں کو معلوم ہے۔ مہدوی نوجوان کہنے لگا ایسے ہی حضرت مہدی علیہ السلام کا ثبوت بھی آپ ہمارے علماء سے پوچھیں میں تو اُمی ہوں مگر جانتا ہوں اور یقین رکھتا ہوں کہ مہدی علیہ السلام بحق ہیں۔

نماز ہو کہ دوسری عبادت اس میں شرط خلوص نیت ہے حدیث شریف میں ہے انما

الاعمال بالنیّات اعمال نتیوں پر موقوف ہے۔ عبادت میں خلوص کا پیدا ہونا اور دل کا حاضر رہنا غیر اللہ سے تعلقات کی کمی پر مخصر ہے۔ جب تک دنیا و خلق سے کنارہ کشی نہ ہو یہ بات حاصل نہیں ہو سکتی اس لئے گروہ مقدسہ میں ترک دنیا فرض ہے۔ دراصل دین تین باتوں کے مجموعہ کا نام ہے۔ جیسا کہ حدیث جبریلؐ سے واضح ہے ایمان، اسلام، احسان۔ ایمان کہتے ہیں۔ اللہ، ملائکہ آسمانی کتابوں، پیغمبروں، یوم آخرت، تقدیر اور مرنے کے بعد قیامت میں پھر جی اٹھنے کے ماننے کو اسلام نماز، روزہ حج، زکواۃ، حلال و حرام میں تمیز کو کہا گیا ہے۔ مگر احسان کا تعلق دیدار خداوندی سے ہے جیسا کہ حضرت رسول خدا ﷺ نے فرمایا ان تعبدو اللہ کانک تراہ فان لم تكن تراہ فانه يراک يعني اللہ کی عبادت ایسی کرو وہ تم کو دیکھ رہا ہے اگر اس کو دیکھ نہیں سکتے تو یہ سمجھ کر عبادت کرو وہ تم کو دیکھ رہا ہے۔ حصول دیدار کے جو شرائط ہیں ان کو احکام ولایت کہتے ہیں۔ کیونکہ ولایت نام ہے قرب خداوندی کا۔ حضرت مہدی علیہ السلام کی بعثت احکام ولایت کے اظہار کے لئے ہے۔ جیسا کہ آپ خود فرماتے ہیں۔ خدا نے مجھے جو بھیجا ہے اس کی خصوصیت یہ ہے کہ وہ احکام و بیان جن کا تعلق ولایت مہدیؐ سے ہے بندہ کے واسطے سے ظاہر ہوں۔ یہ امر غور طلب ہے کہ فرض کی تکمیل کے بعد مہدی علیہ السلام کی کیا ضرورت تھی جیسے کہ بعض ناواقفان مذہب اسی نظریہ کے تحت مہدیؐ کی بعثت کو غیر ضروری خیال کرتے ہیں۔ مگر حضرت رسول اللہ ﷺ کا مختلف اوقات میں مختلف طور پر مہدیؐ کی آمد کے متعلق امت کو توجہ دلانا ظاہر کرتا ہے کہ مہدیؐ کی آمد عبث نہیں۔ اگرچہ کہ عامۃ المسلمين مہدی کی آمد کی غرض یہ سمجھتے ہیں کہ وہ ایک بڑی سلطنت قائم کر کے اسلام کی پھیلی دنیاوی شان و شوکت کو بحال کر دے گا۔ اور مسلمان اسی طمطرائق کے ساتھ اپنی زندگی گذاریں گے جو پھیلے دور میں تھی۔ یہ قول ایک خوش خیالی سے بڑھ کر اہمیت نہیں رکھتا۔ نہ احادیث میں ایسی کوئی صراحة ہے کہ مہدیؐ کی آمد کا مقصد قیام حکومت و سلطنت ہے۔ عوام کے اس غلط خیالی نے بعض جھوٹے مدعیوں کو دعویٰ مہدیت پر ابھارا۔ جیسے محمد بن تورت، عبد اللہ مہدی، مہدی سودانی وغیرہ۔ مگر آمد مہدی کی صحیح غرض و غایت وہی معلوم ہوتی ہے

جو حضرت مہدی علیہ السلام نے بیان فرمائی ہے۔ یعنی احکام ولایت کا اظہار ان ہی میں سے ایک حکم ترک دنیا کا بھی ہے جس کی فرضیت قرآن سے ثابت ہے جیسے فاما من طغی و آثر الحیواة الدنیا فان الجحیم ہی الماوی جس نے سرکشی کی اور دنیا کی زندگی کو اختیار کیا تو دوزخ اس کا ٹھکانہ ہے۔ حضرت رسول کریم ﷺ نے بھی ترک دنیا کی ترغیب دلائی ہے۔ اور فرمایا ترک الدنیا راس کل عبادۃ (ترک دنیا کرنا تمام عبادتوں کا سر ہے) اترو کو الدنیا (دنیا ترک کرو) اور احذرو الدنیا (دنیا سے پر ہیز کرو) فرمایا کہ دنیا سے علیحدگی کا حکم دیا ہے بھی فرمایا الدنیا سجن المؤمنین (دنیا مومنوں کے لئے قید خانہ ہے) اور بھی ارشاد کیا الدنیا جیفہ و طالبها کلاں (دنیا مردار ہے اور اس کے طالب کتے ہیں) نیز آنحضرت ﷺ فرماتے ہیں۔ مجھے تم پر فقر کا خوف نہیں مگر ہاں اس بات کا خوف ضرور ہے کہ دنیا تم پر پھیلا دی جائے جیسے کہ تم سے پہلے آنے والوں پر پھیلادی گئی تھی۔ پھر وہ تم کو اس طرح ہلاک کر دے جیسے پہلے لوگوں کو ہلاک کیا تھا۔ دیکھئے آنحضرت ﷺ کو امت کے فاقہ میں بتلا ہونے کا خوف نہیں بلکہ یہ خوف ہے کہ امت کہیں دنیا میں نہ پڑ جائے اس فرمان نبوی ﷺ کی رو سے کیا یہ ثابت نہیں ہوتا کہ دنیا میں دل لگانا اور اس میں مشغول ہو جانا جائز نہیں ہے۔ کیونکہ دنیا میں مشغولیت بہت سی اہم باتوں سے روک دیتی اور سکون قلبی کو اڑا دیتی ہے۔ موجودہ دور میں باوجود اس مادی ترقی کے کوئی چیز عنقا ہے تو وہ سکون ہے۔ آج ہر شخص ابدی مسرت اور سکون کا متناشی ہے جن کا حصول خواہشات کی روک پر ہی مخصر ہے۔ اور یہ بات بغیر ترک دنیا کے حاصل نہیں ہوتی کیونکہ دنیا کا نام رسول اللہ ﷺ نے نفس رکھا ہے اور فرمایا الدنیا نفسک (دنیا تیر نفس) ہے) پس ترک دنیا خواہشات نفسانی سے باز رہنے اور سیدھی سادھی زندگی اختیار کرنے کا نام ہے تاکہ انسان اپنے اعلیٰ مقصد کے حصول کی جانب پوری طرح متوجہ رہ سکے۔ دنیا کو ترک کرنا کسی شخص کے سامنے ادا کثر وغیرہ بننے کا مانع نہیں بشرطیکہ ان علوم کو اللہ واسطے نفع رسانی خلق کی خاطر ہی اختیار کیا جائے اور اپنی شہرت و ناموری اور خوب پیسہ کمانا اس میں پیش نظر نہ رہے اور

جو شخص اپنے علوم و فنون حاصل کرنا چاہتا ہے اس کو دنیا سے بے تو جھی، ہی اپنے کام میں زیادہ سے زیادہ انہاک کا موقع فراہم کرتی ہے۔ جس وقت روس میں سرخ انقلاب آیا اور زار روس کی حکومت کا تختہ الٹ دیا گیا روس کے ایک سائنسدار کو جواپنے مکان میں سائنس کے کسی مسئلے کی تحقیق جستجو میں لگا ہوا تھا اس انقلاب کی خبر ہی نہیں ہوئی۔ چند روز کے بعد جب اس کا ایک دوست اس کے گھر آیا تب کہیں اس کو اس زبردست انقلاب کے حالات معلوم ہوئے۔ اگر دنیا کی تاریخ پر نظر ڈالی جائے تو ظاہر ہو گا مشاہیر عالم اکثر و پیشتر دنیا سے روگردां ہی رہے ہیں۔ سقراط، بقراط، افلاطون، ارسطو، یو جانس کلبی، حکیم بعلی سینا، ابن رشد وغیرہ کی زندگیاں ہمارے سامنے ہیں یہ دنیا سے بے تو جھی، ہی نے ان کے لئے اپنے مقصد میں کامیابی کے دروازے کھول دیئے تھے۔ اگر ایسا نہ ہوتا تو وہ پوری توجہ کے ساتھ اپنے کام کو انجام نہیں دے سکتے تھے۔ بلکہ بعض بڑے بڑے بادشاہوں نے بھی انتظام و انصرام مملکت میں خلل نہ واقع ہونے کے خیال سے عیش و عشرت کو چھوڑ کر سادہ طریق زندگی کو اپنالیا تھا۔ جیسے حضرت عمر ابن عبد العزیز، سلطان صلاح الدین ایوبی اور سلطان ناصر الدین بادشاہ دہلی وغیرہ۔ قرآن مجید میں کھیل تماشا ظاہری طمطرائق ایک دوسرے پر فخر کرنا اور ایک دوسرے سے زیادہ مال واولاد کی خواہش کو دنیا کی زندگی قرار دیا گیا ہے۔ اور عورتوں بچوں، سونے چاندی کے ڈھیروں، گھوڑوں، مویشیوں اور کھیتی کی محبت میں بتلا انسانوں کو بتلایا گیا ہے کہ دنیا کی اس متاع کے مقابل خدا کے پاس بہترین ٹھکانہ ہے۔ جس کا مطلب یہ ہے کہ اخروی زندگی پر دنیاوی زندگی کو ترجیح نہ دی جائے۔ بل تو ثرون الحیواۃ الدنیا والآخرۃ خیر وابقی! بلکہ تم تو دنیا کی زندگی کو چاہتے ہو اور آخرت بہتر اور باقی رہنے والی ہے۔

ہر عالمی داپنے مقصد کے پیش نظر دوسرے مشاغل سے کنارہ کشی کو ترجیح دے گا۔ البتہ ہر انسان کا مقصد علحدہ ہوتا ہے۔ اعلیٰ مراتب انہی لوگوں کو نصیب ہوتے ہیں جن کا مقصد اعلیٰ ہوتا ہے۔ اور جو اسی کے حاصل

کر دیتے ہیں۔ تمام مقاصد میں اعلیٰ ترین مقصد کو نسا ہے وہ غور طلب ہے۔ جتنی چیزیں انسان کے سوا ہیں وہ انسان ہی کے لئے ہیں کہ اگر ان میں کوئی چیز نہ ہو تو انسانی زندگی خطرہ میں پڑ جاتی ہے۔ لیکن انسان ان چیزوں کے لئے نہیں ہے اگر اس کا وجود دنیا سے مت جائے تو بھی ہر چیز باقی رہے گی۔ تو پھر انسان آخر ہے کس کے لئے قرآن کہتا ہے انا لله (ہم اللہ کے لئے ہیں) یعنی اس کی عبادت کے لئے جیسا کہ خدا یہ تعالیٰ فرماتا ہے و ما خلقت الجن والانس الا لیعبدون (ہم نے جنوں اور انسانوں کو نہیں پیدا کیا مگر صرف اپنی عبادت کے لئے) اور عبادت کی صحبت بروئے حدیث دیدار خدا پر موقوف ہے۔ جیسے کہ حضرت رسول اللہ ﷺ نے فرمایا کہ ان تعبدوا اللہ کانک تراہ (تم اللہ کی عبادت ایسی کرو گویا اس کو دیکھ رہے ہو) معلوم ہوا کہ انسانی پیدائش کی علت غالی خدا کے دیدار کا حصول ہے۔ یہی بات حضرت مہدی علیہ السلام نے بیان فرمایا کہ طلب دیدار خدا کو فرض کر دیا ہے اور ایک مہدوی کا مقصد یہی ہوتا ہے کہ وہ اپنی زندگی صرف اللہ کے لئے گزارے۔ انسان کا بھی سب سے اعلیٰ ترین مقصد ہے اور خدا کی طلب میں دنیا کو ترک کر دنیا اس منزل پر پہنچنے کا پہلا زینہ ہے۔ حدیث شریف میں ہے جو بندہ دنیا سے بے رغبت ہو جائے تو اللہ تعالیٰ اس کے دل میں حکمت ڈال دیتا ہے اب اس کی عقل و دانش و حکمت کا تقاضہ اس کو درجہ درجہ اللہ کے قریب کرتا رہتا ہے۔ جو لوگ منزل دیدارتک پہنچ جاتے ہیں جن کی روحیں اللہ کے لو سے اقتباس نور کرتی ہیں کیا کوئی بتلا سکتا ہے کہ انسانی ترقی کی یہ معراج نہیں؟ اور تمدنی ترقی انسان کو حقیقی سکون و راحت بخش سکتی ہے۔

انسان ایک تمدنی ہستی نہیں بلکہ ایک روحانی اور ذی ارادہ ہستی ہے۔ فاذا سویته و نفخت فیہ من روحی اس کے لئے ارشاد خداوندی ہے (جب میں اس کو یعنی آدم کو بنا چکوں اور اس میں اپنی روح پھونک دوں) اور روح و ذہن کی تبدیلی ہی انسان کا صحیح کام ہے یہ بات تمدنی نہیں بلکہ روحانی حیثیت سے ٹھہرائی جائے گی کہ آخر انسان کو کیا کرنا چاہئے۔ جہاں تک روحانیت کو مدد پہنچ سکتی ہے اس حد تک اسکے تمدنی تقاضے قبول کئے جائیں گے بندہ کا مقصود تو خدا

سے روحانی و قلبی تعلق ہونا چاہئے اس کا کام ہے کہ وہ اسلام سے ایمان، ایمان سے ایقان، ایقان سے معرفت و ولایت تک پہنچنے کی کوشش میں لگا رہے اور اس کا جسم اس کے دل کا، اس کا دل اس کی روح کا تابع ہو جائے اور وہ چیخ اٹھے ارواحنا اجسادنا ارواحنا (ہماری روحلیں ہمارے جسد ہیں ہمارے جسد ہماری روحلیں ہیں)

پس جو ترقی مر نے کے بعد بھی باقی رہے اس کا مقام مادی ترقی کیسے لاسکتی ہے۔ بہت سی قومیں دنیا میں ابھریں اور فنا ہو گئیں انہوں نے ترقی پر ترقی کی تھی جیسا کہ آج کل مختلف کھنڈروں کی کھدائی سے معلوم ہوتا ہے مگر آج ان پر رونے والا کوئی نہیں۔ موجودہ مادی دور بھی گذر جانے والا ہے۔ خدا یے تعالیٰ فرماتا ہے الٰم تھلک الاولین ثم فتبعهم آخرين کذالك نفعل بال مجرمين (کیا ہم نے پہلوں کو ہلاک نہیں کر دیا اور ان کی جگہ دوسروں کو نہیں لایا ہم مجرموں کے ساتھ ایسا ہی کیا کرتے ہیں) مگر ان بیاء علیہم السلام ہوں کہ اولیائے کرام ان کی زندگیاں آج بھی زمانے کو مشعل راہ بنی ہوئی ہیں۔ اور لوگوں کے دلوں میں ان کا جواہر ام ہے وہ سب ہی جانتے ہیں۔ یہ سب کے سب خدا کے مقبول بندے تارک الدنیا ہی تو تھے۔ پیغمبروں میں کسی نے بھی منصب نبوت پر فائز ہونے کے بعد سے اپنی زندگی کے آخری لمحہ تک کبھی بھی کسب نہیں کیا نہ تجارت نہ زراعت صرف توکل بر خدا اپنے کام میں لگے رہے۔ حضرت رسول اللہ ﷺ کا مشغله سوائے عبادت و ریاضت اور تبلیغ احکام الٰہی کے نبوت کے بعد کیا کوئی اور بھی تھا؟ آپ نے فقیری کو اپنے لئے باعث فخر کہا ہے آپ کی درویشانہ زندگی کا نقش بی بی عائشہؓ کھنچتی ہیں کہ چالیس چالیس دن گذر جاتے گھر میں چولھا نہیں سلگتا۔ آپ کے گھر میں دنیاوی ساز و سامان سے کوئی چیز نہیں تھی اور آپ کی بیویوں کے حجرے نہایت پست اور تنگ ہوتے تھے۔ مہدوی، حضرت رسول خدا کی اس زندگی کے اختیار کرنے کو اپنے لئے فرض جانتا اور اسی میں اپنے لئے بہتری سمجھتا ہے خدا سے غفلت اور غیر کی طرف توجہ مہدوی کے لئے حرام ہے اس کے پاس

غفلت ہی کا دوسرا نام دنیا ہے۔

ولیاء اللہ سے کسی ولی نے بھی بغیر ترک دنیا کے سلوک کا راستہ طئے نہیں کیا۔ حضرت بايزيد بسطامي، حضرت ذوالنون مصری، جنید بغدادی، ابراہیم ادھم، معین الدین چشتی، قطب الدین بختیار کاکی، خواجہ فرید گنج شکر، نظام الدین محبوب الہی، وغیرہم سب کے سب تارک الدنیا ہی ہو گزرے ہیں۔ حضرت امام غزالی درجہ کمال پر اس وقت پہنچتے ہیں جب کہ فقیر بن کروہ سیاحت کے لئے نکل کھڑے ہوتے ہیں اور گوشوں اور ویرانوں میں رہ کر ریاضت و عبادت میں لگ جاتے ہیں۔

پس کسی تارک الدنیا اور اس کے بیوی بچوں کے متعلق یہ خیال کہ ترک دنیا کی وجہ سے ان کا کیا بنے گا؟ ایک وسوسہ شیطانی ہے خدائے تعالیٰ فرماتا ہے ومن یتق اللہ یجعل له مخرجاً ویرزقه من حیث لا یحتسب (جو اللہ سے ڈرے تو خدائے تعالیٰ اس کے لئے راستہ کھول دے گا اور اسی جگہ سے اس کو رزق دے گا جس کا اس کو گمان بھی نہ ہو۔) اور آنحضرت ﷺ کی حدیث بھی اس بات کی تائید کرتی ہے تارک الدنیا بندوں کا رزق غیب سے پہنچتا ہے۔ آپ فرماتے ہیں جو اللہ کا ہو جائے اللہ اس کو مشقت سے بچائے گا اور اس کو ایسی جگہ سے رزق دے گا جہاں کا اس کو گمان بھی نہ تھا۔ بات یہ ہے کہ جب خدائے تعالیٰ کسی بندہ کو اس کی عبادت اور ریاضت کی وجہ اپنا محبوب بنالیتا ہے تو آسمانوں اور زمین کی مخلوقات بھی اس بندہ سے محبت کرنے لگتی ہیں اور لوگ اس کی خدمت کو اپنی سعادت جان کر اس کی طرف مائل ہو جاتے ہیں۔ یہ بات ایک روحانی ضابطہ کے طور پر ابتداء سے آج تک اس دنیا میں جاری و ساری ہے۔ اور خدا کے عبادت گذار بندوں اور بزرگان دین کے حالات پڑھنے سے اس کی تصدیق ہوتی ہے جو دنیا سے بھاگتا ہے دنیا اس کے پیچے دوڑتی ہے۔ بڑے بڑے امراء و بادشاہ، فقراء کے پاس حاضر ہو کر ان سے دعا کے طالب ہوتے اور ان کی خدمت میں نذرانے پیش کرتے ہیں۔ ہمایوں

بادشاہ کا اپنے بھائیوں کے ساتھ حضرت خلیفہ گروہ کے پاس بمقام ڈونگر پور، اکبر بادشاہ کا حضرت میاں عبداللہ خاں نیازیؒ کی خدمت میں بمقام سرہند اور عالمگیر کا حضرت میاں سید محمد تقیٰ کے دائرہ میں بمقام دولت آباد حاضر ہونا مشہور واقعات ہیں۔ ایسے لوگ محنت و مشقت دنیاوی سے میرے اپنی جگہ بینٹھے ہوئے ہیں اور غیب سے ان کا رزق برابر پہنچ رہا ہے۔ حضرت نظام الدین محبوب الہی کے لنگر میں ہر روز سینکڑوں آدمی کھانا کھاتے آپ کے پاس آخر یہ خرچ آتا کہاں سے؟ یہی کہ امراء و وزیر اور بہت سے لوگ بے در لغ پیسہ آپ کی خدمت میں پیش کرتے ورنہ آپ تو کاروبار دنیاوی سے بالکل الگ تھے۔ مہدویہ دائروں میں اس پانچ سو سال میں ہزاروں لاکھوں فقیر ہو گزرے ہیں جنہوں نے ترک دنیا کے بعد تو کل اختیار کر کے اپنی زندگیاں بسر کر دی ہیں ان کا کفیل کون تھا؟ اس کو قدرت کا نظام سمجھنے کے لوگ ثواب دارین سمجھ کر بے حساب زر و مال اور دوسری چیزیں ان کے یہاں خدا کے نام پر پہنچ دیتے تھے۔ حضرت بندگی میاںؒ اور دوسرے بزرگوں کے پاس کثیر التعداد فتوح آتی رہتی تھی جو سب فقراء و مساکین میں تقسیم کر دی جاتی اس طرح ان فقراء اور ان کے بیوی بچوں کی ضرورتیں تکمیل ہوتی ہی رہتی تھیں تو کل پیشہ افراد کے لئے خدا کافی ہو جاتا ہے و من یتو کل علی اللہ فھو حسیبہ (جو اللہ پر بھروسہ کرے اللہ اس کے لئے کافی ہے) نیز خداۓ تعالیٰ فرماتا ہے وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا (سوہ صود آیت ۶) (کوئی جاندار زمین میں ایسا نہیں جس کا رزق اللہ کے ذمہ نہ ہو اب اگر کوئی شخص اس بات میں شک کرے تو وہ ایمان ہی سے خارج ہو جائے گا۔ بلکہ موحدین اور عارفان الہی کے پاس اسباب پر نظر رکھنا اور رزق غیب کے معاملہ میں شک کرنا کفر ہے۔ حضرت بایزیدؒ نے بحالت سفر کسی مقام کی ایک مسجد میں نماز عصر پڑھی نماز کے بعد امام نے آپ سے پوچھا کہاں سے آئے ہو فرمایا ملک خدا سے کہاں رزق کہاں سے ملتا ہے فرمایا خانہ خدا سے امام نے کہا آخر ذریعہ معاش کیا ہے؟ آپ نے فرمایا ذرا شہرو تاکہ میں نے تمہارے پیچھے جو نماز پڑھی

ہے اس کو دھرالوں پھر آپ نے دوبارہ نماز پڑھی۔ امام نے کہا نماز تو ہر نیک و بد کے پیچھے جائز ہے فرمایا کہ کافر کے پیچھے جائز نہیں۔ پھر آپ نے یہ آیت پڑھی کوئی جاندار زمین پر ایسا نہیں جس کا رزق اللہ کے ذمہ نہ ہو اور فرمایا جس کو اللہ کے وعدہ پر یقین نہیں وہ کافر ہے بعض مرتبہ متوكل پیشہ افراد کی مددغیب سے کرامت کے طور پر بھی ہو جاتی ہے۔

حضرت حبیب عجمیؒ کا قصہ مشہور ہے جب انہوں نے توبہ کی اور تمام مال و دولت را ہ حق میں لٹا دیا تو ان کی عورت نے کہا اب کہاں سے کھاؤ گے۔ کہا کہ مزدوری کروں گا اس بہانے گھر سے نکل کر دریا کے کنارے جا بیٹھے اور عبادت میں لگ گئے شام گھر واپس ہوئے اور عورت سے کہا جس کی مزدوری کی ہے اس نے کہا کہ تین دن کے بعد ایک دم مزدوری دے دوں گا۔ اس طرح تین دن گزرے تیسرا دن کچھ کنکریاں پکڑی کے پلو میں باندھ کر گھر لوٹے تاکہ صورت دیکھ کر سمجھے کہ میں کچھ لا یا ہوں جب گھر کے دروازے پر آئے گھر میں سے کھانے کی خوشبو آئی۔ ایک خوان دیکھا کہ مختلف قسم کے کھانے اس میں تھے اور سوا شرفیاں خوان کے کنارے رکھی ہوئی تھیں پوچھا یہ سب کہاں سے آیا عورت نے کہا ایک نوجوان نے یہ خوان لایا ہے اور کہا کہ جس مالک کی تم مزدوری کرتے ہو اس نے بھجا ہے اور کہا ہے کہ اسی طرح میری خدمت میں ہمت باندھے ہوئے رہو۔ پس اللہ تعالیٰ متوكلين کی ایسی ہی مدد کیا کرتا ہے۔ کبھی بغیر ظاہری اسباب کے اور کبھی کسی ظاہری سبب کے ذریعہ پس ترک دنیا کے بعد سمجھنا کہ ہم بھوکے مر جائیں گے۔ اللہ کا رازق ہونے پر یقین نہ ہونے کی بات ہے اس کا اثر ایمان پر پڑتا ہے۔ اسے وسوسہ سے توبہ کرنی چاہئے حضرت امام احمد بن حنبلؓ سے کسی نے کہا کہ آپ کے فقراء بھی عجیب بے عقل ہیں کہ ایک روٹی کے لئے مسجد پکڑ لی ہے فرمایا ان کی عقل ہی نے انہیں یہاں لا بٹھایا ہے۔ حضرت رسول اللہ ﷺ فرماتے ہیں سب سے بہتر جگہ مسجد اور سب سے بدتر جگہ بازار ہے۔ مسجد اللہ کا گھر ہے اور اس میں عبادت گزار بندے ہی رہتے ہیں۔ جو تمام مخلوقات میں اللہ کے پاس ایک مرتبہ رکھتے

ہیں۔ حضرت رسول کریم ﷺ کا سارے کام سارے کام سارے کام میں گذرتا۔ حضرت امام مالکؓ نے کبھی سوائے حاجت ضروری کے مسجد کے باہر قدم نہ رکھا آپ کا مقام و مرتبہ اہل اسلام خوب جانتے ہیں۔ مخلوق سے ٹوٹ کر مسجد نشینی اختیار کرنا اللہ کے اس حکم کے تحت ایک فعل نیک ہے کہ فرمایا ہے وقتل الیہ تبتیلا (اور سب سے ٹوٹ کر اسی کے ہو رہا ہے) حدیث قدسی میں ہے اللہ تعالیٰ فرماتا ہے اے ابن آدم تو میری عبادت کے لئے فارغ ہو جا۔ میں تیرے سینہ کو بے فکری سے بھر دوں گا اور تیرے فقر و فاقہ کو دور کر دوں گا۔ حضرت عائشہؓ فرماتی ہیں حضور ﷺ نے حضرت ابن تہائیؓ کی غرض سے ٹیلوں اور پھاڑوں پر چلے جایا کرتے تھے۔ حضور اکرم ﷺ نے حضرت ابن عمرؓ کو عوام سے الگ رہنے کی تاکید کی ہے۔ اور اس دیندار کی تعریف کی ہے جو اپنے دین کو محفوظ رکھنے کی نیت سے آبادی سے بھاگ کر پھاڑ پر جا کر رہنے لگے۔ قرآن کی مذکورہ بالا آیت اور ان حدیثوں کی روشنی میں جو شخص سب سے علیحدہ ہو جائے گا مخلوق اس کو لپٹ پڑے گی یہی دنیا اور اہل دنیا کا قاعدہ ہے۔ اور اس کا عمل نیک ان لوگوں کو جو اس کے پاس آنا جانا باعث برکت سمجھتے لگتے ہیں۔ راہ تحقیق کے لئے تبلیغ کا کام دے گا۔ ہزاروں لاکھوں آدمیوں نے محض بزرگان دین کے عمل کو دیکھ کر اور مہدویوں کی نیکی طبع سے متاثر ہو کر مہدویت کو قبول کیا ہے ادھر ادھر پھر کر تبلیغ دین کرنا ایسے ہی لوگوں پر فرض ہے جو عالم و فاضل ہوں اور اس میں شرط یہ ہے کہ تبلیغ سے فساد واقع نہ ہو۔ ذکر و فکر جس کی فرضیت قرآن سے ثابت ہے اس کی تکمیل اور یکسوئی کے لئے گوشہ نشینی یا مسجد میں رہنا تبلیغ کے مانع نہیں ہے۔

زمانہ حال میں اقتصادی کمزوری تو ملاحظہ فرمائیے کہ خود مہدوی ہی کہنے لگے ہیں کہ باہر والوں کو آپ منکرنہیں کہہ سکتے منکر کے معنی ہیں انکار کرنے والا پس جو مہدوی کا انکار کرے وہ منکر نہیں تو اور کون ہو سکتا ہے؟ ممکن ہے کہنے والوں کا مطلب یہ کہ اس کو کافرنہیں کہہ سکتے۔ کافر کوئی گالی نہیں ہے۔ قرآن شریف کفر، کافروں کا فردوں کے الفاظ سے بھرا پڑا ہے۔ کفر کے معنی چھپانے

کے ہیں جو شخص حق کو چھپائے یا اس کو تسلیم نہ کرے وہ کافر ہے جس طرح منکرِ خدا اور رسول کافر ہے اسی طرح اس مسلمان پر بھی جو حق کو چھپائے اور موجبات کفر سے کوئی بات اس میں پائی جائے کفر کا اطلاق ہو سکتا ہے۔ مگر کفر کے درجے ہیں۔ جیسے کہ ایمان کے مراتب ہیں۔ دنیا میں ان سے مشرکین، اہل کتاب سب کافر ہیں اور سب کے لئے عذاب آخوند مقدر ہے۔ دنیا میں ان سے تعلقات کی یہ نوعیت رہے گی کہ دہریوں اور مشرکوں کا ذبیحہ جائز نہیں۔ ان سے بیٹا بیٹی کالین دین نہیں ہو سکتا۔ ان میں اور مسلمانوں میں وراشت جاری نہ ہوگی ان کی گواہی مذہبی معاملات میں قابل قبول نہیں وغیرہ۔ لیکن اہل کتاب کا ذبیحہ جائز ہے۔ ان کی بیٹیوں سے شادی کی جاسکتی ہے ان کا کھانا اہل اسلام کے لئے حلال ہے۔ مگر ان میں اور مسلمانوں میں وراشت جاری نہ ہوگی۔ اور ان کی گواہی بھی مذہبی امور میں نہ لی جائے گی۔ رہے وہ مسلمان جن میں کوئی ایسا وصف موجود ہو جس سے کفر عائد ہوتا ہے تو سوائے اس کے کہ ان کی اتباع جائز نہیں اور عبادت میں ان کی اقتداء منوع ہے باقی دیگر مرامیں ان سے قائم رکھے جائیں گے۔ ان کا ذبیحہ جائز ہے۔ ان سے بیٹا بیٹی کالین دین ہو سکتا ہے اور ان کے ساتھ وراشت جاری رہے گی مگر ان کو آخوند میں آگ دوزج سے نجات نہیں اور وہ باتیں جن سے کفر عائد ہوتا ہے ان میں سے چند یہ ہیں۔ ضروریات دین سے کسی بات کا انکار کرنا۔ دیدار خدا کا انکار کرنا۔ قرآن کی توہین کرنا۔ حلال کو حرام اور حرام کو حلال سمجھنا۔ حدیث متواتر کا انکار کرنا جو بات بالاجماع ثابت ہے اس کا انکار کرنا جو بات واجب نہیں اس کو واجب قرار دینا عین اس طرح حضرت مہدی علیہ السلام کا انکار بھی کفر ہے کیونکہ آپ اللہ کے خلیفہ ہیں۔ آپ کا دعویٰ خدا کی طرف سے ہے۔ اور آپ کا مانا ضروریات دین سے ہے۔ آپ کی آمروں اللہ ﷺ کی پیشین گوئی کے موافق ہے اور حدیث متواتر سے ثابت ہے۔ آپ کا انکار رسول اللہ ﷺ کی پیشین گوئی اور حدیث متواتر کا انکار ہے جو کفر ہے۔ رسول اللہ کی پیشین گوئی اور حدیث متواتر کا انکار ہے جو کفر ہے۔

متعدد آیات قرآنی اس بات پر شاہد ہیں کہ دوزخ کافروں کے لئے ہی ہے۔ مومن دوزخ میں نہ جائے گا اگر کوئی کلمہ گودوزخ میں جائے تو ایسی صورت میں کہ اس کا ایمان سلب ہو چکا ہو گا۔

یہ بہت ہی غور طلب مسئلہ ہے۔ بعضوں کا خیال ہے کہ مسلمان دوزخ میں جانے کے بعد اپنے گناہوں کی سزا پا کرو اپس لوٹ آئے گا۔ یہ صحیح نہیں ہے۔ دوزخ کی ہمیشگی (یعنی اس میں جانے والوں کا ہمیشہ اس میں رہنا) آیات قرآنی سے ثابت ہے۔ ایسے ہی ان اہل اسلام کے لئے بھی قرآن میں دوزخ کی وعید ہے۔ جو صفت کفر سے موصوف ہیں۔ چاہے وہ کلمہ گونمازی اور ایمان لائے ہوئے ہی کیوں نہ ہوں۔ خدا نے تعالیٰ فرماتا ہے۔ فویل للملصلين الذين هم عن صلواتهم ساهون ويل ہے ان نمازوں کے لئے جو اپنی نماز سے غافل ہیں۔ ویل دوزخ کا ایک مقام ہے۔ نیز فرماتا ہے الا أصحاب اليمين في جنات يتسالون عن المجرمين ما سلکكم في سقر قالوا الم تک من الملصلين ولم نک نطعم المسكين مگر اصحاب الیمین جنتوں میں ہوں گے اور مجرموں سے پوچھیں گے تم دوزخ میں کیسے آگرے؟ کہیں گے ہم نمازوں پڑھتے تھے اور مسکینوں کو کھانا نہیں کھلاتے تھے۔ ان آیات میں دوزخیوں کا اطلاق ان مسلمانوں پر ہی ہو رہا ہے جن کا ایمان سلب ہو چکا ہے کیونکہ نماز کا فعل صرف مسلمانوں ہی میں ہے جو نماز چھوڑے گا وہ مسلمان کب باقی رہے گا۔ اسی طرح حدیث نبوی ہے مسلمان مسلمان کا بھائی ہے وہ خود نہ اس پر ظلم کرے گا اور نہ اس کو کسی ظالم کے حوالے کرے گا۔ اس حدیث کی رو سے ظلم کرے یا مسلمان کو ظالم کے حوالے کرنے سے کفر عائد ہو رہا ہے۔ بات صرف یہی نہیں ہے کہ مہدوی حضرت مہدوی علیہ السلام کے منکر کو کافر قرار دیتے ہیں۔ بلکہ اسلام کے دوسرے فرقے بھی ایک دوسرے کو کافر کہنے میں بڑے فیاض واقع ہوئے ہیں۔ چنانچہ اہل سنت شیعوں کو حضرت ابو بکر ^{رض} عمر ^{رض} کی خلافت و امامت کے انکار کے سبب سے راضی ٹھہرا کر کافر کہتے ہیں۔ شیعہ حضرت علیؑ کو خلیفہ اول تسلیم نہ کرنے والے کو منافق اور کافر کہتے ہیں۔ معتزل آناغاں

جہی قدری ان سب پر کفر کے فتوے ہیں دیوبندی، بریلوی کی نظر میں مرتد کافرنیچر پرست ہیں۔

دیوبندیوں کے پاس بریلوی پیٹ پرست اور جمہوری شریعت کے حامل ہیں۔ محمد علی باب اور بہاء اللہ کے پیروؤں کو بھی کافر کہا گیا ہے۔ یہ سب اہل اسلام کلمہ بھی پڑھتے ہیں نماز بھی پڑھتے ہیں اور ایمان بھی لائے ہیں۔ پھر یہ سب کافر کیسے؟ اور کیوں یہ ایک دوسرے کے پیچھے نماز نہیں پڑھتے۔ تمام فقہاء کہتے ہیں کہ کافر کے پیچھے نماز نہیں ہوتی۔ اگر کلمہ گو پر کفر عائد نہ ہوتا تو یہ کافر کے پیچھے نماز ناجائز ہونے کا مسئلہ اٹھتا ہی کیوں؟ کیونکہ نماز تو صرف اسلام کا رکن اور مسلمانوں کا فعل ہے۔ کیا عیسائی، یہودی، ہندو وغیرہ بھی نماز پڑھتے ہیں؟ پس معلوم ہوا کہ کسی مسلمان کو اس میں صفت کفر موجود ہونے کی بنا پر کافر کہنا غلط بات نہیں ہے اور ایسا عمل مہدویوں سے ہی مخصوص نہیں۔ مہدویوں کے پاس موجبات کفر میں سب سے اہم موجب انکار مہدی ہی ہے کیونکہ آپ مانند انبیاء کے مامور ہیں اور تمام علماء اس بات پر متفق ہیں کہ مہدی کا انکار کفر ہے۔ من کذب بالمهدی قول مشہور ہے۔ حضرت راجو تعالیٰ لکھتے ہیں کہ مهدی بیايد بیشکرے بر نہ صد و پنج و گرا تصدیق او فرض است بدان انکار او باشد کفر مهدی ۹۰۵ھ میں آئے گا اس کی تصدیق کو فرض اور اس کے انکار کو کفر سمجھ۔ ایک بار ایک مہدوی نے ایک مولوی صاحب سے جو سنبھل تھے کہا کہ ہم سید محمد جو پوری کو مہدی موعود اسلامیم کرتے ہیں اور آپ کے منکر کو کافر سمجھتے ہیں۔ مولوی صاحب نے کہا نہیں وہ کافر نہیں ہو سکتا آپ اسے فاسق یا فاجر کہہ سکتے ہیں۔ مہدوی نے کہا آپ جس مہدی کے منتظر ہیں اگر اس کا ظہور ہو جائے اگرچہ کہ یہ محال ہے تو فرمائیے کیا اس کا انکار کفر ہے یا نہیں؟ مولوی صاحب خاموش ہو گئے۔ پھر کہا اس بحث کو چھوڑ دیئے پھر مہدوی کے اصرار پر کہا ہاں مہدی کا منکر کافر ہے۔

اگر مہدی علیہ السلام کا منکر کافر نہیں ہے تو وہ مومن ہوا کیونکہ بروئے آیت قرآنی انسانوں کی دو ہی قسمیں ہیں۔ فمنکم مومن و منکم کافر تم میں کچھ مومن ہیں اور تم میں کچھ

کافر ہیں۔ جب منکر مہدی کا فرنہیں مومن ہی ہے تو مہدوی کون ہوا؟ اگر مہدوی اور منکر دونوں برابر ہیں تو مہدوی کو مہدوی کی تصدیق سے کوئی فائدہ حاصل ہوا۔ **أَفَمْنُ كَانَ مُؤْمِنًا كَمَنْ كَانَ فَاسِقاً طَلَّا يَسْتَوْنَ** ۱۸ (سورہ السجدة آیت) کہا جو مومن ہے فاسق کے جیسا ہوگا۔ یہ دونوں برابر نہیں ہو سکتے۔ پس اس قول میں کیا جان باقی رہ جاتی ہے جو کہا جاتا ہے کہ آپ باہر والوں کو منکر نہیں کہہ سکتے وہ کلمہ پڑھتے ہیں، نماز پڑھتے ہیں، ایمان لائے ہیں۔ کیا ایمان لانا اسی کو کہتے ہیں جب حضرت مہدوی علیہ السلام کی بعثت ہو کہ آپ مامور پڑھوت ہوتے ہیں تو باوجود یہ کہ وہ تمام علامات جو احادیث صحیحہ سے ثابت ہیں آپ میں موجود تھے۔ انہوں نے آپ کی ذات پیغمبر صفات کا انکار کر دیا اور حضرت رسول اللہ ﷺ کے اس فرمان کا کوئی لحاظ ہی نہیں کیا۔ اگر برف پر سے رینگتے ہوئے جانا پڑے تو جاؤ اور اس کی بیعت کرو۔ کیونکہ وہ اللہ کا خلیفہ مہدوی ہے۔ کیا اسی کا نام اطاعت و محبت رسول ہے۔ یہی نہیں بلکہ جی کھول کر حضرت مہدوی علیہ السلام کی مخالفت کی اور آپ کی قوم پران میں سب کے سب اللہ والے اور رسول اللہ ﷺ کی پیروی میں قولًا و فعلًا راسخ تھے۔ اور جن کی نسبت گمان ہوتا تھا کہ اللہ تعالیٰ نے اپنی زمین کو پاک کرنے کے لئے اپنے فرشتے آسمانوں سے بھیج دیئے ہیں۔ ظلم و جبر کے بڑے بڑے پھاڑ توڑے اور ظالم وجابر بادشاہوں سے مل مل کر ان کو بہکایا، اذیتیں دیں، اخراج پر اخراج کرائے اور سینکڑوں مہدویوں کو شہید کر دیا۔ ایسے ظالم و فاجرا فرادا پنے اس طرز عمل کے باوجود جیسے یہودیوں، انبیاء نبی اسرائیل کے ساتھ تھا۔ ہرگز ایمان والے نہیں ہو سکتے ان پر تو رسول اللہ ﷺ کی نافرمانی کا الزام وارد ہو رہا ہے۔ خداۓ تعالیٰ فرمایا ہے **وَمَنْ يَعْصِ اللَّهَ وَرَسُولَهُ فَإِنَّ لَهُ نَارَ جَهَنَّمَ** خالدین فیہا ابدًا جس نے خدا اور رسول کی نافرمانی کی اس کے لئے دوزخ کی آگ ہے جس میں وہ ہمیشہ رہے گا۔



امام مہدی علیہ السلام کی تبلیغی جدوجہد

آپ کی تعلیم اور اُس کے اثرات

حضرت زید بن ارقمؓ کہتے ہیں کہ میں امیر المؤمنین حضرت ابو بکر صدیقؓ کے ساتھ تھا۔ لوگ آپ کے واسطے شہد ڈال کر پانی لائے آپ منہ کے پاس لے جا کر پھر لائے اور اس قدر شدت سے روئے کہ ہم سب رونے لگے اور چپ ہو کر پھر رونے لگے کسی کو یہ قدرت نہ ہوئی کہ وجہ پوچھ سکے جب آپ نے آنکھ پوچھی لوگوں نے پوچھایا خلیفہ رسول اللہؐ کیا ماجرا تھا فرمایا کہ میں ایک دن رسول اللہ ﷺ کی خدمت میں بیٹھا تھا دیکھا کہ دست مبارک سے کوئی چیز اپنے پاس سے دور فرماتے ہیں۔ اور کوئی چیز دکھائی نہ دی میں نے عرض کیا یا رسول اللہؐ کیا ہے فرمایا کہ دنیا ہے اپنے تینیں مجھ پر عرض کرتی تھی میں نے اُسے دور کیا وہ پھر آئی اور کہا اگر آپ مجھ سے فتح گئے تو نفع گئے جو لوگ آپ کے بعد ہوں گے وہ تو نہ بچیں گے اب میں ڈرا کہ اس نے مجھے پایا (کیمیائے سعادت) عمر و بن عوفؓ سے مروی ہے کہ رسول اللہ ﷺ نے فرمایا کہ میں تم پر فقر و ناداری کے آنے سے نہیں ڈرتا لیکن مجھے تمہارے بارے میں یہ ڈر ضرور ہے کہ دنیا تم پر زیادہ وسیع کر دی جائے جیسی کہ تم سے پہلے لوگوں پر وسیع کی گئی تھی پھر تم اس کو بہت زیادہ چاہنے لگو جیسے کہ انہوں نے اس کو بہت زیادہ چاہا تھا اور پھر وہ تم کو ہلاک کر دے جیسے کہ اس نے اگلوں کو ہلاک کیا۔ (معارف الحدیث حصہ دوم)

آنحضرت ﷺ کی ان حدیثوں سے واضح ہے کہ آنحضرت ﷺ نہ صرف یہ کہ دنیا سے متنفر تھے بلکہ اس بات سے بھی خائن تھے کہ دنیا آپ کی امت پر کشادہ کر دی جائے اور پھر آپ کی امت اس کی محبت میں گرفتار ہو کر درجہ ہلاکت کو پہنچے اور اس آزمائش میں پوری نہ اتر

سکے جس میں انسان مال کی زیادتی کے باعث بیتلہ ہو جاتا ہے۔ آنحضرت ﷺ فرماتے ہیں کہ ”ہرامت کے لئے کوئی خاص آزمائش ہوتی ہے اور میری امت کی خاص آزمائش مال ہے (معارف الحدیث حصہ دوم) آنحضرت ﷺ کے زمانہ زندگی اور بعد آپ کے اصحاب کرام تو آپ کی صحبت بابرکت کے اثر سے دنیا سے دور ہی دور رہے اور زر و مال کی کثرت کے باوجود اس آزمائش میں پورے اترے لیکن آپ کو اپنی امت کی جو فکر لاحق ہے اس کے پیش نظر آپ نے اپنے بعد ایک ایسے شخص کی بعثت کی پیشین گوئی فرمادی جو امت کو ہلاکت سے بچا سکے چنانچہ فرمایا

کیف تھلک امتی انا فی اولها و عیسیٰ فی آخرها والمهدی من اهل بیتی فی وسطها میری امت کیسے ہلاک ہو سکتی ہے میں اس کے اول میں ہوں اور عیسیٰ اس کے آخر ہیں اور مهدی میرے اہل بیت سے اس کے وسط میں ہیں“

اس حدیث کے ذریعہ رسول اللہ ﷺ نے اپنی امت کو آگاہ کیا ہے کہ مہدی علیہ السلام کی اتباع ہی ہلاکت سے بچا سکتی ہے اس کے علاوہ آپ نے ایک بلا کاذک رجھی فرمایا جو اس امت پر پڑے گی یہاں تک کہ کوئی شخص کوئی جائے پناہ نہیں پائے گا جہاں وہ قرار لے پس بھیجے گا اللہ ایک شخص کو میری امت سے میرے اہل بیت سے (مکتوب ملتانی) وہ شخص مہدی ہے جس کی آمد کو رسول اللہ ﷺ نے اتنا ضروری قرار دیا کہ فرمایا ”اگر باقی نہ رہے دنیا کی مدت مگر ایک ہی دن تو البتہ اللہ تعالیٰ دراز کر دے گا اس دن کو یہاں تک کہ مبوعث ہوا س میں ایک شخص میری اہل بیت سے جو میرا ہم نام ہو گا۔ (ایضاً)

جب زمانہ رسول اللہ ﷺ سے دور ہو گیا اور مسلم دنیا عیش و عشرت سے اور خانہ جنگیوں میں بیتلہ ہو گئی مذہبی فرقہ بندیوں نے مسلمانوں کو مکروہ کر دیا اور لا الہ الا اللہ پر ایمان رکھنے والے اوہام پرستی، جماعت پرستی، پیر پرستی، قبر پرستی اور وطن پرستی میں لگ گئے تو خدا کی رحمت نے پھر جوش کھایا اور خاتم الاولیاء امامنا سیدنا حضرت سید محمد جو پوری مہدی موعود علیہ السلام کا ظہور ہوا آپ ہندوستان کے شہر جو پور میں بہ عہد سلطان حسین شرقی / جمادی الاول ۷۸۲ھ بروز دوشنبہ

پیدا ہوئے۔ یہ شہر سلاطین شرقیہ کا پایہ تخت اور علم و فن کا مرکز ہونے کی وجہ شیراز ہند مشہور تھار رسول اللہ ﷺ نے آپ کے متعلق فرمایا تھا کہ ”مہدی مجھ سے ہے روشن پیشانی، بلند بینی اور پیوستہ ابر و والا“، آپ ماں اور باپ دونوں طرف سے حسینی سید ہیں آپ کے والد سید عبداللہ جن کو حکومت وقت کی جانب سے سید خاں کا خطاب حاصل تھا مناصب جلیلہ پر فائز تھے۔ آپ نے ساڑھے چار سال کی عمر میں حضرت شیخ دانیالؒ کے مدرسہ میں شریک ہو کر اپنی غیر معمولی ذہانت و فراست کی وجہ جو مجزانہ طور پر آپ کو ویعت ہوئی تھی سات ہی سال کی عمر میں قرآن مجید حفظ فرمالیا اور اپنی عمر کے بارہویں سال تمام علوم سے فارغ ہو گئے شہر کے تمام علماء و فضلاء نے مل کر آپ کو دستار فضیلت باندھی اور آپ کے تبحر علمی کو دیکھ کر اسد العلماء کا خطاب دیا۔ ۱۹ سال کی عمر میں آپ نے اپنی چچا زاد بہن سے شادی کر لی۔ بچپن ہی سے آپ کی عصمت طبع اور نیک روشن نے پورے شہر کو متاثر کر دیا تھا۔ فراغت علم کے بعد پھر زہد و تقویٰ کے عملی نمونہ کے ساتھ آپ کے وعظ و تذکیر اور لوگوں کو دین حق پر چلنے کی تلقین نے ایک ایسا اثر ڈالا کہ آپ سید الاولیاء مشہور ہو گئے۔ آپ کے وعظ میں علماء و مشائخین، امراء و وزراء اور عوام کے علاوہ بادشاہ وقت بھی شریک رہتے۔ ۲۸ سال کی عمر میں راجہ دلپت والی گوڑ کے مقابل سلطان کی حمایت میں جہاد فرمائ کر کامیابی حاصل کی۔ اس کے بعد ۱۲ سال تک جذبہ حق میں ایسے مستغرق رہے کہ بجز نماز کے آپ کو ہوش نہ آتا۔ جب جذبہ فرو ہو گیا تو آپ نے بہ اعلام حق متوكل علی اللہ اپنے اہل و عیال کے ہمراہ جونپور سے ہجرت فرمائی اور دانا پور کا پی، چندری، چاپانیر، مانڈو، بربان پور، دولت آباد، احمد نگر، بیدر، گلبرگہ اور بیجا پور ہوتے ہوئے ڈا بھول بندر تشریف لے گئے جہاں بھی آپ نے قیام فرمایا وہاں آپ کے وعظ و بیان نے ایک ہلچل ڈال دی آپ کے اخلاق کریمانہ اور اوصاف پیغمبرانہ نے لوگوں کو آپ کا ایسا گرویدہ بنایا کہ جو ق در جو ق لوگ آپ کی بیعت کرتے اور آپ کے ساتھ ہو جاتے آپ کے حق میں یہ حدیث پوری ہوئی کہ ”اس سے اہل آسمان و زمین راضی ہوں گے“، جب آپ ڈا بھول بندر سے مکہ معظمہ بہ نیت حج روانہ ہوئے ہیں ایک کثیر جماعت آپ کے ہمراہ تھی۔ آپ

نے ۹۰۵ھ میں بمقام کعبۃ اللہ اپنے مہدی ہونے کا اعلان کیا اور فرمایا ”جو میری اتباع کرے وہ مومن ہے“ حج سے واپسی میں آپ گجرات کے بندروں سے احمد آباد وہاں سے ساتھ اور پھر ہوتے ہوئے بڑلی میں رونق افروز ہوئے وہاں ۱۲ ماہ قیام فرمایا اسی مقام پر ۹۰۵ھ میں اپنی مہدیت کا دعویٰ موكد کیا۔ خلق اللہ کا آپ کی جانب میلانِ دلی اور دعوت حق میں مسلسل مساعی کو دیکھ کر بہت سے دنیا پرست علماء آپ کے مخالف ہو گئے اور بعض مقامات سے آپ کا اخراج بھی کر دیا۔

بڑلی سے جالوڑ ناگور اور جیسلمیر ہوتے ہوئے آپ سنہ کے دارالسلطنت ٹھٹھہ پہنچ پھر قندھار پر سے وادیٰ ہند کے مقام فرح تشریف لائے۔ ٹھٹھہ، قندھار اور فرح میں بھی آپ کی مخالفت ہوئی مگر اکثر خلق اللہ نے آپ کی اطاعت قبول کر لی۔ علماء و امراء خراسان کے علاوہ خود بادشاہ ہرات سلطان حسین بھی آپ کے حلقہِ ارادت میں داخل ہو گیا۔ فرح میں آپ کا قیام دو سال رہا اور اسی مقام پر ۱۹/ ذی قعده ۹۰۶ھ بروز دوشنبہ بہ عمر ۶۳ سال آپ نے قرب الہی میں وصال فرمایا۔

سختیوں کے جھیلنے، بلاوں پر صبر کرنے میں آپ ہزاروں اولو العزم انبیاء کے قدم بقدم تھے کسی دشمن کو بھی آپ سے کوئی ضرر نہ پہنچا۔ معاشرت میں آپ نے بالکل سادگی کو اختیار فرمایا۔ جاہ و مال، نام و نمود اور فخر و مبارہات سے ہمیشہ نفرت رکھی آپ کے پاس دنیا کا کوئی ساز و سامان نہیں تھا فقر و فاقہ، ہجرت و مسافرت میں تو آپ کی عمر ہی گذر گئی۔ رسول اللہ ﷺ کا کوئی خلق ایسا نہ تھا جو آپ میں نہ ہو۔ تو انگروں سے بے نیازی اور فقیروں کے ساتھ تو اضع آپ کا خاصہ تھا۔ اور شجاعت و بہادری، سخاوت و ایثار میں تو اپنی نظیر آپ تھے۔ تسليم و رضا، صدق و صفا، شرم و حیا، عہد و وفا، خوف اور جا، صبر و شکر، حلم و عفو وغیرہ تمام عالی مقامات سے آپ موصوف تھے چونکہ آپ مہدیت کا لباس زیب تن کئے اور خلافت الہی کا تاج سر پر رکھے ہوئے تشریف لائے تھے اس لئے یقفو اثری ولا یخطی کا ظاہر و باطن پورا پورا مصدق تھے۔ آپ اسرار و معارف کا ایک

اتاہ سمندر تھے کہ اس سے جس کسی کو ایک قطرہ مل جاتا وہ اس کی لذتوں میں ڈوب کر تمام عمر کے لئے جاذب و نیخود ہو جاتا ولایت محمدی کا کامل ظہور آپ ہی کی ذات والا صفات ہے۔

آپ کی تعلیم نے طالب حق کو سالہا سال تک مست و بیہوش کر دیا اور آپ کے ذکر کے ایک دم نے چھ ماہ کے پچے کے دل و دماغ میں وہ نورانیت اور صلاحیت پیدا کر دی کہ یہ ذکر اور مقامات و منازل معرفت اس کے ذہن میں اس کی عمر آخوند محفوظ ہو گئے۔ بلکہ میثاق روز قالوا بلی بھی اس کو ایسا یاد رہا کہ گویا وہ اب ہی کی بات ہے۔ آپ ہی اس شان و منزلت کے حامل ہیں کہ آپ کو منصب تصحیح ارواح عطا ہوا اور آپ مقام بے واسطگی پر فائز کئے گئے آپ کی سیر باطنی کا کیا کہنا کہ آپ فرماتے ہیں ”ابتدائی بندہ از شدنی فی است“ آپ کی طلب حق کا کیا پوچھنا کہ آپ کا ارشاد ہے ”تمام انبياء متھی و محمد رسول الله ﷺ و مهدی مراد الله عليه السلام مبتدی نہ خدائی را نہایت نہ طلب ایشان راغایت“ ہر آن آپ کو مسافرت ہی مسافرت اور ذات خدا میں سیر ہی سیر ہے۔ اور فیض ولایت کی تقسیم میں آپ کی فیاضی کا یہ عالم ہے کہ ہر شخص کو اس کے حوصلہ کے موافق آپ کا بہرہ عطا ہوا، آپ نے کسی کو بھی محروم نہ رکھا جیسا کہ رسول کریم ﷺ نے آپ کے تعلق سے پہلے ہی کہہ دیا تھا کہ ”آئے گا ایک شخص مهدی کے پاس اور کہے گا اے مهدی مجھے عطا کیجئے پس وہ اُسے اتنا دے گا جتنا کہ وہ اٹھا سکے“ (مکتوب ملتانی)

چونکہ آپ کی بعثت امت کو ہلاکت سے بچانے کے لئے ہوئی تھی اس لئے آپ ہمیشہ دنیا سے گریزاں رہے۔ اور اپنی پوری زندگی مانند رسول کریم ﷺ کے جہاد و عزیمت ہی میں گزار دی۔ یہ جہاد کبیر تمام تر دینی تبلیغ اور خلق اللہ کو خدا کی طرف بلانا اور اس کو دنیا و مافیہا سے بچانا تھا۔ اپنے عنفوان شباب سے لگاتار تاریخ وصال تک آپ کی سیرت طیبہ کا سب سے روشن پہلو احیاء دین اور اسلام کی سر بلندی کی کوشش رہا ہے آپ کی بعثت ایسے زمانے میں ہوئی جبکہ ہندوستان میں سخت بد امنی اور طوائف الملوکی پھیلی ہوئی تھی۔ اور دنیا نے اسلام مال و جاہ کی محبت

اور رسم و عادات کا شکار ہو کر رہ گئی تھی۔ صوفیاء کی مختزنه بدعتات و منکرات اور علماء کی ظاہر پرستیوں نے عوام کو گمراہ کر رکھا تھا۔ آپ کی ہمیشہ یہ تمثیر ہی کہ لوگوں کو کجر وی اور بدعت سے روک کر کتاب و سنت کے راستہ پر واپس لایا جائے اور اعمال و عقائد کے تفرقوں کو مٹا کر اہل اسلام کو ایک پلیٹ فارم پر جمع کیا جائے۔ آپ نے ”نہب ما کتاب اللہ و اتباع محمد رسول اللہ“ فرمادلوں سے اس شبہ کو دور کر دیا کہ آپ کسی جدید فرقہ کی بنیاد ڈال رہے ہیں اور جاہ و عزت دنیوی کے بال مقابل خدا یے تعالیٰ کے دیدار کی طلب کا چسکہ لگا کر اس الزام کی نفی کر دی کہ آپ حصول اقتدار چاہتے ہیں۔

آپ کا سب سے بڑا مجھزہ قرآن کا بیان ہے۔ بیان کے وقت ایسا معلوم ہوتا تھا کہ گویا قرآن ابھی عرشِ معلّی سے نازل ہو رہا ہے۔ اور اس کی یہ تاویل تنزیل کے ساتھ ساتھ ہے۔ اس بیان کی تاثیر نے بڑے بڑے طالموں اور رہنوں کو بھی برا یوں سے چھڑا کر خدا کی طرف پھیر دیا علماء و مشائخین، امراء اور اہل دول، عامی اور سپاہیوں میں جو بھی آپ کی صحبت میں آبیٹھتا وہ اہل و عیال سے منقطع ہو کر اور دنیا کو چھوڑ کر آپ کے ہمراہ ہو جاتا۔ ملک برہان الدینؒ نے جو بڑے صاحبِ جاہ تھے ایک مرتبہ آپؐ سے آیت لن تنالو البر حتیٰ تنفقوا مما تحبون کا بیان سنा۔ یعنی ”جب تک تم اپنی محبوب چیز خدا کی راہ میں خرچ نہ کرو گے کسی نیکی کو (خدا کو) نہیں پہنچ سکتے“، یہ سن کر ملک نے اپنی تلوار اور گھوڑا آپ کی خدمت میں پیش کر دیا، آپ کے دریافت کرنے پر عرض کیا کہ ان دو چیزوں سے جان کا بچاؤ ہوتا ہے آپ نے فرمایا کہ ”جب ایسا ہے تو تم کو جان عزیز ہے خدا تمہاری جان مانگتا ہے“، اس کلام کے اثر نے ملک سے جاہ و منصب کو چھڑا دیا۔ اور انہوں نے ترک دنیا کر کے آپ کی صحبت اختیار کر لی۔

بیدر سے ہجرت کے وقت علماء و مشائخین شہر کے ماسوا امراء و عوائدین سلطنت بھی آپ کی مشایعت کے لئے شہر کے باہر تک آئے۔ قاضی علاء الدین بدری کو کپڑے بدل کر آنے میں دیر ہو گئی جب وہ حضور میں پہنچے آپ نے ان کو دیکھتے ہی فرمایا۔

لیعنی روز اپنے دل کو دھویا کر، کپڑوں کو چاہے دھویا نہ دھو غیر اللہ سے علیحدہ ہو جا اور جب تک خدا حاصل نہ ہو آرام کی نیند مت سو، جب قاضی موصوف نے یہ سننا اپنی قضاءت چھوڑ دی اور آپ کے ہمراہ ہو گئے۔ کہتے ہیں سلطان محمود بیگڑہ کا بھانجہ ایک رات اپنی معشوقہ کے پاس تھا کسی بات پر دونوں میں نزاع ہو گئی وہ صبح کے وقت اس سے ناراض ہو کر نکلا۔ سانہ مرمتی ندی کے کنارے اس کی اچانک آپ سے ملاقات ہو گئی آپ نے یہ سن کر کہ ”جو شخص دوست سے رنجیدہ ہو کر نکلتا ہے وہ ہماری رہبری سے صلح اختیار کر لیتا ہے۔“ اتنا متأثر ہوا کہ اسی وقت خرقہ تحرید اور کلاہ فقر پہن کر آپ کے ساتھ ہو گیا۔

احمد آباد سے ہجرت فرمائے جب حضرت مہدیؑ نے موضع سود میں قیام فرمایا وہاں ایک نو عمر مخدوم زادہ آپ کے بیان کو سن کر آپ کا دیوانہ ہو گیا اور جب آپ وہاں سے آگے بڑھے وہ بھی ہمراہ ہو گیا اس کا باپ اس کیفیت کو سن کر اس کو لینے آیا لیکن اس پر بھی آپ کے تاثیر بیان اور حسن اخلاق نے وہ اثر ڈالا کہ اس نے وہیں سے اپنی بیوی کو کھلا دیا کہ میں نے حضرت مہدی علیہ السلام کی صحبت اختیار کر لی ہے تمہارا اختیار تمہارے ہاتھ میں ہے۔ (شوائد الولایت)

یہ اور اس قسم کے سینکڑوں واقعات ہیں جس سے آپ کی مجذبیانی اور صحبت کا اثر نمایاں ہوتا ہے سفر خراسان کے موقع پر ایک شہر کے دروازے پر ایک عہدہ دار نے آپ کی جماعت کو روک کر محصول کا مطالبہ کیا جب آپ قریب پہنچ اس مطالبہ کو سن کر فرمایا

ناہم لاویں لوگ سپاری، نا پربت کا ادا
ہم تو لا دیں پیو کی بچن کے دان کہاں کا لاگا

وہ عہدیدار اتنا بے خود ہو کر ناچنے لگا بار بار اپنی ران پر ہاتھ مارتا تھا اور کہتا تھا ”دان کہاں کا لاگا ارے دان کہاں کا لاگا“، بالآخر آپ کے ہمراہ ہو گیا۔

تاثیرات بیان قرآن کے قطع نظر خود آپ کی آمد کی خبر جس شہر یا گاؤں میں ہو جاتی طالبان حق پر جذبہ طلب اتنا غالب ہوتا کہ وہ اسی وقت دوڑے ہوئے آپ کی محفل میں آ موجود

ہوتے اور پھر آپ کے قدم نہ چھوڑتے جب پٹن میں آپ کا نزول ہوا میاں بھائی مہاجر کی شادی ہو رہی تھی اور آپ تخت پر جلوہ افروز تھے آپ کے سامنے آپ کی دلہن بھی بیٹھی ہوئی تھی عورتیں اور مردینوں کو گھیرے ہوئے تھے پورا گھر کیف و سرور میں ڈوبا ہوا تھا اتنے میں کسی نے کہدیا کہ سید محمد مہدیؑ یہاں آگئے دلہا سنتے ہی کھڑا ہوا اور دلہن کو اس کا اختیار دے کر حضرت مہدی علیہ السلام کی خدمت میں حاضر ہو گیا۔

آپ نے اپنی تعلیمات میں سب سے زیادہ زور عشق و محبت پر دیا قرآن کو عشق نامہ فرمائیں امر کو واضح کیا کہ احکام قرآنی کا اقتضاء عشق و محبت کے سوا کچھ نہیں۔ آپ فرماتے ہیں کہ ”عشق خدا کی ذات ہے“، ”ایمان خدا کی ذات ہے“، ”گویا ایک عاشق اور مون حقيقة کو خدا کے سوا کسی سے کام نہیں۔“

حصول دیدار حق کو آپ نے مقصود حقيقة اور انسانی پیدائش کی علت غائی (حاصل) ٹھہرایا اور انسان کو اتنا عالی ہمت اور صاحب عزیمت بنادیا کہ اس کے دل میں دنیا تو دنیا نعمائے اخروی کا تصور بھی باقی نہ رکھا۔

آپ اور آپ کی جماعت نے صداقت پرستی اور مثالی زندگی کے ایسے نمونے پیش کئے جس کو عصر اول کے اسلام کی نشاط ثانیہ سے موسوم کیا جا سکتا ہے۔ آپ کے زمانے میں اس دعوت کا اذ عا ہوا جس کو خاتم النبی ﷺ اور آپ کے پیشہ روانبیاء نے دنیا کے رو برو پیش کیا تھا۔ دین محمدیؐ کی روح میں تابنا کی پیدا کرنے اور شریعت حقہ کے حدود کو مستحکم بنانے کی غرض سے آپ نے اپنے تبعین پر قرآنی روشنی میں چند احکام کا لزوم عائد کر کے ترک دنیا، طلب خدا، هجرت وطن، صحبت صادقاں، ذکر دوام، عزلت خلق، توکل اور عشر کو طریقت کے اصول کے طور پر پیش کیا۔ اور فرمایا کہ انسان کے بلند ارادوں اور اس کے اعلیٰ نصب العین کے راستہ میں سب سے بڑی رکاوٹ مال و جاہ کی محبت ہے اور عبادت میں خلوص اس وقت تک پیدا نہیں ہوتا جب تک کہ دنیا سے نظر نہ ہٹالی جائے۔ آپ نے ہر ایسے کام کو دنیا قرار دیا جس میں للہیت نہ ہو اور جو اپنے نفس و خودی کو

پیش نظر رکھ کر انجام دیا جائے کہ انسان کے وجود اور اس کے ہوائے نفس پر بھی اللہ کا اطلاق ہو سکتا ہے۔ ترک ماسوی اللہ کو لا اللہ کے مرتبہ میں رکھ کر حکم دیا کہ اقتداء طلب حق یہی ہے کہ طالب الا اللہ کی جانب ایسا آئے کہ خود کلمہ طیب کی معنوی تفسیر بن جائے اس لئے آپ نے ترک وجود ہی کو عمل صالح کہا۔

وطن کی محبت بھی بعض وقت مخالف قوت سے نبرد آزمائے اور دین کے لئے اپنی قربانی پیش کرنے سے روکتی ہے اس لئے ہجرت کا حکم صادر کیا اور ذکر دوام کی تاکید کر کے دنیا کی محبت پر خدا کی طلب کو غالب کرادیا۔ علم ظاہر اور مسائل فقہ و منطق کی موشگافیوں میں مشغول رہنے سے منع فرمایا کہ انسان اس سے غرور و تکبر میں پھنس کر طلب جاہ میں پڑ جاتا ہے۔

خلوق سے کسی قسم کا احتیاج رکھنے اور غیر اللہ سے سوال کرنے کی شدت سے ممانعت کی توکل اور اتفاق فی سبیل اللہ مومن کو دین کی صحیح خدمت کے لئے سرفوشانہ جذبات عطا کرتے ہیں اس لئے آپ نے شخصی ملکیت سے روکا اور اعلان کیا ”مومن ذخیرہ نہیں کرتا، صادقوں کی صحبت ایک ایسے معاشرہ کی بنیاد ڈالتی ہے جو صالح افراد پر مشتمل ہو اور جن پر حزب اللہ کا اطلاق ہو سکے آپ نے ان قواعد کو منضبط کر کے ایک ایسی سوسائٹی اور برادری کی بنیاد ڈالی جس میں سب برابر برابر تھے کہ کوئی اونچانہ کوئی پست باعمل کو مقبول اور بے عمل کو مردود ٹھہر اکر نسلی تفاخر اور نسبی تصور کو ہمیشہ کے لئے ختم کر دیا، مساوات عمل سویت یعنی مساوی تقسیم دولت، مشترکہ محنت اور مشترکہ ملکیت کو ضروری قرار دے کر افلas اور تنگستی کو مٹانے کا ایک معقول حل پیش کیا اور جورو ظلم میٹ کر عدل و انصاف حقیقی قائم کر دیا اور حدیث کی یہ علامت آپ پر صادق آئی کہ رسول اللہ ﷺ نے فرمایا کہ ”دنیا کی مدت پوری نہ ہوگی یہاں تک بھیجے اللہ میری اہل بیت سے ایک شخص کو جو میرا ہمنام ہوگا، بھر دیگا زمین کو عدل و انصاف سے جیسی کہ بھری ہوگی وہ جو رظلم سے“، (مکتوب ملتانی)

آپ نے خدا تعالیٰ کے دیدار کی طلب اور اس کے عشق و محبت کی تعلیم سے عوام کی بصیرت

کھول دی اور بلا امتیاز شاہ و گدالوگوں میں ایک عملی روح پھونک دی۔ یہ آپ کے استقلال، اولوا لعزی اور اخلاص ہی کا کرشمہ ہے کہ آپ نے اپنے ماحول پر ایک نہایت پاکیزہ اور تخلیقی اثر ڈالا اور ایک ایسی جماعت وجود میں آئی جو تدبیر و تکفیر فی القرآن، امر معروف و نبی عن المنکر نصرت دین محمدی اور پابندی شرع کے سوا کوئی کام نہ رکھتی جس نے مال و اسباب کو غرباء میں باش کر متوكلانہ زندگی اختیار کر لی تھی۔ جو ہمیشہ اللہ کے راستہ میں جان و مال کی قربانی کے لئے مستعد رہتی اور ایمان و محبت الہی کے مقابلے میں ان کی نظر میں رشتہ داریاں اور وطن کی فانی الفتنیں باقی نہ رہیں قید و بند، قتل و غارت، اخراج و ایذا، اور دنیاوی لائچ نے اس کے کسی فرد کو اپنے معتقدات سے متزلزل نہیں کیا۔

علوم رسمی سے ان کی ناواقفیت کے باوجود قرآن کا بیان اس کے حقائق اور معرفت کے لطیف نکات جو بھی ان سے سنتا ان ہی کا ہو کرہ جاتا ہے اور متوسط درجے کے لوگوں ہی کے نہیں بلکہ امیروں اور بعض ملکوں کے شاہوں اور شاہزادوں نے بھی اپنی امارت اور حکومت کو ٹھکرا کر فقیری کو ترجیح دی۔ بڑے بڑے عالموں نے اپنی درس گاہوں کو چھوڑ کر اور بہت مشائخانِ عظام نے اپنی مشیخت اور سجادگی کو خیر باد کہکر دائرہ کی زندگی کو اختیار کرنے پر فخر محسوس کیا اور ہمیشہ غربت و مسافرت میں رہ کر ان الدین بدآء غریب او سیعوڈ الدین کماء بدآء فطوبی للغرباء کے مستحق قرار پائے یعنی ”دین غربت سے شروع ہوا اور عنقریب ایسا ہی ہو جائے گا پس خوشخبری ہے غریبوں کے لئے۔“

حضرت ابراہیم علیہ السلام کا معاشرہ ملکوت، حضرت موسیٰ علیہ السلام کی آرزوئے دیدار، حضرت عیسیٰ علیہ السلام کا پہاڑی کا وعظ اور حضرت محمد مصطفیٰ ﷺ کا واقعہ معراج یہ سب انسان کو اس کے علوم کا بتدربح حصول کی جانب آمدگی کا پہلو لئے ہوئے ہیں۔ انجلیل شریف میں آسمانی پادشاہت کا جو تذکرہ پایا جاتا ہے وہ حکومت اور سلطنت، مملکت دیدار کے حصول پر منتهی ہوتی ہے۔ زبور میں خدا نے اپنی زمین کا وارث اپنے صالح بندوں کو فرار دیا تھا اور قرآن میں عطاۓ

خلافت کی خوشخبری سنائی تھی۔ بقول عارفانِ الہی ان ارضِ الله واسعة میں ارض سے مراد ارضِ دل ہے۔ اور ارضِ دل کی وراثت کے مستحق فی الواقعی وہی پر ہیزگار اور صالح بندے ہو سکتے ہیں جن میں نہ دنیا سے واسطہ رہے نہ آخرت سے کام وہ صرف اپنے خدا کے ہو رہیں سفر دانیاں کی یہ پیشین گوئی کہ ”آسمان کا خدا ایک سلطنت قائم کرے گا جو اب تک نابود نہ ہوگی“ (باب ۱۲ آیت ۳۰) خلافت باطنی کے حصول پر اُکسار، ہی ہے جس کو کسی قسم کے زوال کا کوئی اندریشہ نہیں ورنہ دنیاوی پادشاہتیں روز بُنیٰ اور بگڑتی ہی رہتی ہیں۔

یہ وہی پادشاہت ہے جس کو حضرت مہدی علیہ السلام نے اپنے بعد اپنے خلفاء کے ذریعہ قائم کیا اور فرمایا ”میرے بعد وہ اشخاص ہوں گے کہ ان پر دین قائم ہوگا جیسا کہ مصطفیٰ ﷺ کے بعد ہوا تھا لیکن وہ خلافت ظاہر سے متعلق تھی اور یہ باطن سے متعلق رہے گی“ (النصاف نامہ) بمصدق اُمیراث سوختگان بہ سو ختگان می رسد“ جب یہ اصحاب، عشق کی اس مملکت کے وارث قرار پائے تو فیض مہدیؑ کی نہریں ان کے دائروں سے پھوٹ پڑیں جن کی بھڑ بھڑاہٹ کو خود حضرت مہدی علیہ السلام نے سنا اور خوش ہو کر بہ طور پیشین گوئی کے فرمایا ”بندہ کے فیض کی نہریں بندہ کے صحابہ سے بڑے زوروں سے بہہ رہی ہیں جن کا شور بندہ کے کانوں میں آ رہا ہے“ (سراج منیر) رسول اللہ ﷺ نے فرمایا تھا ”میری امت مانند اس بارش کے ہے جس کی نسبت معلوم نہیں اس کا اول اچھا ہے یا آخر“ (مکتب ملتانی) اس بارش نے قلوب میں وہ تازگی اور فرحت پیدا کر دی کہ معرفتِ الہی کے پورے چمن زار ہرے بھرے ہو گئے۔ اس ابدی سلطنت سے مستفید ہونے اور اس کے برکات سے مستفیض کرنے کے لئے ایسے ایسے لوگ پیدا ہوئے اور ہوتے رہیں گے جن کی بشارت اس نقلِ مہدیؑ میں ہے ”پس از من تا قیامت مہدی باشند“ یعنی میرے بعد قیامت تک ہدایت یافتہ ہوتے رہیں گے۔ اور مہدی علیہ السلام کا فیض قیامت تک باقی رہے گا۔



فقیری کی فضیلت

حضرت نبی کریم ﷺ کا لقب رحمۃللعالمین ہے آپ کی رحمت اور شفقت قابل ملاحظہ ہے کہ آپ نے محض اپنی اُمت پر آسانی کی خاطر فقر کو اختیار فرمایا اور اسی کو اپنا پیشہ بنالیا۔ فرماتے ہیں کہ ”لکل واحد حرفة و حرفتی اثنان الفقر والجهاد“، ہر ایک کے لئے ایک پیشہ ہے اور میرے لئے دو پیشے ہیں ایک فقر و درویشی دوسرے جہاد۔ نیز آپ نے جہاداً کبر کو جہاداً صغر پر مقدم رکھا اور ایک جہاد سے واپس ہوتے ہوئے فرمایا رجعنا من jihad al-aṣghar alí jihad al-aṣḥar ہم جہاداً صغر سے جہاداً کبر کی طرف پلٹ آئے۔ پوچھا گیا جہاداً کبر کیا ہے فرمایا ہی مع النفس ”یہ نفس سے لڑنا ہے“، یعنی اپنے نفس کو فقر و فاقہ پر مجبور کرنا اور بلاوں پر صبر کرنا وغیرہ۔

فقر و درویشی آپ کے لئے لازم تھے اور آپ کے ساتھ لگے ہوئے تھے اور یہی بات آپ کو دل سے پسند بھی تھی آپ دعا فرماتے ہیں اللهم احیینی مسکیناً و امتنی مسکیناً و احشرنی فی یوم القيامۃ فی زمرة المساکین یا اللہ مجھ کو مسکین جلا مسکین ما را اور قیامت کے دن مسکینوں کے ساتھ میرا حشر کرو اور یہ بھی آپ کی دعا ہے کہ اللهم توفنی فقیراً ولا توفنی غنیاً ”یا اللہ مجھے فقیر مار غنی مت مار“

آپ کے فقر کا عالم یہ ہے کہ ایک روز حضرت فاطمہ رُویٰ پکا کر آپ کے رو برو لا میں آپ نے فرمایا کیا ہے عرض کیا میں نے روٹی پکائی تھی میرا جی خوش نہیں ہوتا جب تک حضور کے لئے نہ لاوں۔ فرمایا یہ پہلا طعام ہے جو تین دن کے بعد تیرے باپ کے منہ میں جاتا ہے۔ (مصائب) ایک مرتبہ عید کے دن بی بی عائشہؓ نے حضرت رسول اللہ ﷺ سے کہا یا رسول اللہ ﷺ آپ کو معلوم ہے آپ کے سب بیویوں کے بیہاں عید کے دن کچھ کھانے کو نہیں ہے۔ رسول اللہ ﷺ خوش ہوئے اور فرط خوشی سے سر ہلاتے تھے اور ہر دفعہ فرماتے تھے آلان تم نعمتی

وآلان استکمل فقری میری نعمت پوری ہو گئی اور میرا فقر کمال کو پہنچ گیا۔ عائشہ تم کیوں غمناک ہوتی ہوانہوں نے کہایا رسول اللہ ﷺ اس امر سے میں خوش ہوں (نافع المسلمين) یہ حال آپ کا ہمیشہ رہا اکثر آپ کے گھر میں فاقہ رہتا تھا۔ بی بی عائشہؓ فرماتی ہیں کہ چالیس چالیس دن گذر جاتے تھے اور ہمارے گھر میں چولہا نہیں سلکتا تھا۔ ایک مرتبہ آپ نے اصحاب سے فرمایا ”بخدا و مہینے ہوئے کہ تمہارے پیغمبر کے گھر سے کھانا پکانے کے لئے نہ چولہا سلاگانہ دھواں اٹھا“،

ایک مومن کے لئے ضروری ہے کہ وہ بلا فقر کو اپنے لئے لازم کر لے کیونکہ محبت الہی کی شرط بلا اور حضرت نبی کریم ﷺ کی محبت کی علامت فقر ہے۔ خود آنحضرت ﷺ نے اپنی اتباع کی علامت فقر کو قرار دیا ہے۔ آپ فرماتے ہیں ”مومن کی مثال ایسی ہے جیسے کھتی جس کو مختلف ہواؤں کے جھونکے ہر وقت حرکت دیتے رہتے ہیں اسی طرح مومن کو بھی کچھ نہ کچھ بلا کیں پہنچتی رہتی ہیں۔ منافق کی مثال ایسی ہے جیسے صنوبر کا درخت جب اس کا وقت آتا ہے تو ایک دفعہ جڑ سے اکھاڑ کر ہی پھینک دیا جاتا ہے (ترمذی) نیز فرمایا قیامت کے دن جب اہل بلا کو ثواب دیا جائے گا تو اہل عافیت اس امر کی تمنا کریں گے کہ کاش دنیا میں ان کو بھی تکلیفیں پہنچتیں اور ان کے جسم کو قینچیوں سے کاٹ کر بوٹی بوٹی کر دیا جاتا (ترمذی)

اس بلا کو اپنے لئے لازم کر لینا بجز فقر کے ممکن ہی نہیں کہ اس کی وجہ سے انسان خود دنیا اور اہل دنیا سے کٹ جاتا ہے اور آفات و مصائب اس کو گھیر لیتے اور بلا کیں اس کو اپنانشانہ بنانے لگتی ہیں اس میں اس کے دین کی آزمائش ہے۔ حضور نبی کریم ﷺ کا ارشاد ہے سب سے زیادہ انبیاء پر بلا کیں اور مصیبیں نازل ہوتی ہیں پھر ان پر جو مرتبہ میں انبیاء کے بعد ہیں اسی طرح درجہ جس قدر مرتبہ کم ہوتا جاتا ہے اسی طرح بلا کیں کم ہوتی جاتی ہیں۔ آدمی اپنے دین کے موافق مصائب میں بتلا کیا جاتا ہے جس قدر آدمی دین میں پختہ ہو گا اسی قدر اس پر بلا کیں آئیں گی۔

دین میں ہلکا ہوگا تو بلا نیں بھی کم نازل ہوں گے۔ بلا بندہ پر سے گذر جاتی ہے اور وہ زمین پر گناہوں سے پاک و صاف ہو کر چلتا ہے اس پر کوئی گناہ باقی نہیں رہتا۔

یہ خدا یے تعالیٰ کی اپنے بندوں پر خاص مہربانی ہے کیونکہ رب تعالیٰ اپنے بندوں پر ماں باپ سے سو حصہ سے زیادہ مہربان ہے اس میں سے ایک حصہ دنیا میں ہے اور ننانوے آخرت میں جس کی تقسیم اس طرح ہے کہ نو حصہ تمام مخلوق پر اس کی مہر ہوگی جس کو دیکھ کر کافر و مشرک بھی بخشش کی امید کرنے لگیں گے اور نوے حصہ اس کی مہر کے فقراء میں تقسیم ہوں گے۔

حدیث ہے کہ ”فقراء کے لئے اللہ کے پاس بڑا اجر ہے“ نیز یہ کہ نبی کریم ﷺ فرماتے ہیں۔ فقراء صابرین کے لئے اللہ کے پاس بلا حساب اجر ہے۔ اور فرمایا جس کو خدا نے فقر دیا اور وہ اس پر راضی ہوا اور اللہ کا گلہ کسی سے نہ کیا وہ ایسا ہے کہ اس نے دو جہاں کی بھلا یا حاصل کر لیں۔ آپ نے فقر کو غنا سے بہتر قرار دیا اور فرمایا فقراء کی بزرگی اغذیاء پر ایسی ہے جیسے میری بزرگی ساری مخلوق پر۔ نیز یہ بھی ارشاد ہوا کہ ”جو فقیر فقر پر راضی ہے ہر دن اس کے لئے ایک شہید کا اجر ہے اور اس کے لئے قیامت کے دن سخت عذاب سے امن ہے۔

احادیث نبوی ﷺ فقیری کی فضیلت اور فقروں کی توصیف سے بھری پڑی ہیں۔ آنحضرت ﷺ فرماتے ہیں ”بہت بڑے دوست اللہ کے نزدیک فقیر ہیں اور سب سے بڑھ کر پیغمبر ہیں اور اللہ نے ان کو فقر میں مبتلا کیا ہے۔ آپ نے فقر کو آخرت کی زینت قرار دیا اگرچہ کہ وہ دنیا میں عیوب ہے اور حضرت بلالؓ کو تاکید فرمائی کہ ”اے بلالؓ جہد کرتا کہ دنیا سے درویش ہو کر جائے نہ کہ تو انگر“

اور فرمایا ”فقراء قیامت کے دن اللہ کے جلیس ہوں گے اور درویش عیال دار کی نسبت ارشاد فرمایا کہ اللہ تعالیٰ ان کو بہت دوست رکھتا ہے۔

فقیر ہر وقت خدا کے لطف و کرم اور عطا و بخشش سے مستفید ہوا کرتا ہے اس کا صبراں کو

مختلف طریقے سے اجر و ثواب کا مستحق بنادیا کرتا ہے۔ آنحضرت ﷺ فرماتے ہیں جو مسلمان فقیر ایک بازار سے دوسرے بازار میں گذرتا ہے اور اس کا دل کسی چیز کو چاہتا ہے اور پیسہ نہیں رکھتا کہ اس کو خریدے پس اس کا صبر کرنا ہزار درہم صدقہ کرنے سے بہتر ہے۔“

یہ سب اس لئے کہ فقیری کی اللہ کی نظر میں نہایت درجہ حرمت ہے اور تمام بندوں میں یہ بندہ اللہ کو محبوب ہے حدیث میں ہے کہ مومن فقیر کی حرمت حق تعالیٰ کے نزدیک ساتوں آسمانوں اور زمین اور فرشتوں اور جنگل اور پہاڑوں اور جو کچھ اس میں ہے سب سے بڑھ کر ہے۔

حضرت موسیٰ علیہ السلام نے ایک بار عرض کیا تھا کہ بارالله آپ کو کون بندے محبوب ہیں بتلا یئے تاکہ میں ان سے محبت کروں ارشاد ہوا کہ ”فقیر ہیں کہ لوگ پاس بھی نہ کھڑا ہونے دیں“، اس طرح یہ روایت بھی ہے کہ حضرت اسماعیل علیہ السلام پر وحی نازل ہوئی کہ اے اسماعیل مجھے شکستہ دل لوگوں کے پاس ڈھونڈا کرو۔ حضرت اسماعیل علیہ السلام نے دریافت کیا بار اللہ وہ کون لوگ ہیں ارشاد ہوا کہ ”صابر فقیر“ (اربعین)

وہ تارک الدنیا فقیر جو خدا کی یاد میں مستغق اور ذکر کے دونوں وقت (صحیح و شام) کی حفاظت کیا کرتے ہیں ان کی فضیلت اس سے بڑھ کر اور کیا ہوگی کہ حضرت رسول اللہ ﷺ کو ایسے لوگوں کے متعلق خدا کا یہ ارشاد ہوا ہے لا تطرد الذين یدعون ربهم بالغداة والعشی تو ان لوگوں کو دور نہ کر جو صحیح و شام خدا کو پکارتے ہیں یعنی دونوں وقت ذکر میں رہتے ہیں۔ و نیز ارشاد باری ہے واصبر نفسک مع الذين یدعون ربهم بالغداة والعشی صبر کر اور اپنے نفس کو روک رکھ ان لوگوں کے ساتھ جو اپنے رب کو صحیح و شام پکارتے ہیں اور اس کی یاد میں رہتے ہیں، یہ آیات شریفہ اصحاب صفة کی شان میں نازل ہوئی ہیں جو فقیر تھے اور کسی قسم کا بھی کسب معیشت ان کا پیشہ نہ تھا بلکہ ہمیشہ عبادت میں لگے رہتے اور دنیا کا کوئی کام نہ کرتے پس جو شخص فقیر ہو کر اپنے آپ کو عبادت الہی کے لئے وقف کر دے وہ بھی ان آیات کا مصدق قرار

پائے گا۔

خداۓ تعالیٰ نے انسان کو دنیا میں آزمائش کے لئے بھیجا ہے جیسا کہ لیبلو کم ایکم احسن عملاء سے ثابت ہے جو آزمائش میں پورا اتر اس کے لئے خدا نے جنت رکھی ہے ورنہ پھر اس کی نجات کا امکان معرض خطر میں پڑ جاتا ہے۔ حصول جنت کے لئے فقیری سے بڑھ کر آسان کوئی دوسرا طریقہ نہیں۔ آنحضرت ﷺ فرماتے ہیں کہ میں نے اکثر اہل جنت محتاجوں کو دیکھا ہے نیز فرمایا کہ میری امت کے فقراء سب سے پہلے جنت میں جائیں گے۔ آپ فرماتے ہیں اگر بہشت کے آرزو مند ہو تو دنیا چند روزہ ہے گزار لو اگر دنیا چاہتے ہو تو یہیں مل جائے گی۔

آنحضرت ﷺ نے یہ بھی خبر دی ہے کہ تین آدمی بلا حساب جنت میں داخل ہوں گے ایک وہ جس نے کپڑا دھویا اور دوسرا کپڑا اس کے پاس نہیں کہ پہنے اور دوسرا وہ کہ اس کا چولہا کبھی گرم ہی نہیں ہوتا اور تیسرا وہ ہے کہ کسی سے پانی طلب کرے اور کوئی اس کو جواب نہ دے کہ کیا چاہتا ہے۔

اللہ اکبر فقیری کی شان کہ آنحضرت ﷺ فرماتے ہیں ”فقراۓ مومنین جنت میں ہوں گے جن کی صفت یہ ہے کہ اگر صبح کو ملاتورات کو فاقہ قرض مانگے تو نہ ملے“ ستر ڈھانکنے سے زیادہ ان کے پاس کپڑا نہیں۔ اور کسب معيشت پر قادر نہیں اس حالت میں وہ صبح سے شام اور شام سے صبح کرتے ہیں اور اپنے پروردگار سے راضی ہیں کسی سے شکایت نہیں کرتے ایسے لوگ ان لوگوں کے ساتھ ہوں گے جن پر اللہ نے اپنا انعام کیا ہے اور وہ نبیوں، صدیقوں و شہیدوں اور صالحوں سے ہیں۔

تو انگری سے فقیری کے بہتر ہونے کا اثبات اس حدیث سے ملتا ہے کہ آنحضرت ﷺ نے فرمایا ”میری امت کے درویش تو انگروں سے پانچ سو برس پہلے جنت میں جائیں گے“ اور

دوسری حدیث میں چالیس سال آئے ہیں۔

جنت کی بادشاہت کا (جس کو انجل شریف میں آسمانی بادشاہت کہا گیا ہے) استحقاق صرف فقراء ہی کو حاصل ہے۔ ان کے فقر و فاقہ نے ان کو اس مرتبہ پر فائز کیا ہے۔ آنحضرت سرور کائنات ﷺ کا ارشاد ہے ”کیا میں تم کو خبر نہ دوں کہ جنت کا پادشاہ کون ہے؟ لوگوں نے کہا ہاں یا رسول اللہ ﷺ بتایے فرمایا، بہشت کے بادشاہ فقیر ہیں کہ غنی ان کو بیٹھا نہیں دیتے اور اگر کوئی مرجاً تے تو پروانہیں کرتے اور بعض ان میں ایسے ہیں کہ اس کی حاجت اور غرض دل کی دل ہی میں رہ جاتی ہے کس سے کہے کہ اس کی صورت سوال دیکھ کر لوگ منہ پھیر لیتے ہیں۔ خدا تعالیٰ کے نزدیک ان کا یہ مرتبہ ہے کہ اگر وہ کسی بات پر قسم کھابیٹھیں تو ویسا ہی ہو، یعنی اللہ تعالیٰ ان کی قسم کو سچا کر دیتا ہے“

جو لوگ فقیروں کو حقارت کی نظر سے دیکھتے ہیں اور ان کی اہانت کرتے ہیں ان کو معلوم ہونا چاہئے کہ وہ ایک گناہ عظیم کے مرتكب ہو رہے ہیں۔ اس خصوص میں آنحضرت ﷺ کا یہ ارشاد مبارک ہے کہ جس نے فقیر کی اہانت کی اس کے فقر کے سبب اور مالداروں کا اکرام ان کے غذا کے باعث کیا تو وہ ملعون ہے میری شفاعت اس کو نصیب نہ ہوگی“

عام انسانوں کی نظر میں دنیاوی مال و دولت بڑی اہمیت رکھتی ہے مگر آخوند میں یہ دولت کام نہ آئے گی سوائے اس مال کے جو خدا کے راستہ میں خرچ کیا گیا ہو اور فقراء کی خدمت اس کے ذریعہ کی گئی ہو آخوند میں صاحب دولت فقراء ہی ہوں گے۔ یہی بات آنحضرت ﷺ کے فرمان سے معلوم ہوتی ہے۔ آپ مالداروں کو نصیحت فرماتے ہیں ”فقراء سے دوستی زیادہ رکھو ان کے پاس بیٹھا کرو کہ وہ صاحب دولت ہیں“ لوگوں نے کہا یا رسول اللہ ﷺ یہ کیوں کر صاحب دولت ہیں؟ آپ نے فرمایا ”جب قیامت قائم ہو گی فقراء سے کہا جائے گا کہ تم کو جن جن لوگوں نے کھانا، کپڑا اور پانی دیا ہے ان کو تلاش کرو اور ان کے ہاتھ پکڑواور بہشت میں لے جاؤ“

فقراء کا ان بشارتوں سے ممتاز اور ان مراتب پر فائز ہونے کا اصل سبب یہی معلوم ہوتا ہے کہ ان کے عمل میں خلوص ہوتا ہے اور وہ محض رضاۓ حق کے طلب گار ہوتے ہیں کیونکہ دنیا کو تو انہوں نے ترک کر دیا ہے اور ریا دکھا وایا دنیا کا کوئی فائدہ ان کے پیش نظر نہیں رہتا۔ حضرت امام غزالیؒ لکھتے ہیں اخلاص کے معنی یہ ہیں کہ نیت صرف ایک ہی شے کی ہو یعنی عمل کا محرك یا صرف رضاۓ حق ہوان دونوں پر اخلاص کے معنی صادق آتے ہیں کیونکہ خالص اسی چیز کو کہتے ہیں جس میں کسی دوسری چیز کی آمیزش نہ ہو مگر اصطلاح شرع میں اخلاص کے یہ معنی ہیں کہ محض خداۓ تعالیٰ کی ذات مقصود ہو۔ کیونکہ ماسوی اللہ کی جانب میلان اور قصد کرنے پر شرعاً اخلاص کا اطلاق نہیں ہوتا جس طرح الحاد کے معنی مطلق میلان کے ہیں چاہے بھلائی کی جانب ہو یا برائی کی جانب مگر شرعاً صرف باطل کی جانب میلان ہونے کا نام الحاد ہے۔ اسی طرح عبادت سے مقصود اگر عبادت ہے تب تو اخلاص کہلانے گا اگر اس میں ریا اور دکھا وے کی آمیزش ہے یا عبادت کے ضمن میں کسی فائدہ کا بھی ارادہ شامل ہے تو اس کو اخلاص نہیں کہیں گے، (اربعین)

آنحضرت ﷺ نے دنیا کی محبت کو تمام گناہوں کا سر قرار دیا ہے جس نے دنیا کو ترک کر کے فقر و فاقہ کا پیشہ اختیار کر لیا اس کو تمام گناہوں سے توبہ نصیب ہو گئی۔ عام لوگوں کی توبہ ظاہری گناہوں سے ہوا کرتی ہے اور صالحین کی توبہ باطنی گناہوں اور مذموم اخلاق سے ہوتی ہے اور متقین کی توبہ اس غفلت سے ہوتی ہے جس نے ذکر الہی کو کسی لحظہ بھلا دیا تھا اور عارفین کی توبہ اس مقام سے جس پر پنجھے ہوئے ہیں مگر اس کے مافوق دوسرا مرتبہ ہے جس پر ان کو پہنچنا ہے اور چونکہ حق تعالیٰ کے قرب کے مراتب و مقامات غیر متناہی اور بے شمار ہیں اس لئے عارفین توبہ کا کوئی منتهی نہیں ہے اور نہ اس کے خاتمه کا کوئی وقت معین ہے، اور یہ توبہ اس کے لئے مقدر ہے جو حضرت امام مهدی موعود علیہ السلام کے فرمان ”وراء ترک دنیا ایمان نیست“، کو پیش نظر رکھ کر دنیا سے علیحدہ ہو جاتا اور ”خدا کی ذات کو ایمان“ سمجھ کر حصول دیدار کی جدوجہد میں لگا رہتا ہے۔



مہدوی کی نماز

نماز اسلام کا سب سے اہم فرض ہے۔ خدا تعالیٰ نے کلام پاک میں جا بجا اس کی ادائی کا حکم دیا ہے۔ اور حضرت نبی کریم ﷺ نے اس کو دین کا ستون ٹھیک رایا ہے۔ جس کا مطلب یہی ہے کہ جس نے اس کو منہدم کیا اس نے اپنا دین آپ غارت کر لیا۔ من ترک الصلاۃ متعتمدا فقد کفر سے واضح ہے کہ ترک نماز کا فعل ایمان سے باہر کر دیتا ہے۔ اس لئے آنحضرت ﷺ نے اس کو ”ایمان کی روح“ فرمایا ہے (تہہقی) اور بھی بہت سی حدیثیں نماز کی فضیلت کے متعلق حضرت سرور کائنات ﷺ سے مردی ہیں جیسے کہ آپ نے فرمایا ”نماز جنت کی کنجی ہے“، (مشکواۃ) اور فرمایا ”نماز ہر عمل سے بہتر ہے“، (بخاری) نیز فرمایا ”نماز تمام نیکیوں کی کنجی ہے“، (ابوداؤد) ایک مسلمان کے لئے کسی وقت بھی کسی حال میں اس کو ترک کرنا جائز ہی نہیں ہے۔ دیگر فرائض کے جیسا ترک نماز کے لئے کوئی عذر مقبول نہیں ہوتا۔ سوائے جنون اور بیہوشی کے۔ عذر کے رفع ہونے پر اس کی قضا لازم ہو جاتی ہے۔

عقلمند و ہی ہے جو اس اہم فرض کی ادائی میں ہمیشہ مستعد رہے۔ اور اس کو تمام اركان و شرائط کے ساتھ پوری پوری توجہ سے ادا کرے تاکہ بارگاہ الہی میں اس کی مقبولیت کی امید کی جاسکے۔

پس یہ فرض جتنا اہم ہے اتنا ہی نازک بھی ہے ذرا سی غفلت اور بے تو جہی بھی نماز میں فساد پیدا کر کے اس کو ناقابل قبول بنادیتی ہے۔ اس لئے اس میں باریک بینی نہایت ضروری ہے تاکہ نماز قبولیت کا درجہ حاصل کر سکے۔ اس لئے ایک مومن ہمیشہ اس بات کی کوشش کرتا ہے وہ اپنی نماز ایک ایسی شخصیت کے پیچھے ادا کرے جس کے مقبول بارگاہ الہی ہونے کا اس کو یقین حاصل ہے۔ گروہ مقدسہ میں پہلے لوگ اپنے اپنے مرشدین کی اقتداء میں نماز کی ادائی کے سختی

سے پابند ہوتے تھے۔ کیونکہ مرشد کا جو مقام ہے اس کو ایک عارف باللہ ہی اچھی طرح جان سکتا ہے۔ لیکن امتداد زمانہ نے کچھ ایسی کایا پٹی کہ لوگوں کی نظر میں نماز کی کوئی اہمیت ہی باقی نہیں رہی۔ لوگ صرف نماز پڑھنا جانتے ہیں لیکن اس میں حزم و احتیاط سے کام نہیں لیتے۔

وہ کام جس میں نہ ہو احتیاط خوب نہیں

وہ بات جس میں نہ ہو فکر وہ مرغوب نہیں

عقائد سے ناواقیت کے باعث بعض مہدوی منکر مہدی کے پیچھے نماز پڑھ لینے میں کوئی قباحت نہیں سمجھتے ہیں۔ حالانکہ ہر اس مہدوی کا جس کو حضرت سید محمد جو نپوری علیہ السلام کی امامت اور مہدیت پر یقین کامل ہے یہ فرض ہے کہ وہ فرمودات مہدیٰ پر عمل پیرار ہے۔ کیونکہ آپ کا فرمان ہے کہ ”ہر حکم جو میں بیان کرتا ہوں خدا کی طرف سے اور خدا کے حکم سے بیان کرتا ہوں۔ جو شخص ان احکام سے ایک حروف کا بھی منکر ہو خدا کے پاس ماخوذ ہوگا“، (انصاف نامہ) نماز کے تعلق سے حضرت مہدی موعود علیہ السلام نے اپنے قبیعین سے صاف طور پر فرمایا ہے کہ ”منکران مہدی کے پیچھے نماز مت پڑھو اگر پڑھ لی ہے تو پھر لوٹا کر پڑھو“، (عقیدہ شریفہ) جب حضرت مہدیٰ کا قیام ٹھٹھہ (سنده) میں تھا بعض اصحاب کسی ضرورت سے شہر میں گئے۔ اور انہوں نے نماز فرض مخالف مہدیٰ کے پیچھے پڑھ لی۔ حضرت مہدی علیہ السلام نے ان کی نمازو کو لوٹا کر پڑھنے کا حکم دیا ہے (انصاف نامہ) اصحاب حضرت مہدی علیہ السلام کا بھی اس امر پر اتفاق ہے کہ منکران مہدیٰ کے پیچھے نماز نہیں پڑھنی چاہئے (انصاف نامہ) موضع بحد رے والی میں بندگی میاں سید خوند میر صدیق ولایت میاں شاہ نعمت بندگی میاں شاہ نظام بندگی میاں ملک جی بندگی میاں ابو بکر بندگی میاں سید سلام اللہ اور دیگر اصحاب رضی اللہ عنہم نے اس بات پر اجماع کیا ہے کہ ”جو شخص منکر مہدی کے پیچھے نماز پڑھے ہم اس کو خارجی کہیں گے“، ایک دفعہ شہر نہر والہ میں مغرب کے وقت شیخ احمد معلم امامت کے لئے آگے بڑھا تو بندگی میاں سید خوند میر نے اس کا ہاتھ کپڑا کر پیچھے کر دیا اور فرمایا ”تم منکر مہدی ہو تمہاری اقتداء میں نماز جائز نہیں ہے“۔ اسی طرح

ایک بار میر اس سید محمود کی مجلس میں ایک معلم نے امامت کی خواہش کی۔ اہل دائرة میں کسی نے اس کا ہاتھ پکڑ کر پیچھے کر دیا اور کہا ”تم منکر مهدی ہو تھا ری اقتداء میں نماز جائز نہیں ہے (نقليات میاں عبدالرشیدؒ)

منکر مهدی کے پیچھے نماز نہ پڑھنے کی جو خاص وجہ سمجھ میں آتی ہے وہ یہی ہے کہ وہ کافر ہے۔ حدیث صحیح ہے کہ حضرت رسول خدا ﷺ نے فرمایا من انکر المهدی فقد كفر (ہدایت الكلام) قرآن مجید میں بھی آیت ”افمن کان“ کے تحت جو حضرت مهدی علیہ السلام کی شان میں ہے منکر مهدی کے لئے دوزخ کا وعدہ کیا گیا ہے۔ جیسا کہ وَمَن يُكْفُرْ بِهِ مِنَ الْأَخْرَابِ فَالنَّارُ مَوْعِدُهُ (سورہ حود آیت ۷۱) سے ظاہر ہے یعنی جو دیگر فرقوں سے اس مهدی کا انکار کرے گا اس کے لئے آگ دوزخ کا وعدہ ہے۔ نیز منکر مهدی کے کافر ہونے کے بارے میں حضرت مهدی علیہ السلام کی بہت سی نقولیں ہیں۔ آپ نے اپنی ذات کے انکار کو صاف الفاظ میں کفر کہا ہے اور کبھی یہ فرمایا کہ ”میرا انکار خدا کا اور قرآن کا اور رسول خدا کا انکار ہے“ اور کبھی فرمایا کہ ”میرا انکار تمام پیغمبروں کا اور ان کی کتابوں کا انکار ہے“ اس کی وجہ یہ ہے کہ چونکہ آپ نے جو کچھ کہایا کیا وہ خدا کے حکم اور قرآن و سنت نبی ﷺ کی روشنی میں کہایا کیا ہے۔ اور آپ کی تعلیم پیغمبروں اور ان کی کتابوں کا خلاصہ ہے۔ پس آپ کا انکار یقیناً کفر قطعی ہے۔ کیونکہ اس سے ان سب باتوں کا انکار لازم آ رہا ہے۔ ایک مہدوی کو اگر وہ فیصلہ خود کر لینا چاہئے کہ آیا منکر مهدی کافر ہے یا نہیں اور جب اس کا یہ حال ہے تو اس کے پیچھے نماز پڑھنا کیا معنی؟

انہ کے نزدیک صحیح نماز صحیح اقتداء کے لئے امام میں اعتقاد کی پاکی بھی ضروری ہے۔ جس کے نہ ہونے سے نماز کے درست ہونے پر اثر پڑتا ہے۔ باطنی پاکی یا فساد اعتقاد کے متعلق ایک ضابطہ یہ قرار دیا گیا ہے کہ جس شخص میں جو نقص اعتقاد پایا جائے اگر وہ ایسا ہے کہ اس سے وہ شخص کافر نہیں ہوتا تو اس شخص کی اقتداء مع الکراہت جائز ہے اگر وہ فساد اعتقاد ایسا ہے کہ اس

سے کفر لازم آ جاتا ہے تو ایسے شخص کی اقتداء میں نماز جائز نہیں ہے۔ فتاویٰ عالمگیری میں لکھا ہے اس کا حاصل یہ ہے کہ اس سے وہ شخص اگر کافرنہیں ہو جاتا تو اس کے پیچھے نماز مع الکراہت جائز ہے۔ اگر ایسا نہ ہو تو جائز نہیں ہے۔

اسلامی فرقوں سے کوئی فرقہ بھی کافر کے پیچھے نماز کے جائز ہونے کا قائل نہیں۔ چنانچہ کفایہ شرح ہدایہ (فقہ حنفی) میں لکھا ہے۔ ”جہنمی اور قدری جو قرآن کے مخلوق ہونے کا قائل ہے اور وہ غالی راضی جوابو بکر صدقہ میں کی خلافت کا منکر ہے تو اس کے پیچھے نماز جائز نہیں۔ (کشف الغطاء) اسی طرح منتہی شرح و فایق (فقہ حنبلی) میں صراحة ہے کہ ”کافر کے پیچھے نماز صحیح نہیں ہوتی۔ اگرچہ اس کے کفر پر علمی ہو کیونکہ کافر کی نمازا پنی ذات کے لئے تو صحیح ہے لیکن غیر کے لئے صحیح نہیں۔ خواہ وہ اصلی کافر ہو یا کسی بدعت وغیرہ کی وجہ سے مرتد ہو،“ (ایضاً) اسی کتاب میں ہے ”فاسق کی امامت مطلق صحیح نہیں ہے خواہ اس کا فتنہ اعتقاد کے لحاظ سے ہو یا محمات کے ارتکاب کی وجہ سے کیونکہ اللہ تعالیٰ کافرمان ہے آفَمُنْ كَانَ مُؤْمِنًا كَمَنْ كَانَ فَاسِقًا طَلَّا يَسْتَوْنَ ۝ (سورۃ السجدة آیت ۱۸) جو مومن ہے کیا وہ فاسق کے جیسا ہوگا۔ یہ دونوں برابر نہیں ہو سکتے،“ (ایضاً) اور بلغۃ السالک (فقہ ماکنی) میں لکھا ہے۔ امام کے لئے اسلام شرط ہے پس کافر کے پیچھے نماز صحیح نہیں ہے۔ اگرچہ اقتداء کے وقت اس کا کفر معلوم نہ ہو،“ (ایضاً) اور نہایت المحتاج (فقہ شافعی) میں وضاحت ہے کہ اس شخص کی اقتداء صحیح نہیں جس کی نماز باطل ہونا معلوم ہو جیسے اس کے کافر یا حدث (بے وضو) ہونے کا علم ہو یا باطل ہونے کا ظن غالب ہو،“ (ایضاً) اسی طرح کتاب فقہ علی المذاہب الاربعہ میں صراحة ہے کہ جماعت صحیح ہونے کی چند شرطیں ہیں جن میں سے اسلام بھی ہے۔ پس کافر کی امامت درست نہیں ہے (ایضاً) ہدیۃ المهدا (اہل حدیث) میں لکھا ہوا ہے ”بدعتی کے پیچھے نماز پڑھنے کی ممانعت کراہت پر محمول ہے۔ بشرطیکہ اس کی بدعت کفر تک نہ پہنچے۔ ورنہ اس کے پیچھے نماز جائز نہیں ہے۔“ (ایضاً)

شیعہ بھی اس امر کے قائل ہیں کہ ”اہل حق (شیعہ) کے مخالف اور مجہول اور فاسق اور غیر مختون (جس کی ختنہ نہ ہوئی ہو) اور ولد الزنا اور نابالغ اور مجنون شخص کی اقتداء جائز نہیں ہے۔ (کشف الغطاء بحوالہ ہدایۃ الہدایۃ فقہ شیعہ) اور وسائل الشیعہ میں لکھا ہے ”محمد بن علی بن جلی نے حضرت ابو عبد اللہ علیہ السلام سے روایت کی ہے کہ آپ نے فرمایا ہے ”اس شخص کے پیچھے نماز نہ پڑھو جو تم کو کافر کہے اور نہ اس کے پیچھے پڑھو جس کو تم کافر جانتے ہو“ (کشف الغطاء) اور مفتاح الشفاعة (فقہ شیعہ) میں درج ہے کہ فرمایا جناب صادق علیہ السلام نے کہ ”نہ پڑھ نماز پیچھے غالی کے۔ ہر چند مثل تیرے قول کے کہتا ہوا اور پیچھے مجہول کے اور جس کا فسق ظاہر ہوا اور ہر چند میانہ رو ہو“ اور فرمایا انہیں حضرت نے کہ ”نہ پڑھ نماز پیچھے اس شخص کے جوشہادت دے تجھ پر کفر کی اور نہ پیچھے اس کے جس کے کفر کی تو شہادت دے“ (ایضاً)

ان احکام سے ثابت ہو رہا ہے کہ قریباً تمام اہل مذاہب کے نزدیک کسی ایسے شخص کے اقتداء میں نماز جائز نہیں ہے جس پر موجبات کفر پائے جانے سے کفر کا اطلاق ہوتا ہو۔ اور فقہ حنبی و فقہ شافعی میں تو فاسق کی اقتداء بھی ناجائز ہے حالانکہ فسق تو کفر کے برابر کامذہبی جرم نہیں ہے۔

صحبت کے اس لزوم کی وجہ جو حضرت مہدی علیہ السلام نے ہم پر عائد کی ہے کوئی مہدوی ایسا نہ ہوگا جس نے کسی مرشد سے بیعت نہ کی ہو۔ جب ایسا ہو تو ہر اس مہدوی کو جو کسی نہ کسی مرشد سے وابستہ ہے یہ غور کرنا چاہئے کہ اس نے بوقت بیعت مرشد کے آگے کس بات کا اقرار کیا ہے۔ کیا اس سے یہ اقرار نہیں لیا گیا کہ ”مہدی موعود آئے اور گئے مانا سو مون نہیں مانا سو کافر“، ایک ناقابل اعتبار شخص اور بزرگ آدمی کے سوا جس کی زمانے میں کوئی وقعت ہی نہیں کوئی شخص بھی اپنے اقرار سے پلٹنے اور اپنی زبان کے خلاف عمل کرنے کو گوارہ نہیں کرے گا۔ بالخصوص ایسی حالت میں جب کہ بیعت ایک حلقیہ معاہدہ کی حیثیت رکھتی ہے لوگ تو بیعت کر کے اپنی جانیں قربان کر دیتے ہیں لیکن افسوس اس شخص پر ہے جو بیعت میں ایک بات کا اقرار کرتا ہے اور پھر خود ہی اس کے خلاف عمل پیرا بھی ہو جاتا ہے ایسے آدمی کی بیعت یا قول فعل کا کیا اعتبار؟ جب ایسے

شخص کا دنیا ہی میں یہ حال ہے تو خوف ہے کہ کہیں آخرت میں بھی اس کی مٹی پلیدنہ ہو جائے۔

قرآن مجید میں حضرت مہدی علیہ السلام کی نسبت جو پیشین گوئی درج ہے اس کے الفاظ یہ ہیں ”مَنْ يَرْتَدِ مِنْكُمْ عَنِ دِيْنِهِ فَسَوْفَ يَأْتِي اللَّهُ بِقَوْمٍ“ (سورہ مائدہ آیت ۵۲) یہاں جس قوم کا ذکر ہے وہ قوم مہدی علیہ السلام کی ہے اور اس کا ظہور اس وقت ہو رہا ہے جب کہ لوگ اپنے دین سے پیٹ جائیں گے یعنی دنیا میں ایمان ہی باقی نہیں رہے گا۔ بعثت مہدی کے بعد از سرنو ایمان ان کو عطا ہو گا جو مہدی کے دعویٰ کو قبول کر لیں گے۔ حضرت مہدی علیہ السلام فرماتے ہیں ”خداۓ تعالیٰ نے اس بندہ کو مہدی کر کے اس وقت بھیجا جب ساری دنیا سے دین اٹھ گیا تھا۔ البتہ مجد و بول میں باقی تھا (النصاف نامہ) حضرت مہدی علیہ السلام کی بعثت کے وقت اہل اسلام کی حالت خود ایسی تھی کہ ان کے تمام امور مثلاً امامت، قضاءت، حفظ قرآن، حصول علم، جہاد وغیرہ جملہ دینی امور برائے دنیارہ گئے تھے۔ اس حیثیت سے وہ معنوی طور پر دین سے پلے ہوئے تھے۔ اور آج تک غالباً مہدی کی یہی حالت ہے۔ خود حضرت مہدی علیہ السلام فرماتے ہیں ”خداۓ تعالیٰ نے بندہ کو اس وقت بھیجا کہ تمام دنیا میں دین کے کام دنیا کے لئے ہو رہے تھے۔ نماز، روزہ، حج، قرآن اور مشائخی سب نام نصیب دنیا کے لئے ہو گئے تھے۔ خدا کے واسطے کوئی شخص عمل نہ کرتا تھا بندہ کو خداۓ تعالیٰ نے اس لئے بھیجا کہ لوگوں کو خدا کا راستہ دکھائے“ (تقلیات میاں سید عالم) ایسی صورت میں کسی مخالف کے پیچھے نماز پڑھنا ایک دیندار کا بے دین کی اقتداء کرنا ہے۔

حضرت رسول اللہ ﷺ کی چند حدیثیں ایسی ہیں جن سے ظاہر ہوتا ہے کہ بعض ایسے بھی لوگ ہیں جن کی نمازوں کو نہیں ہوتی جیسے کہ آپ نے فرمایا ”بدعیٰ مردو عورت کی نمازوں کو کرنے سے اللہ تعالیٰ نے انکار کر دیا ہے“ (ابن ماجہ) نیز فرمایا ”گناہوں اور بے ہودہ عادتوں کو نہ چھوڑنے والوکی نمازوں نہیں ہوتی“ (تفسیر ابن کثیر) نیز ارشاد ہوا ”شرابی کی نماز بارگاہ الہی میں قبول نہیں ہوتی“ (نسائی) پس جب ایک بدعتی اور غلط کارکی نمازوں کو قبولیت کا درجہ حاصل نہیں کر سکتی تو

پھر ایک غیر مومن اور معنوی حیثیت سے بے دین کی نماز کو نماز سمجھنا اور اس کی اقتداء کرنا سخت ترین غلطی ہے۔ جب کہ حضرت مہدی علیہ السلام نے خصوصیت سے ”من اتبعنى فھو مومن“ فرمایا ہے یعنی ”جس نے میری اتباع کی وہی مومن ہے“ (نہ کہ غیر) نماز کے لئے جو ضروری شرائط ہیں ان میں ایک شرط طہارت ہے۔ حضرات امام غزالیؒ نے طہارت کے چار درجے بیان کئے ہیں۔ پہلا درجہ باطن دل کو ماسوی اللہ سے پاک کرنا، دوسرا درجہ حد تکبر یا حرص عداوت، رعونت وغیرہ و اخلاق ناپسندیدہ سے دل کو پاک کرنا، تیسرا درجہ غیبت، جھوٹ، حرام کھانا، خیانت کرنا، نامحرم عورت کو دیکھنا اور جو گناہ ہیں ان سے جوارح یعنی ہاتھ پاؤں وغیرہ ظاہری اعضاء کو پاک رکھنا، چوتھا درجہ کپڑے اور بدن کو نجاست سے پاک رکھنا (کیمیائے سعادت)

حضرت امام موصوفؐ نے گناہ ظاہری و باطنی کو بھی گندگی میں گناہ ہے اور ظاہر ہے کہ کفر گناہ سے بھی بڑھ کر نجس ہے۔ جو شخص ایسی نجاست میں مبتلا ہوگا کیا اس کے تعلق سے یہ سمجھا جاسکتا ہے کہ اس کی نماز بارگاہ خداوندی میں مقبول ہوگی؟ عارفانِ الہی کے پاس نجاست ظاہری سے زیادہ اہم نجاست باطنی ہے۔ اور وہ اس نجاست سے دل کو پاک رکھنے کے لئے زیادہ کوشش کرتے ہیں۔ ایک شخص حضرت بایزید کی مجلس میں داخل ہوا اور ادھر ادھر دیکھنے لگا حضرت بایزیدؓ نے اس سے پوچھا کہ اے شخص تو کیا دیکھ رہا ہے اس نے کہا نماز کے لئے پاکیزہ جگہ کی تلاش میں ہوں۔ آپ نے فرمایا اپنے دل کو پاک کر اور جہاں چاہے نماز پڑھ لے، اس سے ظاہر ہے کہ ماسوی اللہ سے دل کو پاک رکھنا بارگاہ خداوندی میں حضوری کے لئے کس قدر ضروری ہے۔ حضرت مہدی علیہ السلام نے ترک ماسوی اللہ کو اپنی گروہ پر فرض قرار دیا ہے۔ کیونکہ اس کے سوا تقویٰ کی تکمیل نہیں ہو سکتی۔ برخلاف اس کے جن لوگوں کو آپ کی مہدیت سے انکار ہے ان کے پاس ماسوی اللہ کو چھوڑنا کوئی حقیقت نہیں رکھتا۔ پھر ایک ایسا شخص جو تقویٰ کے اعلیٰ مقام پر فائز ہو ماسوی اللہ کی الفت اور محبت میں گرفتار شخص کی اقتداء میں کیسے نماز ادا کر سکتا ہے۔

دنیا اور اس کی طلب و محبت بھی ماسوی اللہ میں داخل ہے ہر مہدوی ترک دنیا کو فرض جانتا ہے اور خدا کی طلب کو اپنا شعار بنائے ہوئے ہے۔ جو شخص دنیا کا طالب ہو گا وہ خدا کا طالب نہ ہو گا۔ لَا إِلَهَ إِلَّا اللَّهُ كَعْدَ كَعْدَ وَمَنْ يُرْشِدُ إِلَيْهِ فَإِنَّمَا يُرْشِدُ إِلَيْهِ الْمُرْسَلُونَ۔ لا إله الا الله كاعداً كاعداً و من يرشد إلىه فما يرشد إلىه المرسلون۔

ایسے طالب و محبت کے ایمان ہی میں کلام ہے کیونکہ غیر اللہ کی جانب میں رکھنا شرک معنوی ہے۔ خدا یے تعالیٰ فرماتا ہے۔ ویل للمسرکین الذين لا یوتون الزکوة ان مشرکین پر ویل ہے جو زکوٰۃ ادا نہیں کرتے اس آیت سے زکوٰۃ کی ادائی سے قاصر ہنے والے مشرک قرار پاتے ہیں۔ اس لئے کہ انکا زکوٰۃ نہ دینا پسیے کی محبت کی وجہ سے ہے اور یہ شرک ہے اور طالب دنیا کو حضرت مہدیؑ نے صاف الفاظ میں کافر فرمایا ہے اور ان پر یہ آیت پڑھی ہے من کان یرید الحیواة الدنیا وزینتها نو فَالیہم اعْمَالہم فیہا وہم فیہا لَا یَخْسُونَ اولئک الذین لیس لہم فی الْاخْرَةِ إِلَّا لَنَارٍ (ہود رکوع ۲) ”جو لوگ دنیا کی زندگی اور اس کی زینت کے طالب ہوں، ہم ان کے اعمال کا بدلہ نہیں دنیا ہی میں دے دیتے ہیں اور اس میں انکی حق تلفی نہیں کی جاتی یہ لوگ ہیں جن کے لئے آخرت میں آتش (جہنم) کے سوا اور کچھ نہیں“،

مخالفین مہدی علیہ السلام کے پاس نہ تو دنیا کی محبت سے دل کو پاک رکھنا ضروری ہے اور نہ ترک دنیا کی ان کے پاس کوئی اہمیت ہے بلکہ دنیا تو ان کی محبوب ہے۔ یہ بات خود فرمان مہدی سے ظاہر ہے کہ ان لوگوں نے انکار مہدی ہی اس لئے کیا ہے کہ حضرت مہدی علیہ السلام دنیا کی مذمت بیان کرتے تھے اور اس کو ترک کر دینے کا حکم دیتے تھے (النصاف نامہ) پس دنیا کی محبت میں گرفتار شخص کے پیچھے ایک طالب حق کی نماز ادا ہی کیسے ہو سکتی ہے جب کہ دونوں میں بلحاظ عقیدہ عمل زمین و آسمان کا فرق ہے۔

خدا یے تعالیٰ فرماتا ہے۔ ان صلوٰاتی و نسکی و محبیٰ و مماتی لِلَّهِ رَبِّ الْعَالَمِينَ و بِذلِكَ امْرٌ وَإِنَّا أَوْلَى الْمُسْلِمِينَ میری نماز میری قربانیاں میری حیات اور میری موت اللہ رب العالمین کے لئے ہے اور مجھے اس بات کا حکم دیا گیا ہے اور میں سب سے

پہلا مسلمان ہوں اس حکم کی رو سے خدا نے تعالیٰ کی عبادت محض خدا ہی کے لئے ہونی چاہئے اور کسی سے کسی اجر یا ثواب کی توقع رکھنا ہی غلط ہے۔

سوداً گری نہیں یہ عبادت خدا کی ہے

اے بے خبر جزا کی تمنا بھی چھوڑ دے

اس معاملہ میں مہدویوں کا جو نقطہ نظر ہے وہ ظاہر ہے وہ تو صرف خدا سے خدا ہی کو چاہتے ہیں حضرت مهدی علیہ السلام کا فرمان ہے۔

هشت جنت گرد هندت سر بسر

تو مشورا ضی از انها در گزر

عالی همت باش و دل باحق بابند

تو همائے قاف قربی رو بلند

لیکن ایک مخالف مہدوی سے ایسی توقع ہی فضول ہے کیونکہ اس کی عبادت و ریاضت محض حصول دنیا کے لئے ہے۔ چنانچہ ان کی مساجد میں جتنے پیش امام نماز پڑھانے کے لئے ہوتے ہیں وہ سب اجرت اور تشوہ پر نماز پڑھاتے ہیں۔ ان کے حفاظت راوی کے لئے بڑی بڑی رقمیں مقرر کر کے آتے ہیں۔ اگر ان کی اجرت یا تشوہ پر رُوك دی جائے یہ معانماز پڑھانا چھوڑ دیں ایسی صورت میں ان کی نماز خدا کے لئے کیسے ہو سکتی ہے۔ اور جب یہ عبادت خدا کے بجائے غیر خدا کے لئے ہے تو ایسی بت پرستی کو ایک مہدوی کیسے گوارا کرے گا اور ان کے پیچھے نماز کیسے پڑھے گا۔

دنیا کے لئے ہے تیری جو کچھ ہے عبادت

رکھتا ہے توقع تو بتا کس سے اجر کی

افسوں یقین تجھ کو خدا پر ہی نہیں ہے

امید ہو کیا تیری دعاؤں میں اثر کی

کفایہ شرح ہدایہ میں جو فقہ حنفی کی کتاب ہے لکھا ہے ”جو اجرت لے کر نماز پڑھائے اس کے پیچھے نماز نہ پڑھی جائے“ یہ ابن تیمیہ نے کہا ہے۔ اگر بغیر شرط کے دیا جائے تو اس میں کوئی ہرج نہیں ہے۔

حضرت رسول اللہ ﷺ فرماتے ہیں۔ لا صلوٰۃ الا بحضور القلب یعنی نماز بغیر حضور قلب کے نہیں ہوتی۔ تمام اولیاء اللہ اور صوفیاء کرام کے پاس حضور قلب نماز کی ایک ضروری شرط ہے اور بغیر ترک دنیا کے حضور قلب کا امکان نہیں۔ چنانچہ حضرت امام غزالیؒ لکھتے ہیں ”جو شخص حضور قلب کے ساتھ نماز پڑھنا چاہے تو چاہئے کہ نماز کے پہلے سے دل کا علاج کرے اور دل کو خالی کرے اور یہ امر اس طرح ہوتا ہے کہ دنیا کے شغل کو اپنے دل سے دور کرے (کیمیائے سعادت) عارفانِ الہی اور صاحبانِ کشف نے ہمیشہ ایسے لوگوں کے پیچھے نماز پڑھنے سے احتراز کیا ہے۔ جن کو حضور قلب حاصل نہ ہو۔ نقل ہے بندگی میاں سید عبداللطیفؒ نے ایک دفعہ نماز مغرب کی جماعت میں شریک ہو کر ایک دور کعت کے بعد نبیت توڑ کر علیحدہ نماز ادا کر لی دریافت کرنے پر فرمایا امام حاضر نہیں تھا۔ تیلی کے گھر چراغ کا تیل لانے گیا تھا۔ امام نے بھی اس کا اقرار کیا اور کہا صحیح فرماتے ہیں کہ میرے دل کا خطرہ اسی جگہ سے متعلق تھا۔

تیرا امام بے حضور تیری نماز بے سرور
ایسی نماز سے گذر ایسے امام سے گذر
اب جو شخص نہ تو ترک دنیا کو فرض جانے اور نہ دنیا کی محبت کو براخیال کرے بلکہ اس کی عبادت کا دار و مدار ہی حصول مال و زر پر ہے تو ایسے شخص کے پیچھے نماز پڑھنا اپنی نماز آپ تباہ کر لینا ہے۔

حضرت مہدی علیہ السلام نے طلب دیدار خدا کو فرض کر دیا ہے اور فرمایا ”جو شخص پشم سر یا پشم دل یا خواب میں خدا کونہ دیکھے وہ مومن نہیں۔ مگر طالب صادق“ (عقیدہ شریفہ) اس فرمان کی رو سے مومن وہی ہے جو خدا کو دیکھے یہ بات نہیں تو پھر طالب صادق بھی حکماً اہل ایمان

میں داخل ہے۔ پھر جو لوگ طلب دیدار سے عملًا بے پرواہیں ان کی نماز اور ان کی عبادت کا مقصد وہ نہیں ہو سکتا جو ایک مہدوی کا ہے۔ خود حضرت رسول خدا ﷺ نے اللہ کی عبادت کی غایت دیدار خداوندی بتلائی ہے۔ جب کہ فرمایا ان تعبد واللہ کانک تراہ اللہ کی عبادت اس طرح کرو گویا اس کو دیکھ رہے ہو۔ الصلوٰۃ معاراج المومنین فرمائے حضرت سرور کائنات ﷺ نے یہ بات واضح کر دی ہے کہ جس کی رسائی عرش تک نہ ہوا س کی نماز، نماز نہیں بالفاظ دیگر جس کو یہ بات حاصل نہ ہو وہ مومن ہی نہیں پس جن کی زندگی کے مسائل میں طلب دیدار خدا نام کی کوئی چیز ہی نہ ہو وہ کب اس بات کے مستحق ہیں کہ ایک طالب خدا ان کی اقتداء کرے۔

سرور عالم نے فرمایا کہ معراج ہے نماز
پس نمازی ہے وہی حاصل جسے دیدار ہے
گرد پا کو اس کے پاسکتا بھی ہے ایک پست حال
بارگاہِ حق میں جس مومن نے پایا بار ہے

شریعت کا ایک مشہور مسئلہ ہے کہ اندھے کے پیچھے نماز نہیں پڑھنی چاہئے۔ منکر مہدی بھی اس حیثیت سے کہ وہ دیدار خداوندی کا نہ قائل ہے اور نہ اس کے شرائط پر عامل، اندھا ہی ہے اس کے لئے حضرت مہدی علیہ السلام نے یہ آیت پڑھی ہے۔ من کان فی هذه اعمی فھو فی الآخرة اعمی واصل سبیلاً جو شخص اس دنیا میں اندھا ہے وہ آخرت میں بھی اندھا ہے اور راستہ بھٹکا ہوا ہے۔ یہاں غور کی بات یہ ہے کہ جو لوگ دیدارِ حق سے مستفید نہیں ہیں وہ فرمان حق سے گمراہ ٹھہرتے ہیں۔

مقصود ہے آنکھوں سے تیرے رخ کا نظارہ
جب تو ہی نہ ہو پاس تو کس کام کی آنکھیں
نیز خدائے تعالیٰ فرماتا ہے۔ قُلْ هَذِهِ سَبِيلٌ أَدْعُوا إِلَى اللَّهِ قَفْ عَلٰى بَصِيرَةٍ آنَا
وَمَنِ اتَّبَعَنِي ط (سورہ یوسف آیت ۱۰۸) کہدے یہ میرا راستہ ہے میں خدائے تعالیٰ کی طرف

اس کی بصیرت پر بلارہوں میں اور میراتانع ”یہاں تابع سے مراد مہدی علیہ السلام ہیں آپ نے اپنی قوم کو ایک ایسی بصیرت عطا کی ہے جس کی وجہ سکی چشم باطن کھل گئی اور اس نے دیدارِ حق کو پالیا۔ ایسی صورت میں ایک ہدایت یافتہ مہدوی اور صاحب بصیرت کا ایک گراہ اور بے بصر کے پیچھے کھڑے ہو کر نماز پڑھنا تعجب خیز امر ہو گا جو داشمندی اور سلامت روی کے خلاف ہے۔

حضرت مہدی علیہ السلام کی بعثت کا مشاغل کے دیدار کی طرف بلاانا اور لوگوں کو اس اعلیٰ مقام تک پہنچانا تھا جو انسانیت کی سب سے اعلیٰ منزل ہے۔ آپ نے تخلیق انسانی کی غرض و غایت ہی دیدارِ خداوندی کو قرار دیا ہے۔ اور فرمایا

مارا برائے دیدن یار آفریدہ اند

ورنه وجود مابچہ کار آفریدہ اند

یہ آپ ہی کی تعلیم کا اثر تھا کہ انسانی آنکھ خدائے تعالیٰ کو بے حجاب دیکھنے لگی اور لوگ ناسوت سے گزر کر ملکوت، جبروت اور لاہوت تک پہنچنے لگے۔ خود قرآن نے بھی یہ پیشین گوئی کر دی تھی کہ مہدی علیہ السلام کے زمانے میں بہت سے لوگ خدا کو دیکھیں گے۔ جیسا کہ خدائے تعالیٰ فرماتا ہے۔ ”ثم ان علينا بیانہ کل بل تحبون العاجلة وتذرون الآخرة وجوه یومئذ ناضره الی ربها ناظرة ووجوه یومئذ باسرة تظن ان یفعل بها فاقرة“ پھر اس قرآن کا بیان (مہدی کی زبان سے کرادینا) ہمارے ذمہ ہے لیکن (جب زبان مہدی سے یہ بیان ہو گا تم اس کا ضرور انکار کرو گے کیوں کہ) تم دنیا سے محبت رکھتے ہو اور آخرت (کے عذاب سے بے خوف ہو کر اس کو) چھوڑ بیٹھے ہو۔ (حالانکہ مہدی کا دور زمانہ ایسا ہو گا کہ) اس روز بہت سے چہرے (جنہوں نے مہدی کی تصدیق کی ہو گی) بارونق ہوں گے اور اپنے پروردگار کی طرف دیکھتے ہوں گے اور (اس کے دیدار سے مشرف ہوں گے) اور بہت سے چہرے (جنہوں نے مہدی کا انکار کیا ہو گا) اس روز بارونق ہوں گے اور خیال کر رہے ہوں گے کہ ان کے ساتھ کمر توڑنے والا معاملہ کیا جائے گا۔ (کہ جو لوگ مہدی کی تصدیق سے مشرف نہ ہوں گے اور انہیں

چھوڑ بیٹھیں گے اور ان کی دنیا میں گھاٹا پڑ جائے گا)

پس دیدارِ حق سے مبشر و مستفیضِ قوم کا محرومان بارگاہ کی اقتداءِ قبول کرنا اپنے مرتبے سے آپ نیچے گرنا اور احساسِ مکتری میں مبتلا ہو جانا ہے۔

دنیا کی محبت نے روکا ہے یہاں تجھ کو
دیدار کی منزل تو آگے ہی نظر کے تھی
افسوں ہے اس پر جو محفل سے اٹھے پیاسا
ساقی کی نظر اوپر ہر تشنہ جگر کے تھی

یہ چند در چند وجوہات ایسی ہیں جو کسی مہدوی کو مخالف کے پیچھے نماز پڑھنے کی صاف نفی کرتی ہیں۔ لیکن جدید تعلیم کے اثرات نے نوجوانوں کے دل و دماغ ماؤف کر دئے ہیں۔ اور زیادہ تر اغیار کی صحبت کی وجہ وہ اس معاملے میں احتیاط کو ضروری خیال نہیں کرتے۔ بعض تو وہ ہیں جو صاف کہتے ہیں کہ جب مخالفین کی اور ہماری نماز میں بخلاف ارکان و شرائط کوئی فرق نہیں ہے تو پھر ان کے پیچھے نماز پڑھ لینے میں کیا حرج ہے۔ لیکن ظاہری ارکان کی موافقت سے کسی کے پیچھے نماز پڑھ لینا لازم نہیں آتا۔ بلکہ اگر امام کا اعتقاد غلط ہو تو اس کے پیچھے نماز حرام ہے۔ ہم کو فقہ کی کتابوں میں ایسی بہت سی مثالیں دستیاب ہو سکتی ہیں۔ مثلاً وضو کے فرائض میں ایک فرض سر کا مسح بھی ہے بعض نے اس سے پورے سر کا مسح مراد لیا ہے۔ بعض نے کہا ہے کہ اگر پاؤ سر کا مسح کر لیا جائے تو یہ فرضیت ادا ہو جائے گی۔ لیکن جو لوگ پورے سر کے مسح کو فرض سمجھتے ہیں وہ پاؤ سر کا مسح فرض جانے والوں کے پیچھے نماز نہیں پڑھیں گے۔ اس لئے کہ اس صورت میں ان کا وضو، ہی ان کے پاس صحیح نہیں ہے۔ جب وضو جو شرط نماز ہے صحیح نہیں تو پھر نماز کہاں درست ہوئی۔ لیکن پاؤ سر کا مسح فرض جانے والوں کی نماز پورے سر کا مسح فرض جانے والوں کے پیچھے ہو جائے گی۔ اس لئے کہ ان کے اعتقاد کے لحاظ سے ان کا وضو صحیح ہے اور نماز درست۔ ایسے اور بھی کئی مسائل ہیں جیسا کہ کشف الغطاء میں صراحت کی گئی ہے ”کوئی باوضو شخص فصلے یا پچھنپنے لگوائے اور اس کے

جسم سے خون خارج ہو تو امام اعظم کے مذہب کی رو سے اس کا وضو لوث جائے گا اور امام شافعی کے نزدیک فصل دینے یا پچھنے لگوانے سے جو خون یا ریث وغیرہ خارج ہوگی اس سے وضو نہیں ٹوٹتا۔ چنانچہ با جوری فقہ شافعی میں لکھا ہے کہ پیشتاب کے مقام کے سوا (شرم گاہوں کے سوا) دوسرے حصہ جسم سے نجاست خارج ہونے مثلاً فصل دینے یا پچھنے لگوانے کے بعد اپنے مذہب کے مطابق ازسرنو وضو کئے بغیر نماز پڑھانے کے لئے امام ہو جائے تو کوئی حنفی المذہب شخص اس امام کی اقتداء نہیں کر سکتا کیونکہ اس حنفی مقتدی کے مذہب کے اعتبار سے امام بے وضو ہے، اور اسی کتاب میں شرح الافتاح (فقہ شافعی) کے حوالے سے تحریر ہے کہ ”جس شخص کی نماز باطل ہونے کا اعتقاد رکھتا ہو اس کی اقتداء درست نہیں جیسے کسی شافعی کا ایسے حنفی کی اقتداء کرنا جس نے اپنی شرم گاہ کو چھوپ لیا ہو، غایۃ التحقیق (فقہ حنفی) میں درج ہے ہر مخالف مذہب کے پچھے نماز کی ادائی کا یہی حکم ہے، اور مفتاح الشفاعة (فقہ شیعہ) میں رقم ہے کہ فرمایا جناب صادق علیہ السلام نے مسح موزہ پرنہ کر، اور نہ نماز پڑھ پچھے اس کے جو سخ کرتا ہے۔

جب ایسی صورت میں ایک دوسرے کے پچھے نماز نہیں ہو سکتی تو عقیدہ میں ایک اہم اختلاف کے سبب نماز کیسے ہو جائے گی۔ جبکہ یہاں کفر اور ایمان کی بحث آپڑی ہو اور مہدوی کے پاس کسی کی اتقاو پر ہیز گاری اور دیگر دینی امور کی صحت کا انحصار صرف تصدیق امام ؐ پر ہے۔

عالم بھی ہیں قاری بھی ہیں حافظ بھی ہیں پورے
سب کچھ ہے مگر شیخ میں ایمان نہیں ہے
ایمان تو اس بندہ مولیٰ کے لئے ہے
جو طالب زر تابع شیطان نہیں ہے

بعض وہ ہیں جن کی نظر کثرت پر ہے وہ یہ کہتے ہیں کہ کثیر جماعت کے ساتھ نماز پڑھنے میں ثواب زیادہ ہے۔ اور مخالفین کی جماعتیں بڑی بڑی ہوتی ہیں حالانکہ ایسا کوئی ضابطہ ہی شریعت کا نہیں ہے اور نہ ایمان لوگوں کی کثرت یا قلت پر متعین ہے۔ یعنی یہ تو نہیں ہو سکتا کہ جو

جماعت بڑی ہوگی مومن ہوگی اور جو چھوٹی ہوگی وہ کافر ہوگی۔ جبکہ برخلاف اس کے اہل ایمان ہر زمانے میں تھوڑے ہی رہے ہیں اگر ایسا نہ ہو تو بلحاظ آبادی دنیا میں مسلمانوں کو کافر اور غیر مسلموں کو مومن مانتا پڑے گا کیوں کہ کثرت انہی کی ہے۔ قرآن تو صاف صاف کہہ رہا ہے ولکن اکثر الناس لا یومنون اکثر لوگ ایمان نہیں لائیں گے۔ اور خدا تعالیٰ فرماتا ہے۔

ولقد ذر انا لجہنم کثیرا من الجن والانس هم نے کثرت سے جنوں اور انسانوں کو جہنم کے لئے پیدا کیا ہے۔ ونیز ارشاد ہے قلیلاً ما تو منون بہت تھوڑے لوگ ایمان لاتے ہیں۔ اس سے معلوم ہوتا ہے کہ ایماندار دنیا میں ہمیشہ کم ہی رہے اور کم ہی رہیں گے۔ لوگوں کی کثرت یا قلت تعداد پر ایمان کی شناخت غلط ہے بلکہ جن امور پر ایمان لانا ضروری ہے ان کو مانے والا مومن اور ان کا انکار کرنے والا کافر ہے۔ ایمان اور کفر کی جانچ کا یہی طریقہ ہے۔ انکار مہدی علیہ السلام بھی قرآن اور احادیث کی رو سے کفر ہے۔ پس جماعت بڑی ہو کہ چھوٹی نماز کے وقت امام کے اعتقاد کو پیش نظر کھا جائے گا۔ اگر وہ غیر مومن ہے تو اس کے پیچھے نماز پڑھنے سے گریز لازمی ہوگا۔ بلکہ جان بوجھ کر نماز پڑھنے والا گناہ گار ہوگا۔

بعض وہ لوگ جو حج کر کے آئے ہیں کعبۃ اللہ میں لاکھوں مسلمانوں کے اجتماع اور نماز میں ان کی ایک بڑی جماعت کو دیکھ کر خیال کرتے ہیں ایسے وقت ایسی صورت میں جبکہ ہم ایک مقدس مقام پر ہیں اور پھر اتنی بڑی جماعت بھی کہیں میسر نہیں آ سکتی۔ اپنی نماز آپ اس جماعت کو چھوڑ کر علیحدہ پڑھ لینا مناسب نہیں۔ لیکن سوال یہ ہے کہ اس بڑی جماعت کو نماز پڑھانے والا کون ہے؟ کیا اس کو کوئی تنخواہ مقرر ہے یا نہیں۔ اگر تنخواہ مقرر ہے تو وہ کس کی نماز پڑھ رہا ہے۔ کیا غیر اللہ کی نماز صرف کعبہ میں پڑھنے سے اللہ کی ہو جائے گی۔

دوسری بات یہ ہے کہ کیا کوئی غلط عقیدہ کا شخص کعبہ میں داخل ہوتے ہی صحیح العقیدہ ہو جائے گا۔ اگر ایسا ہی ہے تو پھر مسلمانوں میں تہتر فرقے ہیں اور فرقوں کا یہ وجود حسب پیشین گوئی نبی کریم ﷺ ظہور میں آیا ہے۔ اور حدیث کے الفاظ یہ ہیں کہ ان میں ۲۷ فرقے جہنمی ہیں اور

صرف ایک فرقہ جنتی ہے۔ جہنمی کہنے کا مطلب ہی کافر کہنے کا ہے۔ اس لئے کہ جہنم میں بروئے آیات قرآنی صرف کافر ہی داخل کئے جائیں گے۔ پوچھنا یہ ہے کہ جو فرقہ اپنے آپ کو جنتی سمجھتا ہے اس کے پاس اس عقیدہ سے ہٹے ہوئے دوسرے فرقوں کے لوگ اگر کعبۃ اللہ میں داخل ہو جائیں تو کیا وہ اس مقام کے تقدس کی وجہ بغیر اعتقاد بد لے کے مومن اور جنتی ہو جائیں گے۔ جب ایسا نہیں ہو سکتا تو پھر مہدوی کب مجبور ہے کہ وہ دوسرے فرقے کے لوگوں کو کعبہ میں حاضر یا داخل ہونے کی وجہ خواہ مخواہ مومن سمجھ لے۔ کعبہ میں تو ایک زمانے میں بت بھی بٹھائے گئے تھے لیکن وہ کعبہ کے تقدس اور عظمت کے مد نظر قابل پرستش تو نہیں قرار پا گئے۔ بلکہ ان کے پوچنے والے گمراہ ہی رہے۔ یہی کعبہ ایک زمانے میں چوتھی اور پانچویں صدی ہجری میں مصر کے فاطمی خلفاء کے زیر تسلط تقریباً ۸۰ برس تک رہا کیا اس عرصہ میں فاطمی خلفاء مصر جو لحاظ عقیدہ اسماعیلی شیعہ تھے اور ان کا مقرر کردہ پیش امام اہل سنت کی نظر میں اس قابل تھے کہ ان کے پیچھے نماز پڑھ لی جاسکے جب ایسا نہیں تو اب یہ جواز کیسے پیدا ہو گیا کہ کسی منکر مہدوی کو وہاں کا پیش امام مقرر ہونے کی وجہ مرتبہ ایمان پر بھی فائز سمجھ لیا جائے۔ کعبۃ اللہ تو وہ مقام ہے جس کے متعلق آنحضرت ﷺ نے فرمایا کہ ”یہاں کی ایک نماز ایک لاکھ نمازوں کا ثواب رکھتی ہے“

پس یہ کون سی دلش مندی کی بات ہے کہ اتنے زبردست ثواب کو ایک غلط عقیدہ کے حامل امام کے پیچھے نماز پڑھ کر ضائع کر دیا جائے۔

باطن سیاہ جس کا ہے وہ کچھ نہ پائے گا
چاہے وہ مختلف رہے بیت الحرام میں
بھولے سے بت کرہ میں بھی رکھدے اگر قدم
مومن نہ آئے گا کبھی شیطان کے دام میں
خداۓ تعالیٰ کی عبادت میں ایک مومن کو جتنی تند ہی اور مستعدی کی ضرورت ہے اتنی ہی
اپنے دل کے احوال پر نظر رکھنے کی بھی ضرورت ہے۔ نفس اور شیطان دونوں انسان کے ساتھ

ساتھ لگے ہوئے ہیں۔ اور ہر قدم پر ضلالت اور گمراہی کا اندیشہ لگا ہوا ہے۔ طرح طرح کے وسو سے دل میں پیدا ہوتے ہیں۔ اور قسم قسم کے خوش نما الفاظ کے ساتھ شیطان انسان کو راہ ہدایت سے بھٹکانے کی کوشش میں لگا رہتا ہے۔ ایک مہدوی کا پہلا فریضہ یہی ہے کہ وہ ان سب باتوں پر غور کرے اور کبھی کوئی ایسا کام نہ کرے جس میں گمراہی کا شائیبہ ہو اور اس کے ایمان پر حرف آجائے۔

پڑا ہوا ہے ترے پچھے رات دن شیطان
لگا ہوا ہے ترا نفس خود تیرے میں
اگر ہے مکر سے بچنے کا ان کے دل میں خیال
نہ پاسکوں ، بجز یادِ حق ، کسی شے میں

مہدوی کو بجا طور پر اس بات کا فخر کرنا چاہئے کہ خدا تعالیٰ نے اس کو حضرت مہدی علیہ السلام کی تصدیق نصیب کی ہے اور اس کے مرتبے کو بہت بلند کر دیا ہے۔ حضرت مہدی علیہ السلام فرماتے ہیں کہ ”سب کی انتہا ہماری ابتداء“، آپ نے خدا کے حکم سے اپنے گروہ پر احکام ولایت فرض کر کے ہر فرد گروہ کو مقام ولایت عطا کیا ہے۔ حضرت امام غزالیؒ نے خلق اللہ کے تین مرتبے مقرر کئے ہیں عام، خاص اور خاص الخاصل۔ جب دوسروں کی انتہا ہی مہدوی کی ابتداء ٹھہری تو اس کا شمار بھی خاص الخاصل لوگوں میں ہوا۔ ایسی صورت میں ایسے شخص کی اقتداء اس کے لئے کیسے قابل قبول ہو سکتی ہے جو دینی اور مذہبی حیثیت سے اس کے بہت پچھے ہے۔

ابتداء جس کی یہاں دوسروں کی انتہا
عرش اعلیٰ تک رسائی جس کی ہے ہر آن میں
دو جہاں پر وہ بھلا ڈالے گا کیا تیکھی نظر
فرق آنے دے گا کیسے اپنی آن وباں میں



مہدویت میں ایوانِ ایمان کی بلندی

حضرت مہدی علیہ السلام نے حکم کیا ہے کہ ”ہر ایک مرد و عورت پر خدا کے دیدار کی طلب فرض ہے۔ جب تک کہ چشم سر یا چشمِ دل سے یا خواب میں خدا کو نہ دیکھے مومن نہیں ہو سکتا مگر طالب صادق جس نے اپنے دل کی توجہ غیر حق سے ہٹالی ہے اور اپنے دل کی لو خدا کی طرف لگادی ہے اور ہمیشہ خدا میں مشغول ہے اور دنیا اور خلق سے علیحدہ ہو گیا ہے اور اپنے آپ سے باہر نکل آنے کی کوشش کرتا ہے ایسے شخص پر بھی آپ نے ایمان کا حکم کیا۔ (عقیدۃ شریفہ)

حضرت مہدی علیہ السلام کے اس فرمان سے یہ امر منکشf ہوتا ہے کہ ”مومن حقیقی وہی ہے جس کو خدا کا دیدار حاصل ہے چاہے چشم سر سے یا خواب میں لیکن اگر یہ بات کسی کو حاصل ہی نہیں ہے تو وہ مومن نہیں مگر وہ شخص جو خدا کی طلب میں پچے دل سے لگا ہوا ہو ایسے شخص پر بھی آپ نے ایمان کا حکم کر کے مومنوں میں شمار کیا ہے۔ گویا وہ مومن حکمی ہے جس کے صفات حضرت مہدی علیہ السلام کے فرمان بالا سے یہ معلوم ہوتے ہیں۔ وہ غیر اللہ سے چھوٹ کر خدا کا ہو جائے اور ہمیشہ اسی میں مشغول رہے اور دنیا کو ترک کر کے خلق اللہ سے عزلت اختیار کر لے اور اپنے آپ سے باہر نکل جانے کی ہمت و کوشش میں لگا رہے۔

مسافر گر شوی از خود بدائی

کہ این است اے برادر زندگانی

اس پر اصحاب مہدی علیہ السلام کا اجماع ہے چنانچہ حضرت بندگی میاں سید خوند میر صدقی ولایتؒ کلام سعادت انجام میں تحریر فرماتے ہیں کہ ”سید محمد مہدیؒ کے اصحاب نے اس ذات سے تحقیق کی ہے کہ مومن اس کو کہتے ہیں جو خدا کو دیکھے چشم سر سے یا چشمِ دل سے یا خواب

میں اگر یہ صفت نہ رکھے اور دیدار کی طلب رکھے تو اس پر بھی ایمان کا حکم ہے، اور طلب دیدار کے صفات وہی ہیں جو اور پر مذکور ہوئے۔

ایک مہدوی جس کو حضرت مہدی علیہ السلام کی تصدیق کا شرف حاصل ہے اپنے ایمان کا کمال دیدار حق کے حصول کو خیال کرتا اور جب تک کہ مقصود کونہ پہنچ جائے طلب حق میں لگے ہوئے ان صفات پر عمل پیرار ہتا ہے۔ ترکِ علاق اور بحرت وطن کر کے مرشد کی محبت میں آ جانا اور ذکرِ دوام کو شیوه بنائے ہوئے دنیا و خلق سے علیحدگی اور خودی و ہستی سے بری ہو جانے کی جہد و کوشش، اس کا شعار بن جاتا ہے۔ حضرت بندگی میاں شیخ مصطفیٰ گجراتی ”اپنے ایک مکتوب میں لکھتے ہیں کہ ارباب طریقت نے مومن کی دوستی میں بتلائی ہیں۔ واجد و اصل اور طالب کامل“، اس سے مرد خدا بین ہی مومن حقیقی قرار پاتا ہے۔ اور طالب کامل مومن حکمی جس طرح غازی کے میدان جنگ میں شہادت کی آرزو کے باوجود شہادت سے بہرہ مند نہ ہونے پر بھی اس کا شمار خدا کے پاس شہیدوں میں ہے اسی طرح طالب صادق کا شمار بھی حصول دیدار کی کوشش کے باعث اگرچہ کہ وہ دیدار پر ابھی فائز نہیں ہوا زمرة مؤمنین میں ہی ہے۔

سب جانتے ہیں کہ انسان کی پیدائش عبادت کے لئے ہے اور عبادت سے مراد معرفت حق کا حصول ہے۔ جو دیدار خدا کا دوسرا نام ہے۔ جیسا کہ حضرت مہدی علیہ السلام فرماتے ہیں کہ ”ہر شخص خدا کو دیکھتا ہے مگر پہچانتا نہیں“، جب معرفت نصیب ہوئی دیدار حاصل ہوا اور جب دیدار حاصل ہوا انسان کے دنیا میں آنے کا مشاپورا ہوا، فرمان مہدی ہے

مارا برائے دیدن یار آفریدہ اند

ورنه وجود ما بچہ کار آفریدہ اند

لیکن دیدار حق حجابات را حق کے بنانے اور شرائط دیدار پر عمل کے سوا ممکن نہیں۔ یہ حجابات چار ہیں دنیا و خلق، نفس و شیطان جو شخص باوجود ریاضت و فاقہ کشی کے دنیا کی محبت دل میں

رکھے اور اہل دنیا سے میل جوں باقی رکھے اس کا دل تاریک ہی رہے گا۔ اور جس کا نفس آرزوؤں اور خواہشوں سے باہرنہ آئے گا اس سے پر اگندگی دفع نہ ہوگی اور وہ شیطانی و سوسوں اور شہوت سے چھٹکارانہ پاسکے گا۔ حضرت مہدی علیہ السلام نے بندہ کی ذات کو ہی خداوبندہ میں پردہ قرار دیا ہے“

آپ نے دنیا ہستی و خودی کو کہا ہے اور ایمان خدا کی ذات کو اس لئے ترک ہستی و خودی کے سوادیدار ممکن نہیں۔ جس کے شرائط میں اکتساب عشق، مرنے کے پہلے مرتنا، اور ذکر دوام کرتے رہنا داخل ہیں۔ عشق اس وقت حاصل ہوتا ہے جب کہ طالب حق اپنی توجہ خدا کی طرف ایسی لگائے کہ اس میں کوئی چیز آنے نہ پائے۔ اور اس کام کے لئے خلوت اختیار کرے اور کسی سے بھی نہ ملنے اپنوں سے نہ پرایوں سے اور کھڑے بیٹھے لیٹھے ہر حالت میں حق کا ملاحظہ رکھے۔ مرگ معنوی خودی و ہستی سے باہر آنے کو کہتے ہیں اور وہ ہے اپنی ہستی کولا اللہ الا اللہ میں محو کر دینے کا نام یہاں تک کہ ذاکر کو اپنی کوئی خبر نہ رہے اور صرف مذکور ہی رہ جائے۔ (المعیار)

حضرت مہدی علیہ السلام نے کلمہ لا اللہ الا اللہ کے (جو کلمہ ذکر ہے) چار اقسام بیان فرمائے ہیں۔ ایک لا اللہ الا اللہ کہنا ہے دوسرے لا اللہ الا اللہ دیکھنا ہے تیسرا لا اللہ الا اللہ چکھنا ہے چوتھے لا اللہ الا اللہ ہو جانا ہے یہ تینوں مرتبے پیغمبروں اور اولیاء اللہ کے ہیں۔ یعنی علم الیقین، عین الیقین اور حق الیقین۔ اور پہلی قسم جو لا اللہ الا اللہ کہنا رہ گئی ہے وہ ان چار قسموں میں منافقوں کی صفت ہے جو نفس ایمان بھی نہیں رکھتے اور جو نفس ایمان بھی نہ رکھے عذاب سے کیسے چھوٹ سکتے ہیں۔ مگر طالب صادق جس نے اپنے دل کی توجہ غیر اللہ سے ہٹالی ہے اور اپنے دل کی لوموں کی طرف لگادی ہے اور ہمیشہ یاد خدا میں مشغول ہے اور دنیا اور خلق سے علیحدہ ہو گیا ہے اور اپنے سے نکل آنے کی ہمت کرتا ہے ایسے شخص پر بھی آپ نے ایمان کا حکم کیا ہے۔ یعنی نفس ایمان کی صفت یہ ہے (انصاف نامہ)

حضرت مہدی علیہ السلام نے دیدار سے محروم رہنے یا لا الہ الا اللہ کے تین مراتب علم اليقین، عین اليقین اور حق اليقین سے باز رہنے کی صورت میں ایمان کا اس پر حکم کیا ہے جس میں طلب صدق کی علامات پائی جائیں ورنہ اس میں نفس ایمان کا ہونا ہی حال ہے اور اس کے عذاب سے رہائی پانے کی کوئی صورت نہیں پس مہدویت میں ایوان ایمان کی بلندی کو پانے کے لئے دیدار کی کسی ایک منزل میں قرار پکڑنا ضروری ہے آپ نے اپنی تصدیق کی غایت دیدار پر موقوف رکھی ہے فرمایا ”تصدیق بندہ بینائی خدا“ آپ نے اپنے مصدقوں کو یہ کہہ کر غیرت دلائی کہ ”جو میرے ہیں وہ اندر ہے بہرے نہ میریں گے“ اور یہ فرمایا کہ ”جو میرے ہیں وہ دیکھتے دکھاتے میریں گے“ اور اس امر کی تاکید کی کہ ”میرے بعد چیڑی چوندھ لی بینائی تو بھی حاصل کر کے رہو“ بلاشبہ مہدی علیہ السلام کی اس تعلیم نے عوام کو خواص سے ملا دیا ہے۔ اور بمصدق من النبیین والصدیقین والشہداء والصالحین مراتب ان کو عطا کئے ہیں آپ فرماتے ہیں۔

هشت جنت گر ندهنڈت سر بسر
تو مشو راضی از انها در گزر
عالی همت باش ودل با بحق به بند
تو همائے قاف قربی رو بلند

یہ آپ کی تعلیم کے اثرات ہی تھے کہ آپ کے لوگوں نے ایمان کے ثریا سے جا لگنے کی صورت میں بھی اس کو پالیا۔ اور حضرت نبی کریم ﷺ کی اس پیشین گوئی کا مصدقہ ٹھہرے ”آخر زمانے میں ایک قوم ہو گی کہ میں ان سے ہوں اور وہ مجھ سے ہیں ان میں کے عام لوگ بھی اولیاء اللہ جیسے ہوں گے کسی نے کہا یا رسول اللہ ﷺ ان کی کیا علامت ہو گی فرمایا وہ لوگ زیادہ علم والے نہیں ہوں گے ان کے پاس بہت کتابیں نہ ہوں گی بڑی عمر کے ہو کر بھی قرآن سیکھیں گے اور اس کی تلاوت سے حکمت معلوم کریں گے۔ ایمان اور سنت ان کے دلوں میں اونچے

پہاڑوں سے زیادہ مضبوطی سے جئے ہوئے ہوں گے اللہ ان کو خلق میں خوشخبری کے ساتھ بھیجے گا۔ (جیسا انبیاءؑ کو) وہ انبیاء کے مانند ہدایت کریں گے لوگ ان سے ہدایت اور خوشخبری پائیں گے اللہ ان کے سب احوال سے راضی رہے گا اور بندوں کو ان کے سبب سے روزی دے گا ان کے ذریعہ بلاؤں کو دفع فرمائے گا، (سراج السالکین و مفتاح النجات)

یہ ایک یقینی امر ہے کہ حقیقت کسی حالت میں بھی بدل نہیں سکتی۔ حضرت مہدی علیہ السلام نے واضح کر دیا ہے کہ دیدار خدا کے سوا ایمان نہیں اگر حکماً دائرہ ایمان میں باقی رہنا ہے تو طالب صادق کے صفات کا خود میں پیدا کرنا ناگزیر ہے۔ تاکہ نفس ایمان حاصل رہے ورنہ عذاب دوزخ سے رہائی کا امکان قطعاً غلط ہے جو لوگ یہ سمجھ بیٹھے ہیں کہ کلمہ کے پڑھ لینے سے ہم مسلمان ہو چکے اور آخرت میں بہشت میں حاصل ہو جائے گی شیطان کا زبردست دھوکہ ہے۔ جس میں عامۃ المسلمين بتلا ہیں۔ محبت و طلب حق سے عاری دل میں ایمان کی موجودگی کا خیال فریب نفس ہے خداۓ تعالیٰ فرماتا ہے الَّذِينَ امْنَوْا اَشَدُ حِبًا لِّلَّهِ جُو مُؤْمِنُونَ ہیں ان کو خدا سے سخت محبت ہوتی ہے محبت ہی محبوب کے ذکر میں مشغول رکھ کر عشق تک پہنچا دیتی ہے۔ جہاں وہ اپنے معشوق سے ملنے کے لئے بیقرار رہتا اور اغیار سے یکسو ہو کر یار میں محو ہو جاتا ہے۔ خود خداۓ تعالیٰ نے ایمان کو نیک عمل سے محصور کر دیا ہے۔ فرماتا ہے اِنَّمَا الْمُؤْمِنُونَ الَّذِينَ إِذَا ذِكْرَ اللَّهِ وَجَلَّ ثُقُولُهُمْ وَإِذَا تُلِيهِمْ عَلَيْهِمْ أَيْتُهُ زَادَتْهُمْ إِيمَانًا وَعَلَى رَبِّهِمْ يَتَوَكَّلُونَ ۝ الَّذِينَ يُقِيمُونَ الصَّلَاةَ وَمَمَّا رَزَقْنَاهُمْ يُنْفِقُونَ ۝ اُولَئِكَ هُمُ الْمُؤْمِنُونَ حَقًا ۝ (سورۃ الانفال۔ رکوع ۱) مؤمن تو وہی ہیں کہ جب خدا کا نام لیا جاتا ہے تو ان کے دل ڈر جاتے ہیں اور جب ان پر اس کی آیتیں پڑھ کر سنائی جاتی ہیں تو ان کا ایمان بڑھ جاتا ہے اور وہ اپنے رب پر بھروسہ کرتے ہیں جو نماز پڑھتے ہیں اور ہم نے ان کو جو روزی دی ہے اس میں سے خرچ کرتے رہتے ہیں۔ یہی لوگ حقیقی مؤمن ہیں، اس آیت کی رو سے خوف خدا آیات الہی سے ایمان کی زیادتی توکل، نماز اور انفاق فی سبیل اللہ کے سوا نفس ایمان کا حصول دشوار نظر آ رہا ہے۔ غور کیا

جائے تو معلوم ہوگا کہ یہ آیت صفات طالب صادق کی جانب رہنمائی کر رہی ہے۔ خوف خدا ہی انسان کو تقویٰ کی جانب کھینچتا اور غیر اللہ سے چھڑا کر خدا کی طرف لاتا ہے اور آیاتِ الٰہی پر یقین زیادتی ایمان کا سبب بن جاتا ہے۔ جس کامل میں جاگزیں ہو جانا ہمیشہ یاد خدا میں مشغول رہنے پر منحصر ہے اور توکل طالب حق کو دنیا خلق سے علیحدہ کر اکر عبادت حق (نماز) میں ایسا لگا دیتا ہے کہ وہ وہم علیٰ صلوٰاتہم دائمون کی صفت سے متصف ہو کر ہمیشہ نماز میں رہتا ہے صلوٰۃ دائیٰ سے مراد ذکر ولایت محمد یہ (ذکر خفی) ہے یعنی سالک کا خود کو لا سمجھنا اور کلمہ اثبات الا اللہ کے خیال کا کبھی اس سے ساقط نہ ہونا، اس حال میں اس کی نظر اپنے آپ سے بھی اٹھ جاتی ہے اب جو کچھ بھی اس کو ملتا ہے راہ خدا میں خرچ کر دیتا ہے نہ کہ اپنے نفس کی پروش میں

هرچہ داری صرف کن در راه هو

لن تعالو البر حتى تنفقوا

لن تعالو البر حتى تنفقوا کے معنی حضرت مہدی علیہ السلام نے یہ بیان فرمایا کہ ”خدا تمہاری جان مانگتا ہے“، یعنی اپنی ہستی کو چھوڑ دینا اور اپنے آپ سے باہر نکل آنے کی ہمت کرنا،“ جو طالب صادق کے صفات کا خلاصہ ہے۔ پس آیت قرآن نقل مہدی اور اس حدیث کے مندرجہ اوصاف کی رو سے جو اوپر گذری ایمان کا پہلا زینہ عمل صالح، طلب حق میں لگا رہنا اور اس کی پہلی منزل دیدار چشمِ خواب، دوسرا دیدار چشمِ دل، تیسرا دیدار چشمِ سر ہے اور اس کے میناروں کی بلندی شریات ایک طرف ہفت آسمان سے گزر کر عرش اللہ کو چھوڑی ہے۔ ایسے مومن کا پوچھنا ہی کیا ہے جس کا بال بال نورِ ایمان میں ڈوب گیا ہو جس کی برکت سے وہ اُنہی سے عالم بخیل سے سخنی اور نامرد سے مرد ہو جائے۔ اور اپنے ایمان کی روشنی میں آیات قرآنی کا وہ فہم اس کو مل جائے کہ ان کی مراد اللہ کے معنی بیان کرنے لگ جائے۔ یہ ثمرہ ہے حضرت مہدی علیہ السلام کی تصدیق اور آپ کے فرمودہ پر عمل کا۔ واللہ یختص برحمته من یشاء



ترکِ دنیا

اسلامی نظریہ اور قرآنی فیصلہ کے مطابق انسانی پیدائش کا مقصود صرف خدا کی عبادت ہے۔ لیکن چونکہ عبادت و بندگی بغیر پہچانت و شناخت حق کے پوری طور پر ادا نہیں کی جاسکتی اس لئے بعض صوفیانے اس عبادت کے معنی معرفت کے لئے ہیں۔ خدائے تعالیٰ فرماتا ہے۔ *وَمَا خَلَقْتُ الْجِنَّ وَالْأَنْسَ إِلَّا لِيَعْبُدُونَ* اس آیت میں الا لیعبدون کی تعریف امام رازیؑ نے الا لیعرفون سے کی ہے یعنی خدا نے جن اور انسان کو اپنی معرفت کے لئے پیدا کئے ہیں پس جب خدا کی معرفت حاصل ہوتی ہے اور دل اس کے جاہ و جلال میں ڈوب جاتا ہے تو خدا کے بندہ کو بجز اس کی بندگی کے اور کوئی خیال ہی نہیں رہتا۔ اور وہ اسی دھن میں رہتا ہے کہ وہی کام کروں جو خدا کی خوشنودی کا باعث ہو وہ ہر طرف سے ٹوٹ کر خدا کی طرف لوٹ آتا اور بار بار یہ کلمات اپنی زبان پر لاتا ہے قل ان صلواتی و نسکی و محيای و مماتی لله رب العالمین لا شريك له (انعام) اس آیت میں حضرت محمد مصطفیٰ ﷺ کو حکم دیا جا رہا ہے ”اے محمد تم یہ کہہ دو کہ میری نماز، میری عبادت، میری زندگی اور میری موت خدائے رب العالمین کے لئے ہے کوئی اس کا شریک نہیں۔ و بذالک امرت وانا اول المسلمين (ایضاً)“ اور مجھے اسی کا حکم دیا گیا ہے اور میں پہلا مسلمان ہوں۔“ لیکن اس مقام و مرتبہ پر فیوز اور عبادت و بندگی میں خلوص و بے ریائی اسی وقت ممکن ہے جبکہ غیر اللہ کی محبت اور دنیا کی طلب دل سے محبوہ کر وحدانیت حق کا تصور دل پر غالب آجائے۔

اس میں کوئی شک نہیں کہ سب سے پہلے حضرت محمد مصطفیٰ ﷺ ہی نے اس

حقیقت کو واضح کیا ہے کہ مسلمان حقیقی وہی ہے جس کی زندگی اور موت خدا ہی کے لئے ہو۔ لیکن آنحضرت ﷺ کے پہلے انبیاء کی بھی یہی کوشش رہی ہے کہ لوگ بت پرستی کے ساتھ ساتھ دنیا پرستی سے بھی بازا آ جائیں کہ فی الواقعی بت پرستی کی جانب مائل اور بتوں سے حصولِ امداد پر آمادہ کرنے والی دنیا کی محبت ہی ہے۔ چنانچہ پیغمبروں کی اس کوشش کا پتہ ہم کو رسول اللہ ﷺ کے اس فرمان سے چلتا ہے۔ ما بعث الانبیاء فقط الا لا نفرار الخلق عن الدنيا الى المولى (مکتوب ملتانی) انبیاء کی بعثت بجز اس کے کہ خلق کو دنیا سے مولیٰ کی طرف بھگائیں دوسرے کام کے لئے نہیں ہوئی۔ خود ان بناۓ علیہم السلام کی سیرت بھی گواہ ہے کہ وہ جو نہی منصب نبوت پر فائز ہوتے تمام دنیاوی کاروبار سے کنارہ کش ہو کر تبلیغِ دین اور عبادتِ الہی میں مشغول و مصروف ہو جاتے۔ اولیاء اللہ کی زندگیاں جو اپنی درخشنائیوں کی وجہ دوسروں کے لئے مشعل راہ کا کام دے سکتے ہیں بتلارہی ہیں کہ فلاح دارین کو پانے اور نجاتِ حقیقی کو حاصل کرنے کے لئے دنیا کی محبت کا زنگ دل سے میٹنا ضروری ہے یہاں تک کہ مومن کا ہر عمل صرف خدا ہی کے لئے ہو جائے۔ خاتم الاولیاء حضرت مہدی موعود علیہ السلام نے اس امر پر اتنا زور دیا کہ ترک دنیا کو اپنے گروہ پر فرض ہی کر دیا۔ اور خدا کے راستے پر اس ڈھنگ سے لگادیا کہ مومن کی حرکت اور سکون دونوں بھی خلوص سے بھر پور ہو گئے۔

جو امور فطرت کا انتقاء ہیں ان کے بغیر انسانی زندگی محال ہے۔ کھانا پینا، سونا، لباس اور جنسی خواہش کو پورا کرنا یہ سب فطری تقاضے ہیں۔ اسلام نے ان میں سے ہر ایک چیز پر کچھ پابندیاں عائد کی ہیں اور ان کے حصول کے آداب اور طریقے بتلائے ہیں جن پر عمل سے فرائض کی ادائی تو ہو جاتی ہے لیکن خدا کی بندگی کا پورا پورا شوق رکھنے والے قلوب اس سے مطمئن ہی کیسے ہو سکتے ہیں؟ وہ تو صرف اپنے خدا میں محو ہو جانا چاہتے ہیں اور ان

کی فکر ہے تو بس یہی کہ ہر کام کے پہلے یہ دیکھ لیا جائے کہ یہ خدا کے لئے ہے یا نہیں؟ پس اگر وہ خدا کے لئے نہ ہو بلکہ اس میں اپنے نفس کی خواہش اور آرزو کا بھی دخل ہو تو ایسا کام ان کی نظر میں حرام ہے۔ پس ان کا کھانا پینا، سونا، لباس کا استعمال، رہنے سہنے کا انتظام، جنسی خواہش کی تکمیل، بیوی بچوں کی پرورش، دوست احباب سے تعلق اور برادری اور دیگر انسانوں سے میل جوں اسی اور صرف اسی ضابطہ کے تحت ہو گا کہ آیا یہ خدا ہی کے لئے ہے یا نہیں۔ اور اگر وہ خدا کے لئے نہ ہو بلکہ اس میں ہوس پرستی کا شاہد اور نفسانیت شامل رہے تو یہی ان صالح بندوں کی نظر میں دنیا ہے اور ایسے وقت میں اپنی اس خواہش کے خلاف کرنے کو وہ ترک دنیا کہتے ہیں۔ مثلاً یہ سمجھ لیجئے کہ اگر کوئی شخص کھانا محض لذت نفس کے حصول اور اس غرض سے کھائے کہ اس کو کھانا ہی چاہئے اور اسی خیال سے رزق حاصل کرنے کی جدوجہد میں اپنا وقت صرف کرے کہ وہ گویا کھانے پینے ہی کے لئے پیدا کیا گیا ہے تو ایسا کھانا خدا کے لئے نہ ہو گا اور یہی دنیا اور جان سے جینا ہے جس کو حضرت مہدی علیہ السلام نے ”خودی وہستی“ سے تعبیر کیا ہے۔ برخلاف اس کے جو شخص اس لئے کھائے کہ اس سے قوت حاصل ہو اور میں اس وقت کو خدا کی عبادت اور اس کے دیندار بندوں کی خدمت میں صرف کروں تو ایسا کھانا خدا کے لئے ہو گا۔ اور اس پر دنیاداری یا خود پرستی کا اطلاق نہ ہو گا۔ ایک کھانے پینے پر ہی کیا مخصر ہے روزمرہ کی زندگی میں جتنے بھی کام ہیں اگر وہ اسی نیت سے انجام دیئے جائیں تو ان سب کاموں کا شمار خدا کی عبادت میں ہو گا۔ اور یہی ترک دنیا ہے کہ ایسی صورت میں دل کی توجہ فانی امور سے ہٹ کر امور اخروی اور حصول خوشنودی حق کی جانب لگی رہتی ہے۔

خدا کے لئے کام کرنے والے کے پیش نظر اپنے نفس کی پرورش نہیں بلکہ صرف یہ خیال ہے کہ چونکہ خدا نے مجھے اپنے لئے پیدا کیا ہے میری یہی کام اس کے لئے ہونا

چاہئے۔ پس ترکِ دنیا فنا یے نفس کا دوسرا نام ہوا۔ الدنیا نفسک فاذا افنيت فلا دنیا لک ”دنیا تیرا نفس ہے جب تو نے اسے فا کر دیا تو تیرے لئے دنیا نہیں ہے“۔

خدا یے تعالیٰ فرماتا ہے۔ فاما من طغیٰ واثر الحیوۃ الدنیا فان الجھیم هی الماوی (سورہ نازعات) ”جس نے سرکشی کی اور دنیا کی زندگی کو اختیار کیا تو دوزخ ہی اس کا ٹھکانہ ہے“۔ واما من خاف مقام ربہ ونهی النفس عن الهوی فان الجنۃ هی الماوی (ایضاً) ”اور جو شخص اپنے پروردگار کے آگے کھڑا ہونے سے ڈرا اور اپنے نفس کو خواہش سے باز رکھا تو اس کا ٹھکانہ جنت ہے“، اپنی جان بچانے کی کوشش اور اس میں اتنا انہاک کہ سروپا کا ہوش نہ رہے طغیان اور سرکشی کی زندگی ہے چاہے ایسا شخص بظاہر نمازی پر ہیز گار ہی کیوں نہ ہو مگر قرآن کی نظر میں وہ محمود نہیں بلکہ اس کو بندہ نفس وہوا کہا گیا ہے۔ آرَأَيْتَ مَنِ اتَّخَذَ إِلَهَهُ هَوَاهُ ط (سورۃ الفرقان آیت ۳۳) ”کیا تو نے اس شخص کو دیکھا جس نے اپنی خواہش کو خدا بنا لیا ہے“، دنیا کی زندگی اور اس کی زینت کا ارادہ جس کو طلب و محبت دنیا کہو اُسی کی آرزو و حسرت میں مرنा بہر صورت جہنم میں پہنچانے کے لئے کافی ہے۔ من کان یرید الحیوۃ الدنیا وزینتها نوْفَ الیْهِمْ اعْمَالُهُمْ فِيهَا وَهُمْ فِيهَا لَا يَيْخُسُونَ اولئکَ الَّذِينَ لَیْسَ لَهُمْ فِی الْآخِرَةِ إِلَّا النَّارُ (ہود) ”

جو لوگ دنیا کی زندگی اور اس کی زینت کی خواہش رکھتے ہیں، ہم ان کے اعمال کا بدلہ اسی دنیا میں پورا پورا بھردیتے ہیں۔ اور وہ یہاں گھائی میں نہیں رہتے لیکن ان لوگوں کے لئے آخرت میں سوائے آتش و دوزخ کے کچھ نہیں۔“ وَحَبْطَ مَا صنَعُو فِيهَا وَبَاطِلَ مَا كَانُوا يَعْمَلُونَ (ایضاً) ”جو کچھ انہوں نے دنیا میں کیا تھا مٹ گیا اور جو وہ کرتے تھے نیست و نابود ہو گیا“،

دنیا اور اسباب دینوی سے دبستگی کے چند روزہ فائدوں کے بال مقابل خدا یے تعالیٰ کا فرمان ہے کہ سب سے اچھا ٹھکانہ اسی کے پاس ہے۔ زُینَ لِلنَّاسِ حُبُ الشَّهَوَاتِ

مِنَ النِّسَاءِ وَالْبَنِينَ وَالْقَنَاطِيرِ الْمُقْنُطَرَةِ مِنَ الْذَّهَبِ وَالْفِضَّةِ وَالْخَيْلِ
الْمُسَوَّمَةِ وَالْأَنْعَامِ وَالْحَرْثِ طَذِلَكَ مَتَاعُ الْحَيَاةِ الدُّنْيَا هُوَ اللَّهُ عِنْدَهُ
حُسْنُ الْمَأْبِ ۝ (سورہ آل عمران آیت ۱۲) لوگوں کو مرغوب چیزوں یعنی بیویوں، بیٹیوں
سو نے اور چاندی کے ڈھیروں، عمدہ عمدہ گھوڑوں، مویشیوں اور کھیتی سے لبستگی بھلی معلوم
ہوتی ہے، یہ تو دنیا کی زندگی کے فائدے ہیں اور اچھا ٹھکانہ اللہ کے پاس ہے۔

نہ عیش، نہ دکھ درد، نہ آرام رہے گا

آخر وہی اللہ کا اک نام رہے گا

حضرت مہدی علیہ السلام نے دنیا کی طلب رکھنے والے کو کافر کہا ہے۔ ”طلب دنیا
کفر و طالب دنیا کافر“، (انصاف نامہ) اور رسول خدا ﷺ نے دنیا اور اسباب دنیوی کو
ملعون قرار دیا ہے۔ الدنیا ملعون و ملعونہ ما فیها الا ما کان لله (تنویر الابصار)“
دنیا اور جو کچھ بھی دنیا میں ہے سب ملعون ہے مگر یہ کہ وہ صرف خدا کے لئے ہو۔

بد بخت جو دنیا کا طلب گار ہوا

لعنت میں خدا کی وہ گرفتار ہوا

دنیا میں رہا نفس کے ہاتھوں سے ذلیل

مرنے پہ جہنم میں جلا خوار ہوا

کسی کام کو بھی اس وقت خدا کے لئے انجام دینا محال ہونا ممکن ہے جب تک کہ نظر
اپنی ہستی سے نہ ہٹائی جائے احیاناً اگر خدا کے نام پر خرچ کرنے کا موقع آئے اور کوئی شخص
اس سے اس لئے بازر ہے کہ ایسا کرنے سے مجھے کسی تکلیف و مصیبت کا سامنا ہوگا تو گویا
اس نے ایک نیک کام کے کرنے میں نظر اپنی ذات پر رکھی اور یہی خودی وہستی ہے۔ پس
ایسا شخص دینی نقطہ نظر سے کسی کام کا ہی نہیں۔ نہ تو وہ دین کی کوئی خدمت کر سکتا ہے نہ وقت

آنے پر جہاد کے لئے گھر چھوڑ کر نکل سکتا ہے، هجرت وطن اس کے لئے بار اور اخراج کے موقع پر مومنوں کا ساتھ دینے میں اس کو عار ہوگا۔ فرض عین کی ادائی میں بھی اس سے غفلت و تساہلی کے سرزد ہونے کا امکان ہے بلکہ خود پرست سے کسی نیک کام میں بھی اخلاص کی توقع نہیں، وہ ایسے عمل سے صرف ذاتی فوائد کے حصول ہی کا خواستگار رہے گا یا اس کی عبادت ریا اور دکھاوے کے لئے ہوگی اور ایسے آدمی سے اہم دینی اور قومی خدمات کے وقوع پذیر ہونے کے بجائے وقت پر دھوکے کا کھٹکا لگا رہتا ہے۔ اس لئے عبادت الہی کو خلوص دل سے کما حقہ ادا کرنے کے لئے ترکِ دنیا کے سوا کوئی سبیل نہیں اور اس کی ابتداء یہ ہے کہ بندہ مومن دین اور دنیا کے دو کاموں میں سے جو یک وقت تکمیل طلب ہوں دینی کام کو اختیار کرے اور دنیا کا کام چاہے اس سے کتنی ہی نفع بخش امیدیں وابستہ کیوں نہ ہوں چھوڑ دے، تجارت ہو کہ زراعت، مزدوری ہو کہ ملازمت، قوتِ لایموت اور ستر گورت کے سوا کہ یہ بھی عبادت میں تقویت کی غرض سے ہو اس کا سمند خیال ایک قدم آگے نہ بڑھے اور کسب اور اس کے ذریعہ حاصل شدہ زر و دولت کے بجائے چاہے وہ انبار در انبار ہی کیوں نہ ہو، ہمیشہ اور ہر حال میں خدا ہی پر نظر رکھے۔ عشر کی پوری پوری ادائی، اذال کے بعد کام کو چھوڑ دینا، نماز باجماعت، بندگانِ خدا کی صحبت اور ذکر کی حفاظت اس کا شعار اور خداۓ تعالیٰ سے ایک لمحہ کی غفلت بھی اُس کے دل پر بار ہو۔ نہ جھوٹ بولے نہ بد دیانتی کرے۔ اور امر کا پابند اور نواہی سے دور رہے۔ دیگر دینی امور کی ادائی مثلًا اجماع اور بہرہ عام وغیرہ میں شرکت، فقراء و مساکین کی خدمت، دینی ضرورت پر مال کے خرچ کرنے کی سعادت کے حصول کے علاوہ ہر وقت اپنی ذات پر ملامت کرتا رہے۔ لپس اپنے ابتدائی احوال میں جس کی احتیاط کا یہ عالم ہو کہ حرص و طمع اس کو چھوکرنہ نکلے اور جس کی چال ڈھال کا یہ ڈھنگ ہو کہ ”دل بیار دوست بکار“ سے اس کا قدم نہ بھٹکے اس پر دنیا کے مرید ہونے کا اطلاق نہیں ہو سکتا۔ حضرت مہدی علیہ السلام نے ”طلب دنیا کو کفر اور طالب دنیا کو

کافر کہا ہے، ”جس کے دل میں دنیا کا ارادہ اور اس کی طلب و محبت نہ ہو اور جو آسائش تن اور راحتِ نفس کی فکر سے آزاد رہے وہ تارک الدنیا ہے اور اس کا حال حضرت مہدی علیہ السلام کے اس فرمان کے موافق ہے ”ایک دل خدا کو دیجئے من مانا سو کبھی“، اب یہ اس کی طاقت و ہمت پر موقوف ہے کہ وہ رزق کے معاملے میں خدا کی تقدیر پر راضی ہو کر عبادت الہی کے لئے وقف ہو جائے اور یکسوئی و یک جہتی کے ساتھ رات دن ذکر و فکر ہی میں لگا رہے۔ تدبیر و تردد میراث و تعین، براءت و سوال کا چھوڑنا اس کا ظاہری عمل ہوگا۔ اور قرآن شریف میں جن چیزوں کو متاعِ حیات دنیا کہا گیا ہے ان سے بقدر ضرورت خدا واسطے تعلق رکھنا۔ زن و فرزند اور زر و مال کی محبت میں حد سے نہ گذرنا کہ اس کو ترکِ علاقہ کہتے ہیں اس کے دل سے متعلق ہوگا۔

لیکن جو شخص ترک دنیا کا سب سے اعلیٰ مقام حاصل کرنا چاہے وہ حضرت مہدی علیہ السلام کے اس فرمان کی بناء پر کہ ”ترک دنیا ترک خودی ہے“، خدا یے تعالیٰ کی طلب و محبت کے راستہ پر اس شوکت و مردانگی سے گامزن ہوگا کہ نہ اس کو نفس وہوا اپنی طرف متوجہ کر سکیں گے نہ خواہشات و فضولیات اپنی لپیٹ میں لے سکیں گے نہ تو لہو و لعب زینت و آرائش کی طرف وہ رخ کرے گا نہ تقاضہ و تکاثر اور عزت و لذت کی رنگینیوں پر اس کا دل رتکھے گا۔ خلوت و عزلت، بحرث و صحبت اس کی فقیری کے لوازمات رہیں گے اور اس کے تمام اوقات مراقبہ و مشاہدہ ہی میں گذریں گے یہاں تک کہ اس کا تعلق خدا کے ساتھ اس قدر مضبوط ہو جائے گا کہ ماسوئی اللہ کا کوئی خطرہ اس کے دل میں نہ آنے پائے گا اور وہ اپنے آپ کو اس طرح خدا کے حوالے کر دے گا کہ اس کا کوئی اختیار باقی نہ رہے، یہی حضرت مہدی علیہ السلام کا فرمان ہے اور یہی بندگانِ خدا کی حقیقی شان۔ اللہ بس باقی ہوں



ذکر و فکر

حضرت رسول خدا ﷺ فرماتے ہیں من احباب شئی فاکثر ذکرہ ”جس شخص کو جس چیز سے محبت ہوتی ہے وہ اکثر اسی کا ذکر کرتا رہتا ہے“ آنحضرت ﷺ نے اپنے اس فرمان میں مومن کے اس میلان دلی کی جانب اشارہ کیا ہے جو اس کو خدا کی یاد کی طرف رہا کرتا ہے کیوں کہ قرآن مجید کی آیت کی رو سے مومن وہی ہے جس کو خدا سے سخت محبت ہو۔ وَالَّذِينَ أَمْنُوا أَشَدُ حُبًّا لِّلَّهِ (سورۃ البقرۃ آیت ۱۶۵) یہی وجہ ہے کہ حضرت امام ہمام مہدی علیہ السلام نے ذکر اللہ کو ایمان کی علامت قرار دے کر اسی سے ایک دم کی غفلت کو کفر کہا ہے۔

حضرت رسول اللہ ﷺ نے بھی ایسے دم کو مردہ قرار دیا ہے جو خدا کی یاد کے بغیر نکلے کل نفس یخرج بغیر ذکر الله فهو ميت

دم کی حفاظت ذکر اللہ کی موافقت اور مدد اور مدد کی خاطر ہے خدا نے تعالیٰ فرماتا ہے۔
فَإِذْ كُرُوا اللَّهَ قِيمًا وَقُعُودًا وَعَلَى جُنُوبِكُمْ (سورۃ النساء آیت ۱۰۳) ”خدا نے تعالیٰ کو کھڑے، بیٹھے، لیٹھے یاد کرتے رہو۔ اس آیت سے ذکر دوام فرض ہے جس کا حصول پاس انفاس کے بغیر محال ہے۔ یہاں تک کہ غلبہ ذکر کی وجہ سالک اپنی ہستی کو بھلا بیٹھے جس کا امکان بغیر ذکر خفی کے پیدا نہیں ہوتا۔ بلکہ پاس انفاس اور ذکر خفی کے سواد و ام ذکر میں رکاوٹیں پیدا ہوتی رہیں گی۔ مثلاً کھانے پینے یا بات چیت کے وقت ذکر جاری نہیں رہے گا اسی لئے حضرت رسول اللہ ﷺ نے فرمایا خیر الذکر ذکر خفی اور حضرت مہدی علیہ السلام نے فرمایا کہ ”ذکر خفی ایمان است“ خود خدا نے تعالیٰ فرماتا ہے وَإذْ كُرْ رَبَّكَ فِي نَفْسِكَ تَضَرُّعًا وَخِيفَةً وَ دُونَ الْجَهْرِ مِنَ القَوْلِ بِالْغُدُوِ وَالْأَصَالِ وَلَا تَكُنْ مِنَ الْغُفَّلِينَ ۝ (سورۃ الاعراف

آیت ۲۰۵) ”اپنے پروردگار کی یاد اپنے جی میں تضرع اور خوف کے ساتھ بغیر زور کی آواز کے صبح و شام کرتے رہو اور غالباً میں مت ہو جاؤ“، پس صحیح و شام توجہ حق کے سوا مومن کے لئے چارہ کا نہیں اور کلمہ لا الہ الا اللہ کے سوا کوئی اس کا مطلب برآ نہیں جو وجود غیر کو مٹاتا اور وجود حق کو قائم کرتا ہے بلکہ یہی کلمہ مومن کے لئے زیادتی ایمان کا باعث ہے۔ چنانچہ حضرت سرسو رکائیت ﷺ فرماتے ہیں۔ لا الہ الا اللہ ینبت الایمان کما ینبت الماء بقلة جس طرح پانی سبزی اُگاتا ہے لا الہ الا اللہ ایمان (کا درخت) اُگاتا ہے اسی کلمہ سے بندہ مومن منزل دیدار سے آگاہ ہوتا ہے اور ناسوت سے نکل کر لاہوت میں آتا ہے اس کے جزو اول لا الہ میں غیر حق کی نفی اور جزو دوم لا الہ میں ذات حق کا اثبات ہے۔ نفی غیر حق سے مراد سالک کا اپنے تعین وہی کو چھوڑنا ہے اس لئے کہ اگر غیر حق کو فی الواقعی وجود نہیں تو اس کا انکار غیر ضروری ہے اگر غیر حق بھی کوئی وجود رکھتا ہے تو اس کی نفی بالکل لا حاصل ہے پس لا الہ سے جس چیز کی نفی کی جا رہی ہے وہ خود قائل کا وہی وجود ہے جس نے رسم و عادت کے طور پر اپنے آپ کو غیر حق تصور کر لیا ہے جو محال ہے کیوں کہ یہ پوری کائنات اسماء الہی اور خداۓ تعالیٰ کی صورت علمی کا ظہور ہے جو عین حق ہے یہی بات کن فیکون سے ظاہر ہوتی ہے ورنہ خدا کے سوا کسی ایسی چیز کو بھی قدیم سے موجود مانا پڑے گا جس کی صورت بدلت کر خدا نے یہ تمام اشیاء پیدا کی ہیں۔ خواب میں نظر آنے والی دنیا کے مانند یہ اشیاء بھی دیکھنے کو موجود اور حقیقت میں معدوم ہیں۔ جن کی ہستی باوجود محسوس ہونے کے موہوم ہے لیکن چونکہ ان لاتعداد اشیاء کے انکار میں مشکل یہ ہے کہ اگر ہم ہزار ہا چیزوں کا انکار کرتے چلے جائیں تو دوسری ہزار ہا چیزوں موجود ہو جائیں گی اس لئے طالب کا اپنے وجود سے انکار ہی ان سب اشیاء کے انکار پر شامل ہے کیوں کہ ہر چیز کا تعلق قائل کے وجود سے ہے جب اس نے اپنی نفی کر دی تو پوری ماسوی اللہ کی نفی ہو گئی۔

حضرت مہدی علیہ السلام نے بھی لا الہ کا مفہوم ”ہوں نہیں“ کے الفاظ سے ظاہر کیا ہے۔

”الا اللہ تو ہے لا الہ ہوں نہیں“ کہہ کر ذاکر اس یقین کو اپنے دل میں بڑھانے کی کوشش کرتا ہے کہ ”میں کوئی چیز ہی نہیں ہوں جو کچھ ہے تو ہی ہے“ یہی بات جب اس کے شعور سے گذر کر لاشعور میں بیٹھ جاتی ہے تو چونکہ شعور لاشعور کا تابع ہے اس لئے اس کا علم الیقین، عین الیقین سے بدل کر وہ اپنے آپ کو وہی نظر کرنے لگتا ہے جس کا کہ وہ مقرر ہے چاہے خواب ہو یا بیداری ہر حالت میں اپنے میں اپنے کو فراموش کر کے وہ انا یے حق کی طرف بڑھتا ہے۔ خدا یے تعالیٰ نے جہاں اولو الالباب کی تعریف ان الفاظ میں کی ہے یہ ذکر میں ”يذكرون الله قياماً و قعوداً و على جنوبهم“ وہیں ان کا وصف یہ بھی بیان کیا ہے ”و يتفكرون في خلق السموات والارض“ یعنی ذکر میں لگئے رہنے کے باوجود محفقر رہتے ہیں۔ حدیث شریف تفکر الساعة خیر من عمل الشقلين میں فکر سے مراد عارفان الہی کے پاس مراقبہ کی ہے یہ مراقبہ شیخ کامل تصور ہے جو اس کو منزل الا اللہ تک لے جاتا اور حرف سے نکال کر معنی میں لاتا ہے۔ جس طرح زید ایک حرف ہے اور خود زید کا وجود اس کی معنی ہے اسی طرح کلمہ کی معنی ذات حق ہے جس کو مشاہدہ شیخ ہی سے پایا جاسکتا ہے۔ جب نظر حرف سے اٹھ کر معنی پر جم جاتی ہے تو اس بات کی ضامن ہو جاتی ہے کہ وہ ذاکر کے دل کو کھول دے اور اس میں ایک حالت پیدا ہو جائے۔ حضرت مہدی علیہ السلام فرماتے ہیں ”**كوشش ذكر بكنيد تا حالت پديد آيد تا باطنے بکشайд**“ حضرت رسول خدا ﷺ فرماتے ہیں من استوى يوماً فهو مغبون ومن كان امسه خيراً من يومه فهو محروم (لفظ کبیر) جس کے دو دن یعنی آج اور کل برابر ہو وہ نقصان میں ہے اور جس کی گذشتہ کل اور آج کے دن سے بہتر ہے وہ محروم ہے، حضرت مہدی علیہ السلام کا ارشاد ہے۔

بیزارم ازان کہنے خدائے کہ تو داری
هر لحظہ مرا تازہ خدائے دگرے هست
تجلیات خداوندی قلب عارف پر ہر روز بلکہ ہر لمحہ ہر لمحہ ایک نئی آن سے جلوہ افروز ہوتی

ہے اور کل یوم ہو فی شان کاظھور ہوتا رہتا ہے اس لئے اس فرمان مہدیٰ میں ان تازہ بہتازہ تخلیات سے بہرہ اندوز ہونے کے لئے ذکر میں کوشش کی ترغیب دلائی جا رہی ہے۔ خدائے تعالیٰ فرماتا ہے۔ یا ایها الذین آمنوا ذکرو اللہ ذکرًا كثیراً و سبحوه بکرة و اصيلاً اے مومنو خدا کا ذکر ذکر کثیر کرو اور صبح و شام اس کی پاکی بیان کرتے رہو بغیر کثرت ذکر کے نہ نفاق و شرک سے دل پاک ہو سکتا ہے نہ تشییہ سے تنزیہ میں قدم دھر سکتے ہیں۔ حضرت مہدی علیہ السلام نے تین پھر کے ذا کر کو منافق چار پھر کے ذا کر کو مشرک پانچ پھر کے ذا کر کو مومن ناقص اور آٹھ پھر کے ذا کر کو مومن کامل فرمایا ہے انسان کی حقیقی کامیابی اور ترقی اس کا محیط کل ہونا ہے یہ بات فنا نیت تمامہ اور اس خیال کی مضبوطی کے سوا حاصل نہیں ہو سکتی کہ جلوہ ذات کے سوا کچھ ہے ہی نہیں۔ یہاں تک کہ کلمہ کا اثر اس کے وجود میں سراہیت کر جائے اس مقام پر پہنچنے کے بعد ذا کر پر موتوا قبل ان تموقوا کی کیفیت طاری ہوتی ہے۔ اور وہ ان اصحاب کہف کی طرح ہو جاتا ہے جن کے بارے میں رب عزوجل نے فرمایا و نقلہم ذات الیمن و ذات الشمال ہم ان کو داہنے بائیں کرو ٹیں دلاتے رہتے ہیں نہ ان کے لئے عقل ہے نہ تدیر نہ حس ہے نہ ادراک وہ لطف و قرب کے میدان میں ظاہراً اور باطنًا ماسوی اللہ سے آنکھیں بند کئے ہوئے چلتے رہتے ہیں۔ خدائے تعالیٰ فرماتا ہے۔ فَاذْكُرُونِيْ اذْكُرُكُمْ (سورۃ البقرہ آیت ۱۵۲) تم میری یاد کرو میں تمہاری یاد کروں گا جب ذا کراپی ہستی کی نفی کے بعد لا اللہ سے الا اللہ کی جانب بڑھتا ہے انوار الہی بہ طور استقبال عالم غیب سے منصہ شہود پر کہ وہ عارف کا دل ہے ایسے پئے در پئے وارد ہوتے ہیں کہ بندہ باطن ہو کر حق ظاہر ہو جائے۔ قرب فرائض کے ذریعہ کہ وہ مرتبہ احادیث سے نزول ہے یا قرب نوافل کے عمل پر استقرار سے کہ وہ کثرت سے وحدت کی جانب عروج ہے ذا کر مقام محبت پر فائز ہو کر فبی سمیع و بی یصر و بی یبطش (یعنی وہ مجھ سے ہی سنتا مجھ سے ہی دیکھتا اور مجھ ہی سے پکڑتا ہے) کی بشارت سے سرفراز کیا جاتا ہے۔ و یصر جمیع افعالہ بالله عزوجل اپنے تمام افعال حق تعالیٰ سے ہی دیکھتا اور سمجھتا اور

اپنے جملہ احوال میں بالکل بے اختیار ہو جاتا ہے جیسا کہ حضرت مہدی علیہ السلام نے فرمایا ”بے اختیار ہو جاؤ کہ اختیار شوم بُرًا ہے“ بے اختیاری اطاعت حق ہے حضرت رسول اللہ ﷺ فرماتے ہیں کہ من اطاع الله عز وجل فقد ذکرہ وان قلت صلاته وصيامه، وقراته القرآن جس نے خدا کی اطاعت کی وہ اس کا ذکر کرنے والا ہے اگرچہ اس کے نماز، روزہ اور قرآن کی تلاوت کم تر ہی ہو، مطبع حق وہی ہے جو اس کے احکام پر سر جھکا دے اور اپنے وجود سے نکل آئے اور اپنی جان خدا کے حوالے کر دے۔ خدا یَ تَعَالَیٰ فرماتا ہے ان الله اشتري من المؤمنين انفسهم وامو الهم بان لهم الجنة بِشَكِ اللَّهِ تَعَالَى نے مومنین سے ان کی جانوں اور مالوں کو جنت (دیدار) کے بد لے خرید لیا ہے۔ حضرت مہدی علیہ السلام نے بھی بے اختیاری اور پابندی شریعت کو راہ قرب بتایا ہے مگر شریعت کی یہ پابندی بعد از فنا یَ بشريت ہونی چاہئے۔ اس عالم میں اس کی پانچوں نمازیں حضرت رسول اللہ ﷺ کے پیچھے ادا ہوتی ہیں اس لئے کہ اس کا دل جو اس کے وجود میں بمنزلة امام کے ہے آنحضرت ﷺ کے جمال میں محسوس ہو کر فنا فی الرسول کے مرتبہ کو حاصل کر لیتا ہے اور لا اله الا الله کے مراتب دیدنی، چشیدنی اور شدنی میں کسی ایک مرتبہ کا سائز ہوتا ہے اور اس کے ذکر پر اس کی فکر غالب آ جاتی ہے یہاں ذکر نفی اور فکر اثبات ہے ذکر لا اله اور فکر الا الله ہے اور ذکر متفلکروہ ہے کہ اس میں لا اله الا الله ثابت ہو کر اس کا ایمان ولایت میں داخل ہو جائے اور یہی ایمان ذات خدا بن جائے جیسا کہ حضرت مہدی علیہ السلام نے فرمایا ”الایمان هو الله“ اس مرتبہ میں کوئی ایسی بات نہیں ہوتی جو ایمان کو کم وزیادہ کرے کیونکہ اس نے دیگر رنگ آمیزیوں کے مقابل رنگ ولایت اللہ کو حاصل کیا ہے اور اللہ کی ولایت کا رنگ فاضل تر اور ممتاز ہے تمام رنگوں سے۔ جیسا کہ خدا یَ تَعَالَیٰ فرماتا ہے صبغة الله ومن احسن من الله صبغة ”الله کا رنگ اور اللہ کے رنگ سے کس کا رنگ اچھا ہے“ جب ذا کر کا ایمان اس مقام پر پختہ ہو جاتا ہے تو اس کی فکر عرفان ہو جاتی ہے اور اس کا نام عارف ہو جاتا ہے جب اس کے دل پر عشق کا شعلہ وارد ہوتا ہے تو عرفان عشق میں

مبدل ہو کر عارف عاشق بن جاتا ہے اور عاشق کے دل میں بجز ذکر و اسرار کے باقی نہیں رہتا جیسا کہ آنحضرت ﷺ نے فرمایا العشق نار اللہ تعالیٰ اذا وقع في قلب العارف يحرق غير اللہ بل يحرق ذاکر اللہ ”عشق اللہ کی ایک ایسی آگ ہے جب وہ عارف حق کے دل میں سلگ پڑتی ہے تو غیر اللہ کو جلا دیتی ہے۔ بلکہ ذاکر حق کے وجود کو بھی جلا دیتی ہے عشق کی اس کیفیت کو حاصل کرنے کے لئے حسب فرمان حضرت مہدی علیہ السلام ذاکر کو ایسی خلوت اختیار کرنی چاہئے کہ کسی سے بھی نہ ملنے اپنوں سے نہ پرایوں سے اور کھڑے بیٹھئے لیٹھے ہر حالت میں حق کا ملاحظہ رکھے یہاں تک کہ العشق ذات اللہ کے انوار اس پر چھا جائیں اور ثمرہ ذکر کہ وہ حصول مذکور ہے اس کے ہاتھ آ جائے۔

اور ذاکر اپنے آپ کو مطلق فراموش کر جائے جیسا کہ خدا ی تعالیٰ فرماتا ہے واذ کر ربک اذا نسيت نفسك اي غير الله (الميuar) اپنے پروردگار کو اس حد تک یاد کرتے رہو کہ اپنے نفس و خودی اور ماسوی اللہ کو بھول جاؤ نہ ذاکر ہی باقی رہے نہ ذکر بلکہ فکر بھی جو مرافقہ سے مشاہدہ میں تبدیل ہو کر معاشرہ ذات تک لے آتی ہے مٹ جائے۔

اس کیفیت کے پیدا ہونے پر عاشق کلمہ طیب کی بطن در بطن مختلف معانی سے گذرتے ہوئے لا معبود الا الله، لا موجود الا الله، لا مشهود الا الله سے آگے بڑھ کر لا مقصود الا الله کی اس قیام گاہ پر پہنچتا ہے جہاں آرام ہی آرام ہے۔ اور تعینات، تشیہات اور تنزیہات سے مبر ایک ایسی منزل پر قرار پکڑتا ہے کہ کنت کنزاً اس کا نام ہے ”هر چہ هست از ولايت است ظهور“ کی تجلیات سے دور چار بادہ لی مع الله سے سرشار اس عاشق دل افگار کی زبان پر یہاں صرف ایک ہی نعرہ رہ جاتا ہے اور وہ ہے لمن الملک الیوم لله الواحد القهار فلحمد لله العزيز الغفار والسلام على من اتبع الهدى



راہِ حق اور توسلِ شیخ

پیر بن مدعا نہیں ملتا
حضر بن راستہ نہیں ملتا

اللہ کے راستہ میں خودی ہستی سے رستگاری کے سوا چارہ نہیں ہے۔ فرمانِ مهدی ہے کہ وجود حیات دنیا کفر ہے۔ یعنی جان سے جینا کہ اس کو ہستی و خودی کہتے ہیں۔ اپنے میں پنے سے چھوٹ جانا اپنے انا کو میٹ دینا اور اپنے آپ سے نکل آنا، ہی دیدار حق کی پہلی منزل ہے کہ بندہ کی ذات، ہی خدا و بندہ میں پرده ہے لا الہ هوں نہیں سے مطلب و مراد بھی یہی ہے کہ انسان اپنی ذات اور اپنے نفس کو اپنا معبد و مقصود نہ بنالے بلکہ اپنے وجود پر غربت کا اطلاق رکھ کر اس سے متوجہ رہنا اور اپنے مولیٰ سے نص پکڑنا ضروری ہے۔

در اصل "عشق"، اللہ کے ساتھ جینے اور اپنے دل کو غیریت سے دور رکھنے کا نام ہے جب کثرت ذکر سے اللہ کا عشق بندہ کے دل میں جاگزیں ہو جاتا ہے تو اس پر ایک حالت طاری ہو جاتی ہے اور حق تعالیٰ سے اسے مقام انسانیت پر فائز کر دیتا ہے۔ وہ تقاضائے بشریت سے گذر کر اپنے نفس کے لئے ظالم اور غیر اللہ سے صُمْ بُکْمُ "غمی" بنے ہوئے خود اپنے علم سے آپ جاہل ہو جاتا ہے۔ خدائے تعالیٰ فرماتا ہے ان الانسان کان ظلوماً جھو لاً یہ ظلم و جہل ہی اس کو ہوائے نفس سے چھڑا کر داش سے جنبش کی طرف کھینچ لیتا اور باب معرفت پر لا کھڑا کر دیتا ہے جہاں اس کو اسرار الوہیت سے آگاہی بخشی جاتی ہے۔

جہل اصل علم ہے ظلمت ہے اصل روشنی
غیر کو مت دیکھ بن ناداں، پا اپنی مراد

لیکن اس راستہ میں قدم کے پھسل پڑنے اور بھٹک جانے کا امکان بھی اس لئے ہے کہ ہر ایک کا عرفان اس کے اندازہ اور سمجھ کے موافق ہے اور خدا نے تعالیٰ لوگوں کی عقل و فہم سے بہت بالا ہے۔ اور شیطان تو طالب کی تاک میں لگا ہوا ہی ہے۔ شیطان کی رسائی جبروت تک ہونا تمام صوفیاء کا مسلمہ امر ہے ایسی صورت میں بجز رہنمائی شیخ کامل کے یہ مسئلہ حل ہونہیں سکتا ہے جو راہ طالب پر کھلتے جا رہی ہے وہی متعینہ راہ ہے اور شیخ کامل وہ ہے جو منازل سلوک پوری طرح طے کر چکا ہوا اور اپنی مشکل خدا یا روح محمدؐ یا روح مہدیؐ سے حل کرے۔ شیخ کامل پر تو محمد ﷺ ہے اور محمدؐ پر تواتر حق ہے۔ شیخ کامل محمد کی آنکھ ہے نظر کرتا ہے اور محمد خدا کی آنکھ سے دیکھتے ہیں۔ جب دیکھتے ہیں انا من نور اللہ و کل شئی نوری سے ظاہر ہے کہ نور محمدؐ حقائق اشیاء کو شامل ہے۔ آدم سے لے کر عیسیٰؑ تک جتنے پیغمبر ہوئے ہیں سب نے نور محمدؐ سے استفادہ کیا ہے اور ہر ایک نبی بالفاظ دیگر نور محمد یا ولایت محمدؐ ہی کا پرتو ہے۔ ذات محمدؐ کل ہے تو انبیاء اس کے اجزاء ہیں۔

اس حقیقت کو حقیقت کے علم، ہی کے ذریعہ سے پاسکتے ہیں جس کا حصول شیخ کی نظر توجہ پر منحصر ہے کیونکہ وہ اس حقیقت کو پایا ہوا اور ولایت محمدؐ سے بہرہ حاصل کیا ہوا ہے۔ انبیائے سابقین سے کسی ایک نبی کے مقام پر وہ فائز ہو کر اس نبی کا ہم مشرب ہو جاتا ہے گویا جزوی طور پر وہ مقام محمدؐ پر فائز ہو کر فنا فی الرسول کا مرتبہ پالیتا ہے۔ پس اپنے وجود سے چھوٹ کر مقام دیدار کی طرف گامزنی کے لئے توسط اور وسیلہ بہت ضروری ہے کہ اس کی رہنمائی میں ہم اپنی معلومات صحیح کر سکیں۔ طالب کا کسی چیز کو دیکھنا اس کے اپنے گمان کے لحاظ سے ہے۔ برخلاف اس کے اس کا کسی چیز پر اپنے شیخ کی آنکھ سے نظر ڈالنا اس کی حقیقت کو پالینا ہے۔

اس کا یہ اندازہ اپنے شیخ کے اندازے کے موافق ہو گا اور نہیں کہہ سکتے کہ اس حالت میں کسی قسم کی کوئی غلطی اس کے دامن کو پکڑ سکے۔ شیخ کی صورت ایک آئینہ ہے جس میں بتوسط اپنی

تجلیات رحمانی منعکس ہوتی ہیں اور شیخ محمد کی صورت کو آئینہ بنائے کر اللہ کو دیکھتا ہے کہ اس آئینہ میں سوائے خدا کے کوئی رونما نہیں ہو سکتا۔ حضور دل، محمد کے دل پر دل کو حاضر رکھنا اور چشم بینا دید محمد ہے اور یہی دید دید حق بن جاتی ہے کہ من رائی فقد رائی الحق فرمان نبوی ہے اور یہ تو سطح آخر تک باقی رہتا ہے۔ آنحضرت ﷺ فرماتے ہیں کہ میں نے معراج کی رات میں خدا کو نہایت اچھی صورت میں دیکھا خدا نے اپنا ہاتھ میرے کندھے پر رکھا۔ جس کی ٹھنڈک میں نے محسوس کی اور فرمایا میں نے نو خیز نوجوان کی صورت میں خدا کو دیکھا۔ جس طرح ایک طالب اپنے باطن میں شیخ کو اور شیخ اپنے باطن میں مُحَمَّدؐ کو دیکھتا ہے اسی طرح محمد رسول اللہ ﷺ کا نہایت اچھی صورت اور نو خیز نوجوان کی صورت میں خدا کو دیکھنا اپنے باطن کی صورت پر نظر ڈالنا ہے۔ آپ کا باطن آپ کی ولایت ہے جس کا مظہر مہدی علیہ السلام ہیں۔ جب طالب کا دل اپنے شیخ کے دل میں اور اس کی نظر شیخ کی نظر میں محو ہو جاتی ہے تو وہ فنا فی الشیخ ہو جاتا ہے اور اس کا ظاہر شیخ کے سراپا اور باطن محمد کی صورت میں تبدیل ہو جاتا ہے۔ یہی ایک طالب کا لا الہ الا اللہ دیدنی میں آتا ہے۔ اب شیطانی دھوکوں اور نفسانی وسوسوں سے اس کے قدم کو لغزش کا اندر یثرب کم ہو جاتا ہے کہ شیطان نہ محمد کی صورت بدلتا ہے نہ شیخ کامل کی اس کلمہ کے تحت کہ ہر حرف ایک معنی رکھتا ہے۔ پھر وہی معنی حرف بن کر محتاج معنی ہو جاتی ہے۔ یہاں طالب کا ظاہر محمدی کی اور باطن ولایت (مہدیؑ) کی صورت میں رونما ہو کر لا الہ الا اللہ چشیدنی سے لذت یاب ہوتا ہے۔ بالآخر یہی باطن بصورت ظاہر اپنے آپ پر نظر ڈالتا ہے تو اپنے باطن میں لم یبق الا اللہ الواحد القهار کی جلوہ گری پاتا اور خدا کی آنکھ سے خدا کو دیکھنے لگتا ہے لا الہ الا اللہ شدنی کی اس منزل میں وہ ہر قسم کے خطروں سے بے خوف ہو کر اور غم ہجر و فراق سے رستگاری حاصل کر کے اس جماعت میں داخل ہو جاتا ہے جس کے متعلق ارشاد باری ہے لا ان اولیاء اللہ

لا خوف عليهم ولا هم يحزنون



فاقہ اور بھوک کی فضیلت

بزرگان سلف نے طالب حق کے لئے اپنے مقصود کو حاصل کرنے کے جو شرائط مقرر کئے ہیں وہ کم کھانا، کم سونا، کم بات چیت کرنا، اور خلق اللہ سے کم اختلاط رکھنا ہیں۔ معدہ کو اس کے حال پر چھوڑ دینا سب گناہوں کی اصل ہے۔ اور معدہ کو زیر دست کرنا اور بھوک کے رہنے کی عادت ڈالنا سب نیکیوں کی جڑ ہے۔ وہ بھوک ہی ہے جو دل کو صاف اور روشن کرتی ہے اس سے دل رقیق ہو جاتا ہے۔ شکستگی اور بیچارگی پیدا ہوتی ہے ایسا شخص بھوکوں کو یاد رکھتا ہے۔ نفس مغلوب ہو جاتا ہے۔ اور اس کو صحت اور تند رسی حاصل رہتی ہے کیونکہ اکثر بیمار یا شکم سیری کے باعث پیدا ہوتی ہیں۔ کم کھانا رات میں قیام کا موید ہوتا ہے۔ اللہ والوں نے پوری نورانیت اور خوبی خالی پیٹ میں پائی۔ شکم سیری قساوت قلب کا باعث ہے۔ پُر شکم کا فہم ضعیف اور کمزور ہوتا ہے گرستہ رہنا تصوف کا بڑا رکن ہے۔ بھوکِ مومن کا ہتھیار ہے کہ بھوکا اگر اطاعت نہ کرے تو نافرمانی بھی نہ کرے گا کیونکہ گناہ کی ترغیب کے اسباب مفقود ہوں گے۔

انصاف نامہ میں ہے کہ فقیر کے لئے فاقہ کی رات معراج کی رات ہے۔ حضرت رسول خدا ﷺ کو خدا کا فرمان ہوا اگر ایمان کی حلاوت چاہتا ہے تو اپنے نفس کو بھوکار کھا اور اپنی زبان کے لئے خاموشی اور اپنے نفس کے لئے خوف کو لازم کر لے۔ نیز آپ فرماتے ہیں بھوک سب کاموں کی سردار ہے۔ آپ نے بھوک پیاس کے ذریعہ اپنے نفس سے جہاد کرنے کا حکم دیا ہے۔ آپ فرماتے ہیں ”مومن ایک اندری میں کھاتا ہے اور منافق سات اندریوں میں (یعنی مومن کی غذاب نسبت منافق کے سات گناہ کم ہوتی ہے) آدمی کی قیمت اس کی ہمت کے موافق ہوتی ہے۔ مومن کے لئے چند لمحے کافی ہیں جو اس کے پیٹ کو سیدھا رکھ سکیں۔ انسان کھانے پینے کے لئے نہیں بلکہ اپنے خدا کی عبادت کے لئے پیدا کیا گیا ہے۔ وما خلقت الجن والانس الا لیعبدون کھانا پینا صرف زندگی قائم رکھنے اور عبادت میں تقویت حاصل کرنے کے لئے ہے۔

حدیث قدسی ہے ”اے ابن آدم میں نے تجھ کو مال جمع کرنے کے لئے نہیں پیدا کیا بلکہ اپنے کو ذلیل سمجھ کر میری عبادت کرنے اور میرا زیادہ شکر ادا کرنے اور صبح و شام میری پاکی بیان کرنے کے لئے پیدا کیا ہے“ حدیث شریف میں ہے جو شخص تھوڑے رزق پر خدا سے راضی ہو جاتا ہے خدا اس سے تھوڑے عمل پر راضی ہو جاتا ہے۔ آنحضرت ﷺ نے اپنے نفسوں کو بھوک اور پیاس کے ذریعہ تکلیف دینے کا حکم دیا ہے۔ فرمایا دل کو کھانے پینے سے مردہ نہ کرو۔ خود آنحضرت ﷺ کا یہ حال تھا کہ بھوک سے آپ اپنے پیٹ پر پتھر باندھ لیتے تھے۔ چالیس چالیس دن آنحضرت ﷺ کے گھر میں چولہانہ سلگتا اس حال میں بھی جو ملتا دوسرا فقراء کو دیدیتے آپ دعاء فرماتے یا اللہ آل محمد کا رزق یومیہ بنادے۔ اصحاب رسول کی عمر میں بھی فاقوں میں بسر ہوتی ہیں۔ حضرت عمرؓ کے لئے ایک پیالہ میں دودھ اور شہد لایا گیا تو واپس کر دیا اور فرمایا اس کی لذت تھوڑی دریکو جاتی رہے گی اس کا نتیجہ باقی رہے گا۔ اپنے فرزند عبد اللہ کوروٹی اور مکھن کھاتے دیکھا تو درہ لے کر لپکے اور فرمایا روٹی اور نمک کھالیا کر مکھن دوسروں کے لئے رہنے دے۔ آپؐ نے ایک شخص کا پیٹ زیادہ کھانے کی وجہ سے لٹکا ہوا دیکھا تو اس پر درہ اٹھایا اور فرمایا اس کا پیٹ کافروں کے پیٹ جیسا ہے۔ نیز آپ جس کو اکثر گوشت خریدتا ہوا دیکھتے اس کو درہ لگاتے اور فرماتے تجھے معلوم نہیں کہ شراب کی طرح گوشت کی بھی عادت ہو جاتی ہے۔ عبد اللہ بن زبیرؓ ہفتہ میں ایک بار کھانا کھاتے۔ اولیاء اللہ کے تذکرے لذیذ چیزوں سے کنارہ کشی کے واقعات سے بھرے ہوئے ہیں۔ ابن مرزوقؓ فرماتے ہیں جو گناہ سے رنجیدہ ہونے کا مدعا ہوا اور پھر اس کے سالن میں شہد اور گھنی جمع ہوتو وہ کاذب ہے۔ محمد بن واسعؓ نمک اور سرکہ سے روٹی کھاتے۔ سفیان ثوریؓ ”فرماتے ہیں جو جو کی روٹی پر قناعت نہ کرے وہ ضرور ذلیل ہو گا۔ حضرت حسن بصریؓ فرماتے ہیں دو طرح کے سالن جمع نہ کرو کیونکہ یہ منافقوں کا کھانا ہے۔“

حضرت مہدی علیہ السلام کے عائد کئے ہوئے فرانس ولایت میں ترک دنیا اور توکل دو اہم فرض ہیں۔ فقر و توکل کے میدان میں قدم رکھنے کے بعد کسب و تجارت متعینہ آمدی اور سوال

کی ممانعت نے فاقہ اور بھوک کے دروازے مہدی علیہ السلام کی قوم پر ایسا کھولے کہ ان کی شدت میں اضافہ ہو گیا اولیاء اللہؐ کے اختیار کردہ بھوک و فاقہ کے بالمقابل یہاں کی بے اختیاری نے فاقوں کی شان بڑھادی۔ شدت فاقہ کشی اور حالت اضطرار میں بھی استقلال و پامردی کے مظاہرہ کا حکم تھا۔ حضرت مہدی علیہ السلام سے سوال کیا گیا کہ اگر اضطرار تمام کسی کو لاحق ہوتا کیا کیا جائے فرمایا مر جائے۔ آپ نے کسی کے سامنے حاجت لے جانے کی اجازت نہیں دی۔ البتہ کم ہمت کو ایک دوچیل کسب کرنے اور شہ گدائی کی اجازت عطا فرمائی ہے۔ آپ فرماتے ہیں عالی ہمت وہ ہے جو رسانیندہ خدا اسی وقت کھالے باقی راہ خدا میں دیدے اور کم ہمت وہ ہے جو رسانیندہ خدا تھوڑا تھوڑا کر کے کھائے چونکہ اس کا نفس ضعیف ہے اس لئے راہ خدا حکمت میں دیکھتا ہے۔ لیکن یہی حکمت عطا نے باری سے محرومی کا سبب بن جاتی ہے حضرت سیدنا مہدی علیہ السلام فرماتے ہیں۔

پھٹا پیریں ٹونکا کھائیں
راول دیول کبھو نہ جائیں
ہم گھر آہی یاہی ریت
پانی دیکھیں اور میت

حضرت شاہ نظامؓ فرماتے ہیں مؤمن کو ہر چار وقت عطا نے باری ہوتا ہے زحمت اور بیماری کے وقت، اخراج اور ایذا کے وقت، فقر و فاقہ کے وقت اور نزع کے وقت۔ آگ دوزخ سے پچنا بغیر آگ فاقہ میں جلنے کے تقریباً ناممکن ہے کہ قول حضرت شاہ دلاور ہے آگ تین قسم کی ہے آتش فقر و فاقہ، آتش شمشیر اور آتش دوزخ۔ جو شخص فاقہ کی آگ میں نہ جلایا دشمنان ظاہری سے جہاد کر کے مقتول نہ ہوا اس کے لئے تیسری آگ دوزخ کی تیار ہے۔ بہشت کی نعمتیں مقدر ہی بھوکوں پیاسوں کے لئے ہیں۔ اسی لئے آنحضرت ﷺ نے بھوک پیاس برداشت کر کے بہشت کے دروازے کھٹکھٹانے کا حکم دیا ہے۔ ایک دفعہ زمانہ اضطرار میں حضرت شاہ نظامؓ پچھ

مزدوری کر کے اجرت کے پسے فقراء مہاجرین کو دیدیئے اور خود کچھ نہ کھائے۔ حضرت مہدی علیہ السلام نے حضرت شاہ نظام گواس کام سے یہ کہہ کر منع کر دیا کہ دائرہ کے لوگ بہشت کی نعمتیں کھاتے ہیں اور یہ انہی کا حصہ ہے جو خدا پر بھروسہ کریں۔ حضرت ثانی مہدیؑ نے تکلیف واپس اور فرقہ کو مومن کی علامت قرار دیا ہے۔ مومن تو وہ ہے کہ دیدار کی خواہش اس کے سینہ میں موجز رہتی ہے۔ حضرت عیسیٰ علیہ السلام فرماتے ہیں کہ اپنے آپ کو ننگا بھوکار کھوتا کہ تم تمہارے دل خدا کو دیکھ سکیں۔ یہی بات آنحضرت ﷺ سرور کائنات نے بھی فرمائی ہے کہ تم اپنے نفسوں کو بھوکار اور اپنے جگروں کو پیاسار کھوشا یہ کہ تم خدا کو دیکھ سکو۔ گروہ مہدی میں فاقہ کشی کا وہ عالم تھا کہ حضرت مہدی علیہ السلام کے چورا سی صحابہ کا ہے میں فاقہ کی شدت کی وجہ ذات حق سے جا ملے۔ ٹھٹھے سے قند ہار تک سفر میں حضرت مہدی علیہ السلام اور آپ کی جماعت نے بڑی صعوبتوں اور مشقتوں کو برداشت کیا اور فاقوں کی سختی جھیلی۔ یہ چار چھ مہینے بڑے سخت گذرے۔ فقراء کو غلہ کی قسم سے اس اثناء میں دو مرتبہ غذا ملی تھی۔ حضرت مہدی علیہ السلام نے چھ ماہ میں دو مرتبہ پانی پیا ہے۔ حالت اضطرار میں صحابہ جھاؤں کے پتے کھاتے۔ میاں یوسف کا پیٹ پتے کھانے سے بڑا ہو گیا تھا ہاتھ پاؤں پر ورم آگیا تھا۔ تلوں میں پیدل چلنے سے چھالے پڑ گئے تھے آپ کے جسم پر صرف ایک تہبند تھا اور سر پر بجائے عمame کے رسی تھی۔

میراں سید محمود ثانی مہدیؑ کے دائرہ میں اکثر ویشنتر فاقہ رہتا جب حضرت بندگی میاں بندرجیوں میں مقیم تھے سخت فاقہ پڑا جس کی سختی سے آپ کے ۲۵۰ فقراء شہید اکبر ہو گئے۔ اسی زمانہ میں بندگی ملک حماڑتک دنیا کر کے اپنی اہلیہ بواامت المنان کے ساتھ آپ کی خدمت میں آگئے تھے۔ یہاں کے فاقوں کی شدت سن کر آپ کے سسر نے زر کشیر روانہ کیا وہ سب آپ نے بندگی میاں کی خدمت میں لٹد دیدیا۔ فاقوں کی وجہ آپ کی بیوی کی رنگت کچھ ایسی بدلتگئی تھی کہ دایہ جو اس مال کے ساتھ آئی تھی ان کو پہچان نہ سکی۔

ایک مرتبہ بندگی میاں شاہ نظامؑ کی ماہ کسی ویرانے میں مقیم رہے۔ اس عرصہ میں آپ

نے کھانا نہیں کھایا۔ بندگی میاں شاہ نعمتؒ کے پاس جب کوئی شخص یہ خبر لاتا کہ فلاں فقیر پر فاقہ گذر رہا ہے آپ اسے دھمکا کر فرماتے یہ کیا خبر ہے۔ کوئی بات خواب یا معاملہ کی سناو۔ آپ بغیر حالت اضطرار کے فتوح قبول نہ کرتے۔ حضرت بندگی میاں شاہ نظامؓ کے فرزند حضرت شاہ عبدالرحمٰنؓ کے عقد کے روز دائرہ میں تین دن کا فاقہ تھا۔ حضرت شاہ یعقوب حسن ولایتؓ کا عقد جب بی بی راجہ روچیہ سے ہوا اس وقت حضرت خلیفہ گروہؓ کے دائرہ میں عسرت و تنگی کا یہ عالم تھا کہ نزوڑ کے پھولوں کا سہرا آپ کے سر پر باندھا گیا تھا جس زمانہ میں حضرت حسن ولایتؓ کا دائرہ موضع لاکھ میں تھا فتوح پر فتوح آنے لگی آپ گھبرائے کہ کہیں یہ چیز موجب غفلت نہ بن جائے۔ وہاں سے دائرہ اٹھا دیا۔ بندگی میاں شیخ برہان الدین اہل کالپیؓ نے پچاس سال تک ترک حیوانات کر دیا تھا اور آخر عمر میں پانی بھی چھوڑ دیا تھا۔ فقط ایک ہیئت روحانی نظر آتے تھے۔

حضرت مہدی علیہ السلام نے روٹی کو خدا اور بندہ کے نقچ میں پرده قرار دیا ہے۔ طالبان خدا کے دل کھانے پینے کی خواہش سے پاک ہوتے ہیں۔ تھوڑی بہت اچھی بُری غذا کی جانب ان کا خیال ہی نہیں جاتا۔ حضرت مہدی علیہ السلام کے فرمان سے بہت کھانے والا بہت خراب اور تھوڑا کھانے والا تھوڑا خراب ہے۔ آپ نے ارشاد فرمایا پیٹونہ دین کانہ دنیا کا ان فرائیں کے پیش نظر تبعین حضرت مہدی علیہ السلام نے فاقہ کشی کو اپنے آپ پر لازم کر لیا تھا کہ اس کی سختیاں جھیلتے ہوئے انہوں نے جانیں تک خدا کی راہ میں قربان کر دی ہیں۔ حضرت خلیفہ گروہؓ کے دائرہ میں جبکہ آپ ڈونگر پور میں تھے شدت فاقہ سے کئی دن تک روزانہ دس دس میتیں ہونے لگیں۔ جب حضرت سید نجی خاتم المرشد جا لور میں مقیم تھے فاقہ سے روز پانچ پانچ چھ چھ میتیں ہونے لگیں۔ بندگی میاں سید عیسیٰ و بندگی میاں سید یحیٰ یہ دونوں بھائی احمد نگر میں مقیم تھے جب حضرت سید نجیؓ کے دائرہ میں فقر و فاقہ کی ان کو اطلاع ملی تو اپنا دائرہ چھوڑ کر حضرت سید نجیؓ کی خدمت میں آگئے کہ اس عطاۓ باری سے مستفید ہو سکیں۔

بندگی میاں سید تشریف اللہؓ کے ۱۰۰ رفقاء دائرہ جل گاؤں میں فاقہ سے شہید ہو گئے

آپ کا وصال ۱۱ / رمضان کو ہوا ہے۔ اس روز آپ پرفاقوں سے دس روز گذر چکے تھے گیارہویں روز ادائی فرض یعنی حالت روزہ میں آپ واصل بحق ہو گئے۔ آپ کی پیدائش کے روز آپ کی والدہ بی بی عائشہؓ کو گیارہواں فاقہ تھا اسی طرح آپ کے فرزند بندگی میاں سید عبدالوہاب ۱۱ روز کے فاقہ سے شہید ہوئے ہیں۔ بندگی میاں سید احمد بن حضرت خاتم کار اور آپ کے فقراء، فرمان والا مسجد میں متولی علی اللہ صف پر بیٹھے ہوئے شہید ہو گئے۔ حضرت شاہ قاسمؒ کا قیام مخچپہ میں دوسال رہا ہے۔ یہاں آپ کے ۲۵۰ فقراء بھوک اور فاقہ سے واصل بحق ہو گئے۔ جب آپ دولت آباد میں تھے فاقوں کی زیادتی کے باعث حالت اضطرار میں بھاجی پالا چن کر لانے معا فقراء جنگل میں تشریف لے گئے ایک مصدق اتفاق سے اس روز اپنے عشر کے تین سو ہون لے کر حاضر ہوا۔ دائرہ کو خالی دیکھ کر اور کیفیت معلوم کر کے وہ جنگل گیا اور عشر حضرت کی خدمت میں پیش کیا آپ نے واپس کر دیا اور فرمایا بندہ متولی نہیں ہے کہ تلاش معاش میں دائرة کے باہر نکل گیا ہے۔ متولیین کو دو۔ حضرت میاں سید خوند میر بارہ بنی اسرائیلؓ کے دائرة میں ہمیشہ فقر و تنگی کا عالم رہا۔ فقراء میں گھونگلیاں ابال کر سویت کی جاتی تھیں۔ آپ کے فرزند بندگی میاں سید نصرت مخصوص انزمائؒ کے دائرة کی بھی یہی کیفیت تھی۔ فقر و فاقہ کی مجبوری سے جنگل کے پتے کھاتے کھاتے فقراء کی رگیں اور پٹھے ہرے ہو گئے تھے جب میاں شیخ مصطفیٰ گجراتیؓ اکبر کی قید میں تھے فاقہ کو ترجیح دی مگر اکبر کے پاس سے آئے ہوئے خاصہ کو قبول نہ کیا ایک بوڑھیا جو چرخہ کاتتی تھی کبھی کبھی اپنی کمائی سے کچھ پکا کر لادیتی آپ نوش فرمائیتے۔ بندگی میاں شیخ علائیؓ نے سلیم شاہ سوری کے پاس سے آئے ہوئے کھانے کے طباق واپس کر دیئے اور بھوکے رہ گئے۔ میاں سید سلام اللہ فرزند بندگی میاں سید عیسیٰ شہیدؓ اور آپ کی بیوی آجے صاحبہؓ نہیات متولی و متورع تھے جو ملتا اسی روز خرچ کر دیتے باقی نام خدا پر دیدیتے۔ سوتے وقت برتن اور پانی کے گھڑے اوندھے مار دیتے۔ صرف طہارت کی حد تک پانی رکھ لیتے۔ جب بندگی سید یعقوب توکلیؓ نے حیدر علی سلطان میسور کے کڑپہ پر قبضہ کی وجہ اپنا دائرة سدھوٹ میں قائم فرمایا تو نواب سدھوٹ عبدالمحسن خان بہت خوش ہوا اور روز ایک پلہ کی ایک دیگر پلاو کی نواب کے پاس سے فقراء کے لئے

آنے لگی۔ آپ یہ دیکھ کر وہاں سے نکل گئے۔ آپ کے فرزند میاں سید ابراہیم کی غذا کی مقدار روزانہ چھ فلوس (تقریباً تین توں) سے زیادہ نہ تھی۔ ایک دفعہ کڑپہ سے کرنوں کے سفر میں ایک سیر آٹا ساتھ رکھ لیا کئی دن کے بعد واپس آئے تو کچھ آٹا بچا ہوا تھا روزانہ صرف ایک بار کھانا کھاتے۔ ماہ رمضان کے آخری دن ہے میں اعتکاف کی نیت سے جب مسجد میں آتے دس کھجور ساتھ رکھ لیتے روز ایک کھجور بوقت افطار کھالیتے پھر کچھ نوش نہ کرتے گھر سے جو کھانا آتا فقراء کو دی دیتے۔ محرم میں تہاڑے روزے (صوم وصال) رکھتے اور صرف پانی سے افطار کرتے۔ حضرت ننھے میاں (از اولاد حضرت روشن منور[ؐ]) اکثر فاقہ کھینختے اور کڑوی کیلی غذا استعمال کرتے اور جو ملتا اپنے فقراء کو کھلادیتے۔ زمانہ حال کے اوپر کے دور تک قوم میں تمام دائرے فاقوں کی لذت سے سیراب تھے۔ حضرت روشن میاں صاحب اہل اکیلی[ؐ] حضرت سید نجم الدین میاں صاحب (دائرہ کلاں) حضرت سید حسین حسینی میاں صاحب کے پاس فقراء کی کثیر تعداد تھی۔ مرشد کے گھر سے روز ایک مرتبہ ان فقراء کے لئے دال روٹی آجائی مرشد انہیں کے ساتھ کھالیتے۔ حضرت عثمان میاں صاحب مہاجر (پالن پوری) تین روز میں ایک بار کھاتے۔ حضرت سید عالم شاہ صاحب میاں صاحب اہل اپل گوڑہ کی تمام عمر فاقہ میں بسر ہوئی ہے۔ حضرت خوب میاں صاحب مہاجر پالن پوری بزمانہ قیام پٹن شریف ۱۳۳۶ھ تا ۱۳۴۳ھ اکثر فاقہ سے رہے ہیں کچھ ملتا تو کھاتے وہ بھی نان باجرہ اور ٹماٹر کی چٹنی، حضرت غازی میاں صاحب اہل اپل گوڑہ کو میں نے اکثر فاقہ میں بتلا دیکھا ہے۔ کہیں سے خدا کچھ پہنچاتا تو بھی آپ بہت کم غذا استعمال کرتے۔

بہر حال عبادت میں لذت بھوک پر منحصر ہے دین اور دانائی کا حصول بھی بغیر بھوک اور فاقہ کے ممکن نہیں۔ صحیح معنوں میں نیک لوگوں کا مذہب بھوک ہے اس سے پلنے والا فاسق ہے۔ سعادت اسی میں ہے کہ خاتمین علیہما السلام اور بزرگانِ سلف کی پیروی میں ہم بھوک کو اپنا شعار بنالیں۔



تسبیح

نماز کے بلاوے کے لئے اذال دینے کا جو طریقہ اہل اسلام میں راجح ہے اس میں حی علی الصلوٰۃ اور حی علی الفلاح کے الفاظ دل میں خدا کی عبادت کا جذبہ اور خیال پیدا کرتے اور انسان کو اپنارخ خدا کی طرف پھیرنے کی دعوت دیتے ہیں اور اللہ اکبر اور اشہد ان لا الہ الا اللہ اور اشہد ان محمد رسول اللہ کے کلمات کو با آواز بلند ہرانے کا مقصد یہ ہے کہ اللہ کی کبریائی سامعین کے دلوں میں جاگزیں ہو کر لوگ توحید الہی کی راہ پر گامزن رہیں جیسے کہ انہیں محمد رسول اللہ ﷺ نے تعلیم دی ہے میدان جنگ میں نعرہ تکبیر اللہ تعالیٰ کے جلال و جبروت کو دل و دماغ پر جما کر دشمنوں کے غلبہ اور خوف سے چھڑاتا اور دل میں شجاعت کا جوش اور بہادری کی امنگ ولولہ پیدا کرتا ہے۔ ایام تشریق میں ہر فرض نماز کے بعد تین بار بہ آواز بلند تکبیر کا کہنا نفس کو بارگاہِ حق میں قربان ہونے کے لئے آمادہ کرنا ہے۔ نماز عیدین کے لئے جاتے اور آتے ہوئے تکبیر پڑھنا خدا کی عظمت و جلال کو دل میں بٹھا کر اپنے آپ کو اس کے بال مقابل ہیچ اور ذلیل سمجھنا ہے تاکہ عبادت میں خضوع و خشوع پیدا ہو تسبیحات تراویح کا بار بار ورد کرنا خدا تعالیٰ کی بادشاہت اور ربوبیت، اس کی قدرت و کبریائی کو دل میں راخ کر کے یہ بتلانا ہے کہ بندہ اس کے آگے کوئی چیز نہیں۔

عین اسی طرح گروہ مہدویہ میں ہر نماز عشاء کے بعد جو تسبیح دی جاتی ہے وہ بھی ایک خاص مطلب کے لئے ہے اگرچہ کہ نماز کے بلاوے کی طرح اس کا آغاز بھی رات میں ذکر اللہ میں بیٹھنے والوں کو بلانے کے لئے ہوا ہے لیکن اس میں جو کلمات دھرائے جاتے ہیں وہ اپنے اندر ایک گھرے معنی لئے ہوئے ہیں جو غور و فکر ہی سے سمجھ میں آتے ہیں۔

جس طرح نماز فرض ہے اسی طرح آیات کلام اللہ سے ذکر دوام اور ذکر کثیر فرض ہے

جب تک اللہ تعالیٰ کا ذکر کثرت سے نہ ہو ذکر دوام کا حصول ممکن نہیں اور ظاہر ہے کہ رات دن کے آٹھ پہر ہیں۔ پانچ پہر خدا کے مرتب ہونے سے جن کا تذکرہ اوپر ہو چکا ہے کون انکار کر سکتا ہے؟ تسبیح بھی اپنے اندر ایک خاص اثر رکھتی ہے نماز عشاء کے اختتام پر اس تسبیح کا اعلان کہے جا رہا ہے کہ جب بندہ تمام کار و بار دنیوی سے فارغ ہو کر اپنے بستر پر دراز ہونے کے لئے جاتا ہے تو اس کے دل و دماغ پر یہ الفاظ خدائے تعالیٰ کی وحدانیت اور الوہیت کے گھرے نقش ثبت کر چکے ہوتے ہیں اور آنحضرت ﷺ کی رسالت و نبوت کا تصور آپ کی عظمت و بلندی کے ساتھ ساتھ آپ کی محبت کو دل میں راسخ کئے ہوئے رہتا ہے قرآن و مہدی کی امامت کا خیال ضلالت و گمراہی سے دامن کو بچائے رکھنے کا ضامن بن جاتا ہے اسی حالت میں جب اس کو نیند لگ جاتی ہے تو وہ خواب میں بھی اسی کیفیت میں غلطان و پیچاں رہتا ہے اور ان خیالات کو اچھی صورتوں میں نظر کرتا ہے۔

وہ جب بیدار ہو گا تو انہی خیالات کو لئے ہوئے بیدار ہو گا اور اس کی زبان پر سب سے پہلے خدا کی حمد و تسبیح کے الفاظ ہی ہوں گے جو ایک مومن حقیقی کی شان ہے اگر اس عالم میں اس کی موت واقع ہو جائے تو گوشہ قبر ہو کہ میدانِ حرث اس کی بعثت تسبیح کے ان تصورات اور کیفیات کے ساتھ ہو گی۔

تسبیح کے بعد جو لوگ آرام گاہ کی جانب جانے کے بجائے ذکر میں بیٹھ جاتے ہیں یہی خیالات ہیں جو ان کو توحید کے بے تاہ سمندر میں ایسے غرق کر دیتے ہیں کہ ان کو وجود حق کے سوا اپنے وجود یا ہستی کا کوئی خیال باقی نہیں رہتا اور حقیقت حال ان پر منکشف ہو جاتی ہے۔

وہ اب تک گویاۓ کلمہ تھے اب حقیقت کلمہ سے واقف ہو کر بینائے کلمہ بن جاتے ہیں اور ان کا شوق ان کو مقام چشیدنی و شدنی تک پہنچنے کے لئے ابھارتا ہی رہتا ہے اور اگر خدا کا فضل شامل حال رہے تو یہ بھی ان کے لئے کوئی بڑی بات نہیں۔

تبیح کا یہ اعلان مسلک مہدویہ کی نشاندہی کرتا ہے لا الہ الا اللہ محمد رسول اللہ کے الفاظ اگر اس امر کا اظہار ہیں کہ سوائے خدا کے کوئی معبد نہیں اور محمدؐ کے رسول ہیں تو اللہ الہنا اور محمد نبینا کے کلمات خدا کی الوہیت اور محمدؐ کی نبوت سے والستگی کا اقرار و اثاث ہیں۔ مہدوی بہ بانگ دہل یہ کہہ رہے ہیں کہ ہم خدا کے سوا کسی کی الوہیت کو تسلیم نہیں کرتے نہ اضام ظاہری کی نہ اضام باطنی کی نفس و خودی، زر و مال، جاہ و عزت، حکومت و جبروت اور ہر وہ چیز جس پر کے ذکر میں لگے رہنے پر ہی ذکر کثیر کا اطلاق ہو گا ان پانچ پھرول میں ایک پھر رات کا اور چار پھر دن کے داخل ہیں۔ حسب فرمودہ حضرت مہدی علیہ السلام طالبان خدارات بھر اس طرح ذکر میں بیٹھتے کہ حاضرین تین حصوں میں منقسم ہو کر ہر جماعت ایک پھر رات تک خدا کی یاد میں بیٹھی رہتی اور ایک جماعت اپنی باری کے اختتام پر دوسری جماعت کو اٹھادیتی۔ پھر جب اس جماعت کی باری ختم ہو جاتی وہ بھی یہی عمل کرتی اس طرح باری باری ذکر میں بیٹھنے کے طریقے کو نوبت جا گنا کہتے ہیں ایک نوبت ختم ہونے پر دوسری نوبت والوں کو اٹھانے کے لئے نام بنام پکارا جاتا۔ میاں اللہداد حمیدؐ کو جو حضرت مہدی علیہ السلام کے صحابی ہیں اور ذاکرین کو اٹھانے پر مأمور تھے ایک دن کلمات تبیح کا الہام ہوا آپ نے حضور مہدی علیہ السلام میں اپنے الہام کو پیش کر کے تبیح کے ذریعہ لوگوں کو اٹھانے کی اجازت حاصل کر لی اور قوم میں اس کا رواج ہو گیا۔

مذہب سے ناواقف حضرات اس طریقہ تبیح کو بدعت کہتے ہیں اور اس کو ایک بے ضرورت فعل تصور کر کے بحث کرنے لگتے ہیں لیکن وہ یہ نہیں جانتے کہ نماز کے لئے نیند سے اٹھانے کا یہ طریقہ حضرت رسول کریم ﷺ کے زمانے سے ہی جاری ہے۔ حدیث میں ہے کہ حضرت علی کرم اللہ وجہہ جب کسی کو نماز کے لئے نیند سے اٹھاتے اس کے سر ہانے کھڑے ہو کر بلند آواز سے کلمہ طیبہ پڑھتے تھے۔ (قوت الایمان) یہی طریقہ تو ہے جو نوبت کے موقع پر سوئے ہوؤں کو جگانے کے لئے رواج دیا گیا ہے۔ جس سے نبی علیہ السلام کی وہ سنت جو مٹ چکی تھی

زندہ ہو گئی ہے۔ اس کو بدعت کہنا یا سمجھنا سخت غلطی ہے جب کہ اس کا آغاز ہی کلمہ لا الہ الا اللہ سے ہوا ہے۔ چنانچہ کلمات تسبیح یہ ہیں۔

لا الہ الا اللہ محمد رسول اللہ۔

الله الہنا محمد نبینا۔

القرآن والمهدی امامنا آمنا وصدقنا

چونکہ نوبت کا وقت عشاء کی نماز کے بعد سے شروع ہو جاتا ہے اس لئے اس نماز کے بعد امام اور دیگر حاضرین مسجد ایک حلقة باندھ کر کھڑے ہو جاتے ہیں۔ امام بلند آواز سے لا الہ الا اللہ کہتا ہے جواب میں حاضرین بھی بلند آواز سے محمد رسول اللہ کہتے ہیں۔ امام اللہ الہنا کہتا ہے حاضرین محمد نبینا کہتے ہیں امام القرآن والمهدی امامنا کہتا ہے حاضرین آمنا وصدقنا کہتے ہیں پھر سلام کے بعد لوگ رخصت ہو جاتے ہیں۔ اور نوبت جانے والے ذکر میں بیٹھ جاتے ہیں اور اگر بعض ایسے لوگ جن کی حاضری نوبت کی ہے وہ کسی وجہ سے شریک نماز نہیں ہیں یا سور ہے ہیں تو وہ اس آواز کو سن کر اٹھ جاتے اور بعد نماز شریک نوبت ہو جاتے ہیں یہ عمل ہر ختم نوبت پر ہوتا ہے یہاں تک کہ نماز صبح کا وقت شروع ہو جاتا ہے اور محمد ﷺ کی نبوت ہمارے پاس اس حدیث سے مسلم ہے کہ آپ کی بتلائی ہوئی راہ کے سواد و سری راہ، راہ مستقیم نہیں ہو سکتی تو حید و معرفت الہی کی وہ تعلیم جو آپ سے مردی ہے اس میں غلطی کا کوئی امکان نہیں۔ یہ اعلان مہدویوں کو گراہ مشہور کرنے والوں کے لئے ایک چیلنج کی حدیث رکھتا ہے تاکہ ان پر اپنے عقیدہ کا اظہار کیا جاسکے مہدویت کے پہلے اگر ایسا کوئی عمل نہ بھی تھا تو اب اس کی ضرورت خود بخود واضح ہو جاتی ہے تاکہ بدگمانی کو دور کیا جاسکے۔

محمدؐ کی نبوت کو تسلیم کرنا از خود قرآن شریف کی امامت کو تسلیم کرنے کے متراوف ہے لیکن یہاں قرآن کی امامت کا اقرار مکر، معتبر ضمین کے شہہات کو زائل کرنے کے لئے ہے اور یہ

بتلانے کے لئے کہ مہدویوں کے پاس بھی آسمانی کتابوں میں یہی کتاب حرف آخر کا مرتبہ رکھتی ہے اور ہر وہ قانون جو اس کے مغارہ ہونا قبل تسلیم ہے۔

الذین آمنوا اشد حبا لله کے عملی پیکر تو پکار پکار کر کہہ رہی ہیں کہ قرآن "عشق نامہ" ہے۔ لیکن جن کے دلوں میں بدگمانیاں بسی ہوئی ہیں وہ اس تذبذب میں بیٹلا ہیں کہ مہدوی قرآن کو بھی مانتے ہیں یا نہیں۔ کیا اس کے باوجود بھی دنیا کو بہ آواز بلند یہ سنانے کی ضرورت نہیں کہ "قرآن ہی ہمارا امام ہے" اور ہم اسی کے پیرو ہیں۔

قرآن کے ساتھ مہدی کی امامت کو کیوں نہ تسلیم کیا جائے جبکہ قرآن خود آپ کو اماماً ورحمةً کہہ رہا ہے۔ محمد رسول اللہ کے بعد آپ کے قریب تر زمانے سے ہی موضوع احادیث کی کثرت اور مسائل شرعیہ کا اختلاف خود اس امر کا مقتضی تھا کہ ایک ایسے امام معصوم کی زمانے کو ضرورت ہے جو اس اختلاف کو دور کر کے صحیح راہ متعین کر سکے اور بدعتات و رسوم کو میٹ کر سنت صحیحہ سے روشناس کر سکے مہدویوں کا مہدی علیہ السلام کی امامت کا اعلان کرنا گویا اس بات کا اظہار ہے کہ قرآن اور سنت صحیح ہمارا مذہب ہے کیونکہ مہدی علیہ السلام کی سنت رسول کی طرف رہنمائی خدا سے بلا واسطہ تعلیم پرستی ہے برخلاف دیگر انہمہ مجتہدین کے جن کا فصلہ اور رائے قیاس سے ہٹ کر نہیں "دین کو عزیمت فرمایا حضرت مہدی علیہ السلام نے اپنے پیروؤں کو ایک ایسا عزم و حوصلہ عطا کیا جس کی نظری درسری جگہ نہیں مل سکتی۔

یسبع الله ما في السموات وما في الارض کی رو سے کائنات خدا کی تسبیح گواور اس کے عظمت و جلال میں ڈوبی ہوئی ہے جب خدا کے نیک بندے اس سے غیرت و نصیحت حاصل کر کے اس کی تسبیح میں مصروف ہوتے ہیں تو ان کو مطعون کیا جاتا ہے اور اس کے سننے سے لوگوں کو باز رکھا جاتا ہے، افسوس ان مسلمانوں پر جن کے اسلام کا یہ حال ہے۔



نگارشات

(۱) بندگی میاں ملک پیر محمد سے منقول ہے کہ حضرت مہدی علیہ السلام نے فرمایا کہ ”آدم صفحی اللہ نے گیہوں بوئے، نوح نجی اللہ نے اس کو پانی دیا، ابراہیم خلیل اللہ نے کھیت کو کاٹا، عیسیٰ روح اللہ نے اس کا ڈھیر لگایا (کھلہ کیا) محمد رسول اللہ ﷺ نے گیہوں پیس کر آٹا بناایا اور روئی پکائی، خود چکھی اور اپنے فرزند کے لئے رکھی وہ فرزند مہدی ہے۔ مہدی نے اس کو چکھا، مہاجروں اور میاں سید خوند میرؒ کو چکھایا، (النصاف نامہ) گروہ پاک میں اس نقل کو نقل گندم کاشت کہتے ہیں۔

حضرت مہدی علیہ السلام فرماتے ہیں ”کسان ماتاقام قیامت خواهند بود“ ہمارے لوگ قیامت کے قائم ہونے تک رہیں گے اور فرماتے ہیں کہ ”بندہ کا گروہ سوائے مہاجروں کے نہیں ہو سکتا پس طالبان ذات کر دگار اور مہاجران حق شعار اس نعمت غیر متربہ کے حصہ دار ہیں کہ حضرت مہدی نے وہ روئی خود بھی کھائی اور مہاجروں کو بھی کھلائی۔ پس جو شخص درست اقرار کے ساتھ حضرت مہدی علیہ السلام کے لوگوں میں داخل ہوا حق یہ ہے کہ وہ دو جہاں کے خطرہ سے نکل گیا۔ سات اقليموں کی فضاء اور آٹھ بیشتوں کی ہوا کے سوائے اس کی سیر جانہیں اور صحرائے احمدیت اور تفریج گاہ صمدیت کے سوائے وہ پرکھو لئے والا نہیں اس کے لئے خوشخبری پر خوشخبری ہے۔

تو بن کر مہدوی جانباز بن جا
خدائے پاک کا ہمراز بن جا
ساکان راہ حق اور طالبان ذات مطلق کے لئے نقل گندم کاشت مشعل و رہنماء ہے۔

بزرگوں نے اس نقل کی مراد اور کیفیت کا بیان اس طرح کیا ہے ”گیہوں بونا یہ ہے کہ پہلے زمین دل کو کھود کر اور توڑ توڑ کر پر اگنڈہ اور تنکڑے تنکڑے کر دے اور عشق الہی کے نجح کو زمین دل میں بوئے۔ پس سالک کو چاہئے کہ اپنی حقیقت کو مخفی رکھے۔ پانی دینے کے معنی یہ ہیں کہ پانی کی نہر رات دن اپنی آنکھ کے چشمہ سے جاری رکھے اور اوقاتِ ثلثہ میں درد غم سے رو تار ہے۔ کھیت کو پاک کرنا اور خاشاک (کچھرے) کو زکال پھینکنا ماسوی اللہ کے خیال کو عدم مطلق کرنا اور غیر کے شابے کو زکال کرتختہ دل سے وہم غیر کو اٹھا دینا ہے۔ درو کرنا (کاٹنا) اس معنی میں ہے کہ طالب یک جہت و یک رو ہو کر خداۓ تعالیٰ کے ساتھ جمع ہو جائے اور جداۓ کا تصور باتی نہ رہے اور اس کے یہ بھی معنی ہیں کہ عشق کی تلوار سے اپنے آپ کو قتل کر دے۔ آٹا پیتنا غم کی چکی میں اپنے آپ کو پیسا ہے۔ روٹی پکانا آگ عشق میں جل کر پختہ ہونے کی معنی میں ہے اور اس کو نوش کرنے سے مراد لذتِ دیدارِ الہی کا حصول ہے۔

الغرض ذات حق اور اس کے دیدار کے حصول کے لئے جو منازل مقرر ہیں ان کی تعداد

بزرگوں نے سات مقرر کی ہے اور لکھا ہے کہ:

”پہلی منزل دل کو پارہ پارہ کرنا اور درد غم عشق میں اس کو شکستہ کرنا ہے“

”دوسری منزل رات دن گریہ وزاری اور غیر کے واسطہ کو اٹھا دینا ہے“

”تیسرا منزل ماسوی اللہ کو عدم کرنا“

”چوتھی اپنی ہستی کو عشق کی شمشیر سے قتل کرنا یعنی موت واقبل ان تمتوں احصال کرنا ہے“

”پانچویں منزل اپنے کو یک جہت ایک رو کرنا ہے تاکہ دوئی درمیان سے اٹھ جائے“

”چھٹی منزل اپنے آپ کو پیس کر خاک کرنا“

”ساتویں منزل اپنی ہستی کو آگ عشق میں جلانا اور بھوننا ہے۔ اس کے بعد لذتِ چشیدنی عشق حاصل ہوگی۔“

(۲) بزرگانِ دین نے ہمیشہ ایک مقام کو چھوڑ کر دوسرے مقام پر جو دائرة باندھا ہے جس کے ناظر بزرگوں کی سیرت میں بہت ملتے ہیں اس کی ایک عین وجہ یہی تبلیغ دین ہے اس کے لئے انہوں نے دور دور کا سفر بھی کیا ہے۔ میاں سید علی عرف مکی بڑے میاں صاحبؒ نے مکہ اور مدینہ میں بفرض تبلیغ ایک سال قیام فرمایا ہے آپ نے دین مہدیؑ کی تبلیغ میں شریک مکہ کے لئے ایک رسالہ ”قول الحمدود“ بھی لکھا ہے۔

میاں سید علی عسین بن میاں سید مبارک (از اولاد بندگی میاں سید تشریف اللہ) دعوتِ دین میں ہمیشہ کربستہ رہے (عرس نامہ) بندگی میاں سید عسینی بن خاتم کاریٰ تبلیغی جدو جہد کی وجہ آپ کے ہاتھ پر سات ہزار آدمیوں نے مہدی علیہ السلام کی تصدیق کی جن میں ایک ہزار دو سو ہندو تھے۔ (عرس نامہ) بندگی میاں ابو الفتح بدر الدین (داما حضرت مہدی علیہ السلام) نے تبلیغ دین کے لئے خراسان و ایران اور وہاں سے عراق و مصر تک سفر کیا ہے۔ بہت سے لوگوں نے آپ کی کوشش سے دین مہدی اختیار کیا۔ آپ کے فقراء میں مصر اور عراق کے لوگ بھی موجود تھے۔

(۳) بزرگانِ دین اپنے آپ کو کسی سے برتر خیال نہیں کرتے تھے اور نہ ان میں اپنی نسبی برتری کا کوئی معمولی ساغر وہی تھا۔ بلکہ تمام مومنین و فقراء کو وہ ایک ہی نظر سے دیکھتے اور دائرة کے ہر کام میں ان کے ساتھ شریک رہتے۔ چنانچہ بزرگوں کی بہرہ عام کے روز سب کا ایک ساتھ لکڑی اور پانی لانا ان کے اسی اسوہ کی یادگار ہے۔ اور فقراء اور مساکین پر ان بزرگوں کی توجہ اور عنایت کا یہ عالم تھا کہ سفر حج کے موقعہ پر بندگی میاں شاہ نعمتؒ نے جب دیکھا کہ ساتھ کے فقراء فاقہ کی اذیت میں بنتلا ہیں تو آپ نے مزدوری پر لوگوں کو پانی پلانا شروع کیا اور جو مزدوری ملتی وہ سب اپنے فقراء پر خرچ کر دیتے۔ ایک دفعہ جا لور تشریف لے جاتے ہوئے آپ کے ہمراہ ایک خادم تھا اور سواری کے لئے گھوڑا صرف ایک ہی تھا۔ ایک منزل پر آپ سوار ہوتے اور ایک منزل تک خادم کو گھوڑے پر سوار کر کر آپ اس کے ہمراہ پیدل چلتے۔ آپ نے

خیال ہی نہیں کیا کہ میں مرشد ہوں اور بڑے بڑے امراء و سلاطین میرے مرید ہیں آپ نے مساوات کی ایک بہترین نظیر قائم کی۔

فقراء دائرہ آپس میں ایک دوسرے کی تعظیم اور قدموسی کرتے چاہے فقیر کسی نسل یا نسب سے متعلق ہو۔ یہ اس لئے تھا وہ خود کو کسی فقیر سے افضل نہیں سمجھتے تھے۔ حضرت ثانی مہدیؑ فرماتے ہیں کہ کسی وقت بندہ کے دل میں یہ خیال نہیں آیا کہ فرزند مہدی ہوں۔ البتہ وہ لوگ اہل دنیا کی تعظیم سے گریز کرتے۔ میاں عبداللہ خاں نیازیؑ جب سلیم شاہ کے دربار میں پہنچے تو آپ نے صرف سلام کیا اور آداب شاہی وغیرہ کا کوئی خیال نہیں کیا۔ بندگی میاں شیخ مصطفیٰ گجراتیؑ جب اکبر بادشاہ کے حضور میں پہنچے تو آپ نے بادشاہ اور اہلِ دربار کو صرف سلام علیکم کہا۔

(۲) حضرت بندگی میاںؑ نے حق پوشی کو کفر قرار دیا ہے۔ بہت سے بزرگانِ دین کو پادشاہوں کے دربار میں مباحثوں کا موقعہ آیا جہاں بہت سے ظاہر پرست علماء بھی موجود رہتے تھے جیسے بندگی میاں شیخ علائیؑ، بندگی میاں شیخ مصطفیٰ گجراتیؑ وغیرہ۔ مگر ان بزرگوں نے حق گوئی سے اعراض نہیں کیا۔

شہزادہ اور نگ زیب کے سامنے جبکہ وہ گجرات کا صوبہ دار تھا بندگی میاں سید راجوؒ نے ثبوت مہدی میں جو مباحثہ کیا ہے وہ آپ کی دلیری اور ہمت کی زبردست دلیل ہے۔ ایک دفعہ حضرت میاں سید محمد تقیؒ سے شہنشاہ عالمگیر نے آپ کی خدمت میں حاضر ہو کر سوال کیا، کیا مجھے دوزخ کی آگ سے نجات ہے؟ حضرت نے فرمایا بغیر تصدیق مہدیؑ کے ہرگز نجات نہیں ہو سکتی، حق گوئی، حق پرست کا ایک ایسا شعار ہے جس سے وہ کسی صورت میں بھی باز نہیں آ سکتا۔

